



## قَالَ الْمَاقِلُ لَكَ إِنَّكَ لَنْ تَسْتَطِيعَ مَعِيَ صَبْرًا ۝

قَالَ ؛ خضر نے کہا۔ اَلَمْ اَقُلْ لَكَ ؛ کیا میں نے تم سے کہا نہ تھا؟ اِنَّكَ لَنْ تَسْتَطِيعَ ؛ کہ تمہاری استطاعت میں نہیں ہے۔ تم ہرگز صبر نہیں کر سکتے۔ مَعِيَ صَبْرًا ؛ میرے ساتھ صبر۔

ترجمہ :- (خضر نے) کہا: کیا میں نے تم سے کہا نہ تھا کہ تم میرے ساتھ ہرگز صبر نہیں کر سکتے۔

## قَالَ اِنْ سَأَلْتِكِ عَنْ شَيْءٍ بَعْدَهَا فَلَا تُصِحِّبْنِي ۚ قَدْ بَلَغْتَ مِنْ لَدُنِّي عُذْرًا ۝

قَالَ ؛ موسیٰ نے کہا۔ اِنْ سَأَلْتِكِ عَنْ شَيْءٍ بَعْدَهَا ؛ اس واقعہ کے بعد کہ اگر میں تم سے کچھ پوچھوں۔ فَلَا تُصِحِّبْنِي ؛ تو مجھ کو اپنے ساتھ نہ رکھو۔ اِنِّي صَحْبَتٌ فِيْكَ ؛ تم پہنچ چکے۔ مِنْ لَدُنِّي ؛ میری طرف سے۔ عُذْرًا ؛ عذر کو، مجھ سے معذور سمجھو۔ میری طرف سے تم الزام اتار چکے ہو۔

ترجمہ :- کہا، اگر میں اس کے بعد تم سے کچھ پوچھوں تو تم مجھے اپنی صحبت میں نہ رکھو۔ تم میری طرف سے عذر کو پہنچ چکے (اب مجھے اپنے ساتھ نہ رکھنے پر معذور ہو اور مجھے کوئی عذر باقی نہ رہا)۔

## فَانْطَلَقَا حَتَّىٰ اِذَا اَتَيَا اَهْلَ قَرْيَةٍ اِسْتَطْعَمَا مِنْ اَهْلِهَا فَاَبَوْا اَنْ يُضَيِّفُوهُمَا فَوَجَدَا فِيْهَا

## جِدَارًا يُرِيدُ اَنْ يَنْقُضَ فَاَقَامَهُ ۗ قَالَ لَوْ شِئْتَ لَتَّخَذْتَ عَلَيْهِ اَجْرًا ۝

فَانْطَلَقَا ؛ پھر خضر اور موسیٰ چلے۔ حَتَّىٰ اِذَا اَتَيَا ؛ یہاں تک کہ جب وہ دونوں آئے۔ اَهْلَ قَرْيَةٍ ؛ ایک بستی والوں کے پاس۔ اِسْتَطْعَمَا مِنْ اَهْلِهَا ؛ اس قریہ والوں سے خضر اور موسیٰ نے کھانا طلب کیا، طعام مانگا۔ فَاَبَوْا ؛ تو اس قریہ والوں نے انکار کیا۔ اَنْ يُضَيِّفُوهُمَا ؛ کہ ان کی ضیافت کریں، ان کی مہمانی کریں، انھیں کچھ کھلائیں پلائیں۔ فَوَجَدَا فِيْهَا ؛ پھر اس قریہ میں خضر اور موسیٰ نے پایا۔ جِدَارًا ؛ ایک دیوار کو۔ يُرِيدُ اَنْ يَنْقُضَ ؛ جو گرنا چاہتی تھی، جو قریب بہ نقض و شکست تھی۔ فَاَقَامَهُ ؛ پھر خضر نے اس کو قائم کر دیا، کھڑا کر دیا۔ قَالَ ؛ موسیٰ نے کہا۔ لَوْ شِئْتَ ؛ اگر تم چاہتے، اگر تمہارا ارادہ ہوتا، تمہاری مشیت ہوتی۔ لَتَّخَذْتَ عَلَيْهِ اَجْرًا ؛ تو اس پر معاوضہ لیتے، اس کی اجرت حاصل کرتے۔

ترجمہ :- پھر وہ دونوں (آگے) چلے یہاں تک کہ وہ ایک قریہ اور بستی کو پہنچے۔ جہاں کے رہنے والوں سے کھانا مانگا۔ پھر ان لوگوں نے ان کی ضیافت کرنے سے انکار کر دیا۔ پھر ان دونوں نے ایک دیوار کو دیکھا جو گری پڑ رہی تھی اور اس کو (خضر نے) قائم کر دیا۔ (موسیٰ نے) کہا کہ تم چاہتے تو اس (دیوار بنانے) کی اجرت لیتے۔

صاحبو! یہاں متعدد جگہ تثنیہ کا صیغہ واقع ہوا ہے لہذا احتیاط سے الف کو ادا کریں، ورنہ تثنیہ واحد ہو جائے گا اور معنی بدل جائیں گے۔

## قَالَ هَذَا فِرَاقُ بَيْنِي وَبَيْنِكَ سَأُنَبِّئُكَ بِتَأْوِيلِ مَا لَمْ تَسْتَطِعْ عَلَيْهِ صَبْرًا ۝۱۸

قَالَ ؛ حضرت نے کہا۔ ہَذَا ؛ اب، اس وقت، اس تیسرے پوچھنے پر۔ فِرَاقُ بَيْنِي وَبَيْنِكَ ؛ میرے اور تمہارے درمیان فراق اور جدائی ہے۔ آئندہ میں تم کو اپنے ساتھ نہ رکھوں گا۔ سَأُنَبِّئُكَ ؛ میں تم کو بتائے دیتا ہوں، سمجھا دیتا ہوں، خبر کر دیتا ہوں۔ نَبَأٌ۔ خبر۔ نَبِيٌّ ؛ خبر دینے والا۔ ہمزہ ”یا“ میں مدغم ہو کر نَبِيٌّ ہوا۔ بِتَأْوِيلِ ؛ بوجھ سے۔ مَا لَمْ سے، حقیقت سے، انجام سے۔ مَا لَمْ تَسْتَطِعْ عَلَيْهِ ؛ جس پر تم سے ہونہ سکا۔ صَبْرًا ؛ صبر، شکیبائی، ٹھیرنا۔ ترجمہ :- کہا، اب میری اور تمہاری جدائی ہے۔ میں اس کے راز کو تم سے بیان کر دیتا ہوں جس پر تم سے صبر نہ ہو سکا۔

## أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا

## وَكَانَ وِرَاءَهُمْ مَلِكٌ يَأْخُذُ كُلَّ سَفِينَةٍ غَصْبًا ۝۱۹

أَمَّا السَّفِينَةُ ؛ لیکن سفینہ، کشتی، جہاز۔ فَكَانَتْ لِمَسْكِينٍ ؛ پھر وہ تھی مسکینوں کی، فقیر اور محتاجوں کی۔ يَعْمَلُونَ فِي الْبَحْرِ ؛ جو دریا میں کام کرتے تھے۔ محنت مزدوری کرتے تھے۔ فَأَرَدْتُ أَنْ أَعِيبَهَا ؛ پھر میں نے چاہا کہ اس کشتی کو عیب دار کر دوں، کچھ شکست ریخت کر دوں۔ وَكَانَ وِرَاءَهُمْ مَلِكٌ ؛ اور ان کے آگے ایک بادشاہ تھا۔ آگے چلنے کے بعد ایک بادشاہ ملتا تھا۔ يَأْخُذُ كُلَّ سَفِينَةٍ غَصْبًا ؛ جو لے لیتا تھا ہر کشتی کو زبردستی چھین کر، اور جہازوں کو غصب کر لیتا تھا۔ ترجمہ :- رہی وہ کشتی تو وہ چند محتاجوں اور فقیروں کی تھی جو سمندر میں محنت مزدوری کرتے تھے۔ میں نے چاہا کہ اس کو عیب دار کر دوں (کچھ توڑ پھوڑ کر دوں) اور ان کے آگے ایک بادشاہ تھا جو ہر ایک (اچھی) کشتی کو زبردستی چھین لیتا تھا۔

## وَأَمَّا الْغُلَامُ فَكَانَ أَبُوهُ مُؤْمِنًا فَأَخْبَيْنَا أَنَّهُ كُفْرًا ۝۲۰

وَأَمَّا الْغُلَامُ ؛ اور رہا وہ لڑکا۔ فَكَانَ أَبُوهُ مُؤْمِنًا ؛ تو اس کے ماں باپ ایماندار تھے۔ فَأَخْبَيْنَا أَنَّهُ كُفْرًا ؛ ہم کو ڈر ہوا۔ أَنَّهُ يُرْهِقُهُمَا ؛ کہ اپنے ماں باپ کو گرفتار کر دے، مجبور کر دے اپنے کفر سے۔ طُغْيَانًا وَكُفْرًا ؛ سرکشی، طغیان اور کفر میں، ان کو بھی سرکش اور منکر بنا دے۔

ترجمہ:- اور رہا وہ لڑکا تو اس کے ماں باپ ایماندار تھے۔ پس ہم کو خوف ہوا کہ کہیں یہ لڑکا اپنے ماں باپ کو اپنی سرکشی اور کفر سے تنگ نہ کر دے۔

فَارَدْنَا أَنْ يُبَدِّلَهُمَا رَبُّهُمَا خَيْرًا مِّنْهُ زَكْوَةً وَأَقْرَبَ رُحْمًا ۝

فَارَدْنَا أَنْ يُبَدِّلَهُمَا؛ پھر ہم نے چاہا کہ اس کے ماں باپ کو بدلہ دے۔ رَبُّهُمَا؛ ان کا رب۔ خَيْرًا مِّنْهُ؛ اس سے بہتر۔ اس سرکش اور مارے ہوئے بچے کا نعم البدل دے۔ زَكْوَةً؛ پاکیزگی میں۔ وَأَقْرَبَ رُحْمًا؛ اور صلہ رحمی میں قریب تر۔ نانا جوڑنے میں اس سے بہتر۔

ترجمہ:- پھر ہم نے چاہا کہ ان کو (ماں باپ کو) ان کا خدا نعم البدل دے، وہ پاکیزہ بھی ہو اور قرابت کا لحاظ رکھنے میں قریب بھی ہو۔

وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا ۝

فَارَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِّنْ رَبِّكَ ۝

وَمَا فَعَلْتُهُ عَنْ أَمْرِي ۚ ذَٰلِكَ تَأْوِيلُ مَا لَمْ تَسْطِعْ عَلَيْهِ صَبْرًا ۝

وَأَمَّا الْجِدَارُ؛ اور اب رہ گئی دیوار۔ فَكَانَ لِغُلَامَيْنِ يَتِيمَيْنِ؛ تو وہ دو یتیم لڑکوں کی تھی۔ فِي الْمَدِينَةِ؛ جو شہر میں رہا کرتے تھے۔ وَكَانَ تَحْتَهُ؛ اور اس دیوار کے نیچے تھا۔ كَنْزٌ لَهُمَا؛ ان کا خزانہ۔ وَكَانَ أَبُوهُمَا صَالِحًا؛ اور ان کا باپ نیک تھا، صالح تھا۔ فَارَادَ رَبُّكَ؛ پھر تمہارے رب نے چاہا۔ أَنْ يَبْلُغَا أَشُدَّهُمَا؛ کہ وہ بچے اپنی جوانی کو پہنچ جائیں۔ وَيَسْتَخْرِجَا كَنْزَهُمَا؛ اور اپنے خزانے کو نکال لیں۔ یہاں رَبُّكَ فرمانے میں یہ بلاغت ملحوظ ہے کہ (موسیٰ) تم بھی تو بے باپ کے بچے تھے، یتیم تھے، تم کو ایک صندوق میں ڈال کر دریا میں بہا دیا گیا تھا۔ تم نے دیکھا کہ تمہارے خدا نے تم کو کس طرح پروان چڑھایا، پالا پوسا، پیغمبری تک عطا کی۔ وہی ان دونوں بچوں کو بھی پالے گا، ان کی پرورش فرمائے گا، ان کو ان کی جوانی تک پہنچائے گا۔ رَحْمَةً مِّنْ رَبِّكَ؛ یہ جو کچھ ہوا تمہارے رب کی رحمت سے ہوا۔ وَمَا فَعَلْتُهُ عَنْ أَمْرِي؛ اور میں نے اس کو اپنے ارادہ سے نہیں کیا۔ یہ الہام خداوندی تھا۔ جو کچھ کیا وہ تحت امر الہی کیا۔ ذَٰلِكَ تَأْوِيلُ؛ یہ راز ہے، یہ حقیقت ہے، یہ مال ہے۔ مَا لَمْ تَسْطِعْ عَلَيْهِ صَبْرًا؛ جس پر تم صبر نہیں کر سکے۔ تَسْطِعُ اصل میں تَسْتَطِيعُ تھا۔ یہ اس کا مختصر ہے۔

ترجمہ:- اور اب رہ گئی دیوار تو وہ دو یتیم بچوں کی تھی جو شہر میں رہتے تھے۔ اور اس (دیوار) کے نیچے ان کا

خزانہ تھا۔ اور ان کا باپ بڑا نیک آدمی تھا۔ پھر تمہارے رب نے چاہا کہ وہ اپنی جوانی کو پہنچ جائیں اور اپنے خزانے کو نکال لیں۔ یہ سب تمہارے رب کے رحم و کرم سے ہوا ہے۔ اور میں نے (جو کچھ کیا) اپنی خودی سے نہیں کیا (بلکہ تحت امر الہی کیا) یہ حقیقت ہے ان واقعات کی جن پر تم صبر نہ کر سکتے۔

صاحبو! اس واقعہ پر توجہ کرو کہ خدائے تعالیٰ اپنے نیک بندوں کی اولاد کو ضائع ہونے نہیں دیتا۔ دو یتیم بچوں کی دیوار گر رہی تھی جس کے نیچے خزانہ تھا تو اس کو قائم کرنے کے لئے اور ان کی خدمت کرنے کے لئے پیغمبر کو بھیجا۔ تم نیک ہو تو اپنے بچوں کی ضرورت سے زیادہ فکر کرنے کی حاجت نہیں۔ جس نے تمہیں کھلایا پلایا ہے انہیں بھی کھلائے گا پلائے گا۔ تم رب نہیں ہو وہ رب ہے۔ دیکھو! نیک کی نیکی برباد نہیں کی جاتی۔ نیکوں کی اولاد کی پرورش کرنے کا خدا ذمہ دار ہے پھر فکر بے کار ہے۔

یہ خضر علیہ السلام پیغمبر تھے یا کوئی مرد صالح؟ قرآن شریف میں اس کا ذکر نہیں۔ کیا وہ اب تک زندہ ہیں؟ یا ان کا انتقال ہو چکا ہے؟ اس کا بھی قرآن سے کچھ پتہ نہیں چلتا۔ اگر ان کا انتقال ہو چکا ہو اور وہ لوگوں سے عالم مثال میں ملتے ہوں تو ہمارے پاس یہ بھی ممکن ہے۔ قرآن شریف ایک قطعی اور یقینی کتاب ہے۔ اس کے قطعی اور یقینی مسائل کو ظنیات بلکہ اوہام سے مقید نہ کرنا چاہیے۔ اصل بات یہ ہے کہ کسی واقعہ میں کوئی نصیحت اور عبرت کا ذکر ہوتا ہے، قرآن اس پر لوگوں کو متوجہ کرتا ہے۔ کیا یہ تاریخی کتاب ہے؟ کیا اس میں کہانیاں ہیں؟ یہ مذہبی کتاب ہے اس میں اعلیٰ تعلیمات ہیں۔ عبرت خیز واقعات اس میں بیان کئے جاتے ہیں۔ قرآن شریف کی صفت ہے مبین، اس کا سمجھنا بنی اسرائیل کے قصے کہانیوں پر منحصر نہیں۔ خضر کون تھے؟ ذوالقرنین کون تھے؟ ان کے شخصی حالات جاننے کی ہم کو کوئی ضرورت نہیں۔ ان قصوں سے عبرت لینا ہمارا کام ہے۔ فَاغْتَبِرُوا يَا أُولِيَ الْأَبْصَارِ ہمارے پیش نظر ہے۔ جانوروں کے متعلق نصیحت خیز قصے بنائے جاتے ہیں۔ ”کلیلہ و دمنہ“ مشہور کتاب ہے جس میں جانوروں کی باہم گفتگوئیں درج ہیں، مقصد صرف نصیحت و عبرت ہے۔ بہر حال میں ان شخصی قصے کہانیوں میں پڑنا نہیں چاہتا۔

واضح ہو کہ رسول خدا ﷺ سے مختلف لوگ مختلف سوالات کرتے تھے۔ ایک دفعہ اصحاب کہف، ذوالقرنین وغیرہ کے متعلق سوالات کئے گئے۔ ایک وقت سوالات کیا جانا اور ان کا فوراً جواب دینا ہزار ربط کا ایک ربط ہے۔ ایک عیسائی نے لکھا ہے کہ مصنفین اور انبیاء کے وعظ اور تعلیم میں یہ فرق ہے کہ انبیاء جو کچھ کہتے ہیں وہ لوگوں کی ضرورت کے لئے ہے۔ انبیاء کے بیانات میں مصنفین کی طرح ربط نہ ہونا ان کے نبی ہونے پر بہترین دال ہے۔ پیغمبروں کی تعلیمات میں بناوٹ نہیں۔ یہ کام ہے عقل والوں کا۔ اس پر بھی، غور و فکر کریں تو کوئی نہ کوئی ربط نکل ہی آتا ہے۔

وَيَسْأَلُونَكَ عَنِ الْقُرْنَيْنِ قُلْ سَأَتْلُوا عَلَيْكُمْ مِنْهُ ذِكْرًا

وَيَسْأَلُونَكَ ؛ اور لوگ تم سے سوال کرتے ہیں۔ عَنِ ذِي الْقُرْنَيْنِ ؛ ذوالقرنین کے متعلق۔ قُلْنَ ؛ تم کہو۔ سَأَلُوا عَلَيْكُمْ ؛ پس میں تم کو سنا دوں گا۔ تِلَاوَتٌ۔ الفاظ کے ساتھ معنی کا لحاظ رکھنا، زبان کے ساتھ دل کا ساتھ دینا۔ مِنْهُ ذِكْرًا ؛ اس کے ذکر کو۔

ترجمہ :- اور لوگ ذوالقرنین کے متعلق تم سے سوال کرتے ہیں۔ (پیغمبر!) تم کہو! میں ابھی ان کے ذکر کو بیان کر دیتا ہوں۔

## إِنَّمَا مَكْنَالُهُ فِي الْأَرْضِ وَاتَيْنَهُ مِنْ كُلِّ شَيْءٍ سَبَبًا ۝

إِنَّمَا مَكْنَالُهُ ؛ بے شک ہم نے ان کو قابو دیا تھا، اس کا قبضہ کر دیا تھا۔ فِي الْأَرْضِ ؛ زمین میں۔ وَاتَيْنَهُ ؛ اور ہم نے اس کو دیا تھا۔ مِنْ كُلِّ شَيْءٍ سَبَبًا ؛ ہر قسم کے اسباب کو۔ سَبَبٌ کے معنی اصل میں رسی کے ہیں۔ پھر ذریعہ کے معنی میں مستعمل ہو گیا ہے۔ اسباب حاجت پوری کرنے کے ذرائع، بہر حال وہ ایک حاکم تھا، بادشاہ تھا، پیغمبر یا نیک آدمی۔ عربی میں كَبَشٌ مینڈھا جس کے بڑے بڑے سینگ ہوں، سردار کے معنی میں استعمال ہے۔ لہذا ذوالقرنین ایک سردار تھا۔ زیادہ الجھاؤ میں پڑنے کی کیا ضرورت ہے۔

ترجمہ :- یقیناً ہم نے اس کو زمین پر قابو اور حکومت دی تھی اور اس کو (حصول مقاصد کے) ہر قسم کے اسباب دیے تھے۔

## فَاتَّبَعَهُ سَبَبًا ۝

فَاتَّبَعَهُ ؛ پھر پیچھے لگایا۔ سَبَبًا ؛ ہر قسم کے اسباب کے۔

ترجمہ :- پھر سبب کے پیچھے سبب لگایا۔

ایک سامان حاصل ہوا تو دوسرے سامان کے حاصل کرنے کی کوشش کی۔ ایک راہ کے پیچھے دوسری راہ چلا۔

حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ ۖ وَوَجَدَ عِنْدَهَا قَوْمًا ۗ

قُلْنَا يَا ذَا الْقُرْنَيْنِ إِنَّمَا أَنْتَ مُعَذِّبٌ وَإِنَّمَا أَنْتَ تَتَّخِذُ فِيهِمْ حُسْنًا ۝

حَتَّىٰ إِذَا بَلَغَ ؛ یہاں تک کہ جب پہنچا۔ مَغْرِبَ الشَّمْسِ ؛ مغربی جانب، جدھر آفتاب غروب ہوتا ہے۔ وَوَجَدَهَا تَغْرُبُ ؛ تو دیکھا کہ آفتاب غروب ہو رہا ہے۔ فِي عَيْنٍ حَمِئَةٍ ؛ سیاہ رنگ کے پانی کے چشمے میں، وہاں کا پانی تیرہ تھا۔ بعض نے لکھا ہے کہ وہاں کا چشمہ دلدل کا اور کیچڑ کا تھا۔ وَوَجَدَ عِنْدَهَا قَوْمًا ؛ اور اس چشمہ کے پاس ایک قوم کو دیکھا،

پایا، ملا۔ قُلْنَا يٰذَا الْقَرْنَيْنِ ؛ ہم نے کہا اے ذوالقرنین! اِمَّا اَنْ تُعَذِّبَ ؛ یا تو ان کو سزا دو، عقوبت کرو، تکلیف پہنچاؤ۔  
وَاِمَّا اَنْ تَتَّخِذَ فِيْهِمْ حُسْنًا ؛ یا ان کے ساتھ نیک سلوک کرو، بھلائی کرو۔

ترجمہ :- یہاں تک کہ جب مغربی جانب پہنچا جہاں سورج غروب ہو رہا ہے تو اس کو دیکھا کہ ایک سیاہ رنگ کے چشمہ میں ڈوب رہا ہے (اس چشمہ کا پانی کالا ہے) اور اس (چشمہ) کے پاس ایک قوم کو پایا۔ ہم نے کہا، اے ذوالقرنین! یا تو تم ان کو عذاب اور تکلیف دو یا ان کے ساتھ نیک سلوک کرو۔

### قَالَ اَمَّا مَنْ ظَلَمَ فَسَوْفَ نُعَذِّبُهُ ثُمَّ يُرَدُّ اِلَى رَبِّهِ فَيُعَذِّبُهُ عَذَابًا نُّكْرًا ﴿۳۰﴾

قَالَ اَمَّا مَنْ ظَلَمَ ؛ ذوالقرنین نے کہا لیکن جو ظلم و ستم کرے۔ فَسَوْفَ نُعَذِّبُهُ ؛ تو عنقریب ہم اس پر عذاب کریں گے، اس کو ماریں گے، سزا دیں گے۔ یہ تو دنیا میں ظلم و ستم کا بدلہ تھا۔ ثُمَّ يُرَدُّ اِلَى رَبِّهِ ؛ پھر (اس ظالم کو مرنے کے بعد کیا ہوگا؟) وہ دربارِ الہی میں واپس کیا جائے گا اور اپنے رب کی طرف رد ہوگا۔ فَيُعَذِّبُهُ ؛ پھر اللہ اس کو عذاب دے گا۔ عَذَابًا نُّكْرًا ؛ ایک جدا ہی عذاب، ایک ایسا عذاب جس کا کسی کو خیال تک ہی نہ تھا۔

ترجمہ :- اس نے کہا، جس نے ظلم کیا تو عنقریب ہم اس پر عذاب کریں گے۔ پھر وہ اپنے رب کی طرف واپس کیا جائے گا۔ پھر وہ ایسا عذاب کرے گا جو جدا ہی ہوگا۔ (جو ان کے وہم و گمان سے بھی باہر ہوگا۔)

### وَاَمَّا مَنْ اٰمَنَ وَعَمِلَ صَالِحًا فَلَهُ جِزَاءٌ حَسَنٌ وَاسْنَقُولُ لَهُ مِنْ اَمْرِنَا يُسْرًا ﴿۳۱﴾

وَاَمَّا مَنْ اٰمَنَ ؛ اور وہ جو ایمان لایا۔ وَعَمِلَ صَالِحًا ؛ اور اچھا کام کیا، عملِ صالح کیا۔ فَلَهُ جِزَاءٌ حَسَنٌ ؛ تو اس کے لئے اچھی جزا ہے۔ وَاسْنَقُولُ لَهُ ؛ اور عنقریب ہم اس سے کہیں گے۔ عربی میں قال کا لفظ صرف کہنے ہی کے معنی میں نہیں ہے بلکہ بعض دفعہ کسی فعل سے کنایہ ہوتا ہے کبھی ضَرْب کے معنی میں آتا ہے، کبھی اَخَذ کے معنی میں، غرض کہ مختلف افعال سے کنایہ ہوتا ہے۔ مِنْ اَمْرِنَا ؛ ہم اپنے کام سے۔ يُسْرًا ؛ آسانی، سہولت، نرمی۔

ترجمہ :- اور جو ایمان لایا اور نیک کام کیا اس کے لئے اچھی جزا ہے۔ اور ہماری طرف سے اس سے نرمی سے سلوک کیا جائے گا۔

### ثُمَّ اتَّبَعَ سَبَبًا ﴿۳۲﴾

ثُمَّ اتَّبَعَ ؛ پھر پیچھے لگایا۔ سَبَبًا ؛ ہر قسم کے اسباب کو۔

ترجمہ :- پھر ایک دوسری ہی راہ اختیار کی (ایک دوسری ہی جگہ پہنچا۔ ایک تازہ ساز و سامان حاصل کیا)۔

حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ نَجْعَلْ لَهُم مِّن دُونِهَا سِتْرًا ۗ

حَتَّىٰ إِذَا بَلَغَ ؛ یہاں تک کہ جب پہنچا۔ مَطْلِعَ الشَّمْسِ ؛ مشرقی جانب۔ وَجَدَهَا تَطْلُعُ عَلَىٰ قَوْمٍ ؛ آفتاب کو پایا کہ وہ ایک قوم پر طلوع کر رہا ہے۔ یعنی مشرقی جانب میں ایک قوم تھی۔ لَمْ نَجْعَلْ لَهُم ؛ ہم نے ان کے لئے نہیں کیا تھا، نہیں بنایا تھا۔ مِّن دُونِهَا سِتْرًا ؛ آفتاب کے سامنے کوئی پردہ، کوئی اوٹ، کوئی آڑ۔ یعنی وہاں کی زمین صاف اور ہموار تھی۔ پہاڑ وغیرہ نہ تھے۔

ترجمہ :- یہاں تک کہ جب مشرقی جانب پہنچا تو مشرقی جانب ایک قوم تھی اور ان کے سامنے کوئی پردہ (اور کوئی اوٹ) نہ تھا۔

كَذَٰلِكَ ۗ وَقَدْ أَحَطْنَا بِمَا لَدَيْهِ خُبْرًا ۙ

كَذَٰلِكَ ؛ اسی طرح۔ وَقَدْ أَحَطْنَا ؛ اور ہم نے احاطہ کر لیا، قابو میں کر لیا، گھیر لیا۔ بِمَا لَدَيْهِ ؛ جو اس کے پاس تھا۔ خُبْرًا ؛ خبر، خبرداری۔

ترجمہ :- اسی طرح ہم اس کے پاس کی تمام خبروں سے واقف تھے (ان کو احاطہ کئے ہوئے تھے)۔

ثُمَّ اتَّبَعَهُ سَبَبًا ۙ

ثُمَّ اتَّبَعَهُ ؛ پھر پیچھے لگایا۔ سَبَبًا ؛ ہر قسم کے اسباب کے۔  
ترجمہ :- پھر دوسرے اسباب و ذرائع کی تلاش میں لگا۔

حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَّا يَكَادُونَ يَفْقَهُونَ قَوْلًا ۗ

حَتَّىٰ إِذَا بَلَغَ ؛ یہاں تک کہ جب پہنچا۔ بَيْنَ السَّدَّيْنِ ؛ دو آڑ کے بیچ، دو دیواروں اور پہاڑوں کے بیچ۔ وَجَدَ ؛ پایا۔ مِنْ دُونِهِمَا ؛ اس کے اس طرف سامنے، ورے۔ قَوْمًا ؛ ایک قوم کو۔ لَّا يَكَادُونَ يَفْقَهُونَ ؛ کہ جو سمجھ نہیں سکتے۔ وہ قریب بھی نہیں ہیں سمجھنے کے، بالکل نہیں سمجھتے۔ قَوْلًا ؛ بولی، بات۔ ذوالقرنین کی زبان الگ اور اس قوم کی زبان الگ تھی۔  
ترجمہ :- یہاں تک کہ وہ دو پہاڑوں (یا دیواروں) کے بیچ میں پہنچا تو وہاں کے لوگوں کو دیکھا کہ (اس کی) بولی نہیں سمجھ سکتے۔

## قَالُوا يٰذَا الْقَرْنَيْنِ اِنَّ يٰاجُوجَ وَمٰجُوجَ

مُفْسِدُوْنَ فِي الْاَرْضِ فَهَلْ نَجْعَلُ لَكَ خَرْجًا عَلٰى اَنْ تَجْعَلَ بَيْنَنَا وَبَيْنَهُمْ سَدًّا ۝۱۰

قَالُوا؛ لوگوں نے کہا۔ يٰذَا الْقَرْنَيْنِ؛ اے ذوالقرنین، اے سردار۔ اِنَّ يٰاجُوجَ وَمٰجُوجَ؛ بے شک یاجوج اور ماجوج۔ یاجوج و ماجوج کون ہیں؟ ہر ایک عالم دل سے لگتے لگاتا ہے۔ قرآن میں، حدیث میں اس کی توضیح نہیں ہے۔ بعض لوگ کہتے ہیں کہ یاکانگ، میکانگ یا اس سے قریب تر لفظ کی دو قومیں ہیں۔ بعض لوگ انگریز اور روسیوں کو اس کا مصداق سمجھتے ہیں۔ اور بعض لوگ ترکمان اور ایرانیوں کو اس کا مصداق جانتے ہیں، اور ان دونوں کے درمیان ایک قدیم دیوار کی علامات بتاتے ہیں۔ شاہان ایران اور ترکستان میں ہمیشہ جنگیں ہوتی تھیں۔ افراسباب اور گے خسرو، گے کاؤس کے قصے مشہور ہیں۔ چنگیز خان کے زمانہ میں جو فسادات اور قتل و کشت ہوا ہے وہ بھی معلوم ہے۔ اور بعض لوگ چین و جاپان اور ترکستان کو یاجوج ماجوج سمجھتے ہیں اور دیوار چین کو سدِ یاجوج ماجوج۔ غرض کہ جتنے منہ اتنی باتیں۔ ان کی تعین سے ہماری کوئی اسلامی غرض متعلق نہیں۔ مُفْسِدُوْنَ فِي الْاَرْضِ؛ زمین میں فساد برپا کرنے والے ہیں۔ فَهَلْ نَجْعَلُ لَكَ؛ تو کیا ہم تمہارے لئے ٹھیرائیں۔ خَرْجًا؛ خرچ ٹیکس، صرفہ۔ عَلٰى اَنْ تَجْعَلَ؛ کہ تم بناؤ۔ بَيْنَنَا وَبَيْنَهُمْ؛ ہمارے اور ان کے درمیان۔ سَدًّا؛ دیوار، عموماً دنیا میں رات دن کے جھگڑے سے بچنے کے لئے ایک دیوار کھینچ لیتے ہیں جیسے چین کی دیوار یا ایران کے پاس کی دیوار۔ یا موجودہ زمانہ میں جرمنی اور فرانس نے دیواریں بنادی تھیں۔ اگر دیواریں نہ بنا سکیں تو کم سے کم دونوں قوموں کی آبادی کو الگ کر دیں جیسا کہ آج کل مسلم لیگ والے چاہتے ہیں کہ رات دن کے شر و فساد سے تو امن ہو ☆ ترجمہ:- لوگوں نے کہا: اے ذوالقرنین! یہ یاجوج اور ماجوج زمین میں فساد برپا کر رکھے ہیں۔ پھر کیا ہم تم کو ٹیکس یا چندہ دیں کہ ہمارے اور ان کے درمیان ایک دیوار کھڑی کر دو۔

قَالَ مَا مَكْنِيْ فِيْ رَبِّيْ خَيْرًا عَيْنُوْنِيْ بِقُوَّةٍ اَجْعَلُ بَيْنَكُمْ وَبَيْنَهُمْ رَدْمًا ۝۱۱

قَالَ؛ (ذوالقرنین نے) کہا۔ مَا مَكْنِيْ فِيْ رَبِّيْ؛ میرے خدا نے مجھ کو جو کچھ قوت دی ہے۔ خَيْرًا؛ بہتر ہے۔ مجھے چندے اور ٹیکس کی ضرورت نہیں۔ فَاعَيْنُوْنِيْ بِقُوَّةٍ؛ پھر تم میری اعانت کرو مدد کرو قوت اور محنت سے۔ میں مواد دیتا ہوں تم کام کرو۔ اَجْعَلُ؛ میں بنا دوں گا۔ بَيْنَكُمْ وَبَيْنَهُمْ؛ تمہارے اور ان کے درمیان۔ رَدْمًا؛ دیوار۔

☆ یہ سطور دوسری عالمی جنگ ۳۵-۱۹۳۹ کے زمانہ میں لکھی گئی تھیں۔ ان دفاعی زنجیری قلعوں (Fortifications) کے نام میاجنو لائن

(Maginot line) اور زیگفرڈ لائن (Siegfried line) تھے یہ وہی زمانہ ہے جب کہ مسلم لیگ کا مطالبہ پاکستان زوروں پر تھا۔

(اکیڈمی)

ترجمہ :- (ذوالقرنین نے) کہا، مجھے میرے خدا کا دیا اچھا اور بہتر ہے۔ پس تم قوت اور محنت سے میری اعانت و مدد کرو۔ میں تمہارے اور ان کے درمیان ایک دیوار بنا دوں گا۔

اَتُوْنِي زُبْرَ الْحَدِيْدِ حَتّٰى اِذَا سَاوِيْ بَيْنَ الصَّدَفَيْنِ قَالَ اَنْفُخُوْا حَتّٰى اِذَا جَعَلْتُمْ نَارًا اَلَا

قَالَ اَتُوْنِي اُفْرِغْ عَلَيْهِ قِطْرًا ۝

اَتُوْنِي زُبْرَ الْحَدِيْدِ ؛ ذوالقرنین نے کہا، میرے پاس لاؤ لوہے کی تختیاں، چادریں۔ حَتّٰى اِذَا سَاوِيْ ؛ یہاں تک کہ جب برابر کر دیا۔ بَيْنَ الصَّدَفَيْنِ ؛ دو پہاڑوں کے درمیان۔ یعنی دو پہاڑوں کے درمیان دیوار اٹھادی۔ قَالَ اَنْفُخُوْا ؛ کہا، ان تختیوں اور پتھروں کے درمیان آگ لگا کر پھونکو۔ حَتّٰى اِذَا جَعَلْتُمْ نَارًا ؛ یہاں تک کہ جب اس کو آگ بنا دیا، خوب گرم کر دیا، جل اٹھا۔ قَالَ اَتُوْنِي ؛ کہا میرے پاس لاؤ۔ اُفْرِغْ عَلَيْهِ ؛ میں اس پر ڈالوں گا۔ قِطْرًا ؛ تانبا، پچرس گداختہ، پگھلایا ہوا۔

ترجمہ :- کہا، میرے پاس لاؤ لوہے کی چادریں۔ پھر جب ان دونوں پہاڑوں کے درمیان (کچی دیوار کھڑی کر کے) برابر کر دیا تو کہا کہ اس کو آگ لگا کر پھونکو۔ پھر جب اس کو آگ (کی طرح گرم) کر دیا تو کہا کہ پگھلا ہوا پچرس لاؤ کہ میں اس میں ڈالوں۔ واضح ہو کہ اکثر مضبوط عمارتوں میں سیسہ پگھلا کر ڈالتے ہیں۔

فَمَا اسْتَطَاعُوْا اَنْ يُّظْهَرُوْهُ وَمَا اسْتَطَاعُوْا لَهٗ نَقْبًا ۝

فَمَا اسْتَطَاعُوْا ؛ پھر ان کو استطاعت نہ تھی، قدرت نہ تھی، ان سے نہ ہوسکا۔ اسْتَطَاعُوْا کو تخفیفاً اسْتَطَاعُوْا بھی کہتے ہیں۔ اَنْ يُّظْهَرُوْهُ ؛ کہ اس دیوار پر چڑھیں، اس پر غالب آجائیں۔ وَمَا اسْتَطَاعُوْا لَهٗ ؛ اور اس دیوار میں نہ کر سکے۔ نَقْبًا ؛ سوراخ۔

ترجمہ :- پھر وہ لوگ نہ اس دیوار پر چڑھ سکے نہ اس میں سوراخ کر سکے۔

قَالَ هٰذَا رَحْمَةٌ مِّنْ رَّبِّيْ فَاِذَا جَاءَ وَعْدُ رَّبِّيْ جَعَلْهُ دَكَّآءٍ وَكَانَ وَعْدُ رَّبِّيْ حَقًّا ۝

قَالَ ؛ (ذوالقرنین نے) کہا۔ هٰذَا رَحْمَةٌ مِّنْ رَّبِّيْ ؛ اس دیوار کو بنانا میرے رب کے پاس کی رحمت ہے۔ فَاِذَا جَاءَ ؛ پھر جب آجائے گا۔ وَعْدُ رَّبِّيْ ؛ میرے رب کا وعدہ، حکم الہی۔ جَعَلْهُ دَكَّآءٍ ؛ کر دے گا اس کو پارہ پارہ، ٹکڑے ٹکڑے، ریزہ ریزہ۔

آپ نے سنا ہوگا کہ اس جنگِ عظیم میں جب خدا کا حکم ہو گیا تو نہ جرمن کی دیوار قائم رہی نہ فرانس کی دیوار برقرار رہی۔ چین کی دیوار بھی دھری کی دھری رہ گئی اور ترکمان چین میں گھس پڑے۔ وَكَانَ وَعْدُ رَبِّي حَقًّا؛ اور ہے میرے رب کا وعدہ حق، خدا کا کہا سچ۔

ترجمہ :- اس نے کہا یہ میرے رب کی رحمت ہے۔ پھر جب خدا کا حکم آ جائے گا تو اس کو توڑتاڑ کر برابر کر دے گا۔ اور میرے خدا کا وعدہ بالکل برحق ہے۔

## وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ وَنُفِخَ فِي الصُّورِ فَجَمَعْنَاهُمْ جَمْعًا ۝۱۰

وَتَرَكْنَا؛ اور ہم کر چھوڑیں گے۔ بَعْضُهُمْ؛ ان میں کے بعض کو، بعض لوگوں کو۔ يَوْمَئِذٍ؛ اس دن۔ يَمُوجُ فِي بَعْضٍ؛ گڈمڈ ہو جاتے ہیں بعض میں، ایک دوسرے میں دھسے اور گھسے جاتے ہیں۔ یعنی قیامت کے دن بڑی گڑبڑ ہوگی۔ لوگ بے ساختہ آپس میں خلط ملط ہو جائیں گے۔ وَنُفِخَ فِي الصُّورِ؛ اور صور پھونکا جائے گا، نرسنگھا بجے گا۔ فَجَمَعْنَاهُمْ جَمْعًا؛ تو ہم ان کو آپس میں اکٹھا کر دیں گے، جمع کر دیں گے۔

ترجمہ :- اور ہم بعض لوگوں کو ایسے حال میں کر چھوڑیں گے کہ پریشانی میں ایک دوسرے میں گڈمڈ ہو رہے ہیں اور صور پھونکا جائے گا تو ہم سب کو (ایک مقام میں) جمع کر دیں گے۔

## وَعَرَضْنَا جَهَنَّمَ يَوْمَئِذٍ لِّلْكَافِرِينَ عَرْضًا ۝۱۱

وَعَرَضْنَا؛ اور ہم نے پیش کیا، ظاہر کیا، دکھا دیا، سامنے کر دیا۔ عَرْضٌ؛ چوڑائی، پہنائی۔ عَارِضٌ؛ صفحہ رخسار، ایک طرف کا کلمہ۔ عَرُوضٌ؛ کسی چیز کا متعلق ہونا، لگ جانا۔ عَارِضَةٌ؛ بیماری۔ مَعْرُوضَةٌ؛ پیش کی ہوئی درخواست۔ اِعْرَاضٌ؛ منہ پھیر لینا، منہ موڑ لینا، روگردانی کرنا۔ جَهَنَّمَ؛ دوزخ۔ يَوْمَئِذٍ؛ اس دن۔ لِّلْكَافِرِينَ؛ کافروں کے لئے۔ عَرْضًا؛ پیش کرنا، روبرو لانا۔

ترجمہ :- اور ہم جہنم کو اس دن کافروں کے سامنے پیش کریں گے۔

## الَّذِينَ كَانَتْ أَعْيُنُهُمْ فِي غِطَاءٍ عَن ذِكْرِي وَكَانُوا لَا يَسْتَطِيعُونَ سَمْعًا ۝۱۲

کیسے کافر؟ الَّذِينَ؛ جو، جن کی۔ كَانَتْ أَعْيُنُهُمْ؛ آنکھیں تھیں۔ فِي غِطَاءٍ؛ پردہ میں۔ عَن ذِكْرِي؛ میری یاد سے۔ وَكَانُوا لَا يَسْتَطِيعُونَ؛ اور ان کو استطاعت اور قوت نہ تھی، وہ کر ہی نہیں سکتے تھے۔ سَمْعًا؛ سننے کو۔  
ترجمہ :- ان کافروں کی آنکھوں پر میری یاد کی طرف سے پردے پڑے ہوئے تھے، اور وہ کچھ سن بھی نہیں سکتے تھے۔

صاحبو! اس رکوع میں ایک سردار یعنی پادشاہ کا ذکر ہے جس نے بہت سے ممالک فتح کئے تھے۔ مشرقی جانب کے بھی اور مغربی جانب کے بھی۔ یہ بادشاہ ایک مقام میں پہنچا جہاں دو قومیں آپس میں لڑتی جھگڑتی تھیں۔ لوگوں کی تحریک پر بادشاہ نے ایک مضبوط پختہ دیوار بنا دی کہ نہ مفسدین اس پر چڑھ سکتے تھے نہ اس میں سوراخ ڈال سکتے تھے۔ اس سے مقصد یہ کہ آپس کے لڑائی جھگڑے دفع نہ ہو سکیں تو بیچ میں دیوار بنالیں۔ جرمنی نے زیگفریڈ (Siegfred line) دیوار بنائی اور فرانسیسیوں نے میاجنو (Maginot) لائن۔ یہ اشارہ ہے اس بات پر کہ مفسدوں سے بچنے کے لئے اپنی سرحد جُدا جُدا کر لیں۔ مگر جب وقت آئے گا تو نہ دیوار چین نے کام کیا نہ دیوار ایران نے، اور نہ زیگفریڈ لائن نے اور نہ میاجنو لائن نے۔ قرآن شریف تذکرہ ہے، یاد دہانی ہے، رہنمائی ہے، مواعظ و نصائح ہے، تاریخی کہانیوں سے ہم کو کوئی مطلب نہیں۔ اصلی مسئلہ تو نصیحت دلانا ہے۔ فاعتبروا یا اولی الابصار پر عمل کرنا ہے۔ اپنے تخیلات، استنباطات، وہی تباہی کہانیاں بے اصل قصے، من گھڑت باتوں کو قرآن سے متعلق کرنا اور سمجھنا کہ یہ قرآن میں ہے، قرآن اس سے پاک ہے۔ تمہارا خیال تم کو مبارک، تمہاری خیالی تحقیقات قرآن نہیں ہو سکتی، اور تمہاری رائے اور میری رائے غیر قطعی ہے۔ قرآن قطعی ہے، علماء اپنے دل سے تعینات کرتے ہیں اور لڑتے ہیں۔ نہ ہم کو متعین کرنے کی ضرورت، نہ ایسی چیزوں کے بارے میں قرآن کی طرف متوجہ کرنے کی حاجت۔ اکثر لوگ بنی اسرائیل کے قصوں کو اور دوسری وہی تباہی کہانیوں کو تفسیروں میں لکھ دیتے ہیں اور قرآن کو ان پر منطبق کرنا چاہتے ہیں۔ جب پورے منطبق نہیں ہوتے تو پریشان ہو جاتے ہیں۔ ہم کو ان سب جھگڑوں کی حاجت نہیں۔ ہم قرآن کے مطلق کو کبھی کسی سے مقید نہیں کریں گے۔ قرآن کسی خاص زمانے کے لئے نہیں، قیامت تک وہ واجب العمل ہے۔ ہر زمانہ میں وہ شمع ہدایت کا کام دیتا ہے۔

إِنَّ هَذِهِ تَذْكَرَةٌ فَمَنْ شَاءَ ذَكَرْهُ

اس سے پہلے ذوالقرنین اور یاجوج و ماجوج کا واقعہ بیان کر کے لوگوں کی عقلوں سے اپیل کی گئی تھی کہ اس سے نصیحت لیں، عبرت حاصل کریں۔ اس کو نہ سمجھیں گے تو آگے صریحاً انذار اور تحویف ہے، نیک و بد کی تمیز ہے۔ کونسا کام کرنا چاہیے اور کونسا چھوڑنا۔

أَفْحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِي أَوْلِيَاءُ

إِنَّا أَعْتَدْنَا جَهَنَّمَ لِلْكَافِرِينَ نُزُلًا ۝۱۷

أَفْحَسِبَ؛ تو کیا گمان کیا، کیا سمجھے ہیں۔ الَّذِينَ كَفَرُوا؛ وہ لوگ جنہوں نے کفر کیا، یہ کافر کیا خیالات رکھتے ہیں، انہوں نے کیا سمجھ رکھا ہے۔ أَنْ يَتَّخِذُوا عِبَادِي؛ کہ میرے بندوں کو بنالیں، میری مخلوق کو سمجھیں۔ مِنْ دُونِي أَوْلِيَاءُ؛ مجھے چھوڑ کر والی وارث اپنا دوست، اپنا مددگار۔ اس کا نتیجہ کل معلوم ہوگا۔ إِنَّا أَعْتَدْنَا؛ ہم نے تیار رکھا ہے، مہیا کر رکھا ہے۔ جَهَنَّمَ؛ دوزخ کو۔ لِلْكَافِرِينَ؛ کافروں کے لئے۔ نُزُلًا؛ مہمانی، دعوت۔

ترجمہ:- تو ان کافروں نے کیا سمجھ رکھا ہے کہ (میری مخلوق اور) میرے بندوں کو مجھے چھوڑ کر اپنا یار و مددگار بنالیں۔ ہم نے (ان) کافروں کے لئے دوزخ کی ضیافت تیار کر رکھی ہے۔

## قُلْ هَلْ نُنَبِّئُكُمْ بِالْأَخْسَرِينَ أَعْمَالًا ۝

قُلْ؛ (پیغمبر) تم کہو، تم پوچھو۔ هَلْ نُنَبِّئُكُمْ؛ کیا ہم تمہیں بتائیں، خبر دیں۔ بِالْأَخْسَرِينَ أَعْمَالًا؛ جو خسارے میں ڈالنے والے عمل کرتے ہیں، جو بالکل ناکام ہونے والے ہیں، جن کو نقصان ہی نقصان ہے۔

ترجمہ:- تم کہو! کیا ہم تمہیں بتادیں ان لوگوں کو جن کے اعمال اکارت ہیں (خسارے میں ہیں، سراپا نقصان دہ ہیں)۔

## الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ۝

وہ نقصان اور خسارے میں پڑنے والے کون ہیں؟ الَّذِينَ ضَلَّ سَعْيُهُمْ؛ وہ لوگ جن کی کوشش بے راہ تھی وہ پڑے بھٹک رہے تھے۔ ان کی ساری محنت حقیقت سے بہت دور تھی، کھوئی ہوئی تھی۔ فِي الْحَيَاةِ الدُّنْيَا؛ زندگی دنیا کے متعلق۔ وَهُمْ يَحْسَبُونَ؛ اور وہ گمان کرتے ہیں، خیال کرتے ہیں۔ أَنَّهُمْ يُحْسِنُونَ؛ کہ وہ اچھا کام کر رہے ہیں۔ صُنْعًا؛ کام کو۔ ترجمہ:- وہ لوگ زندگی دنیا کے متعلق بے اصول، بے راہ کام کرتے رہے اور سمجھتے رہے کہ ہم اچھا کام کر رہے ہیں۔

## أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا ۝

أُولَٰئِكَ الَّذِينَ كَفَرُوا؛ یہ لوگ وہی ہیں جنہوں نے کفر کیا، نہ مانا۔ بِآيَاتِ رَبِّهِمْ؛ اپنے پروردگار کی آیتوں اور نشانیوں کو۔ وَلِقَائِهِ؛ اور اس سے ملنے سے، انہیں خیال نہ تھا کہ ایک دن مرنا ہے۔ دربارِ الہی میں جانا ہے۔ فَحَبِطَتْ أَعْمَالُهُمْ؛ پس ان کے تمام کام بے کار ہو گئے، غارت گئے، مٹ گئے، ان کا کیا دھرا سب اکارت گیا۔ فَلَا نُقِيمُ لَهُمْ؛ تو ہم ان کے لئے قائم نہ رکھیں گے۔ يَوْمَ الْقِيَامَةِ؛ قیامت کے دن۔ وَزْنًا؛ وزن، ان کے نیک کاموں کی قیامت کے دن کوئی وقعت نہ رہے گی، ان کا کچھ اثر نہ ہوگا۔ باغی لاکھ نیکی کریں ان کو جس دوام سے بچا نہیں سکتے۔ یا واجب القتل، قتل ہی کیا جائے گا۔ قیامت میں جس دوام ہی کی سزا دی جاتی ہے تاکہ دائمی کفر کا نتیجہ دائمی عذاب ہو۔

ترجمہ:- یہ لوگ وہی ہیں جو اپنے رب کی آیتوں اور اس کے دربار میں حاضری کو مانتے نہ تھے لہذا ان کے تمام کام اکارت گئے (غارت گئے) اور قیامت کے دن ہم ان کے لئے کوئی وزن قائم نہ رکھیں گے (ان کے اعمال کی کوئی وقعت نہ ہوگی)۔

## ذٰلِكَ جَزَاؤُهُمْ بِمَا كَفَرُوْا وَاَتَّخَذُوْا آيٰتِيْ وَرُسُلِيْ هُزُوًا ۝۱۶

ذٰلِكَ ؛ یہ ہے۔ جَزَاؤُهُمْ جَهَنَّمَ ؛ یہ ان کا بدلہ دوزخ ہے سزا میں۔ یہ دوزخ میں ڈالے جائیں گے۔ کیوں؟ بِمَا كَفَرُوْا ؛ اس وجہ سے کہ انھوں نے کفر کیا، نافرمانی کی۔ وَاَتَّخَذُوْا ؛ اور بنالیا، سمجھا۔ آيٰتِيْ ؛ میری نشانیوں کو۔ وَرُسُلِيْ ؛ اور میرے رسولوں کو۔ هُزُوًا ؛ کھیل، ٹھٹھا، مذاق، دل لگی، تمسخر، مضحکہ۔  
ترجمہ :- ان لوگوں کی جزا دوزخ ہے کیونکہ انھوں نے کفر کیا اور میری آیتوں اور رسولوں کا مذاق اڑایا (ان کو کھیل ٹھٹھا سمجھا)۔

## اِنَّ الَّذِيْنَ اٰمَنُوْا وَعَمِلُوا الصّٰلِحٰتِ كَانَتْ لَهُمْ جَنَّٰتُ الْفِرْدَوْسِ نُزُلًا ۝۱۷

اس سے پہلے بدکاروں کو ڈرایا گیا کہ بدکاری کا نتیجہ بُرا ہے۔ اب ان کے مقابل اچھوں کی نیک جزا کا ذکر ہے :-  
اِنَّ الَّذِيْنَ اٰمَنُوْا ؛ بے شک جو لوگ ایمان لائے ہیں، ایماندار، یقین رکھے۔ وَعَمِلُوا الصّٰلِحٰتِ ؛ اور اچھے اور عمل صالح کئے۔ كَانَتْ لَهُمْ جَنَّٰتُ الْفِرْدَوْسِ ؛ تو ان کو فردوس کے باغ ہیں۔ نُزُلًا ؛ ضیافت اور مہمانی۔  
ترجمہ :- بے شک جو ایمان رکھتے ہیں اور عمل صالح کرتے ہیں ان کی مہمانی، ضیافت فردوس کے باغ ہیں۔  
فردوس جنت کا اعلیٰ حصہ ہے۔

## خٰلِدِيْنَ فِيْهَا لَا يَبْغُوْنَ عَنْهَا حَوْلًا ۝۱۸

خٰلِدِيْنَ فِيْهَا ؛ ان باغوں میں ہمیشہ رہیں گے۔ ان کو خلود اور دوام نصیب ہوگا۔ وہ ایسے آرام دہ ہوں گے کہ لَا يَبْغُوْنَ عَنْهَا حَوْلًا ؛ کہ ان کو چھوڑ کر کہیں اور جانا نہ چاہیں گے۔ جنت سے ان کی بازگشت نہ ہوگی۔  
ترجمہ :- (یہ لوگ) ہمیشہ اس میں (جنت میں) رہیں گے۔ اس کو چھوڑ کر کہیں اور جانا نہ چاہیں گے۔

## قُلْ لَوْ كَانَ الْبَحْرُ مِدَادًا لِّكَلِمٰتِ رَبِّيْ لَنَفِدَ الْبَحْرُ

## قَبْلَ اَنْ تَنْفَدَ كَلِمٰتُ رَبِّيْ وَلَوْ جِئْنَا بِمِثْلِهِ مَدَدًا ۝۱۹

قُلْ ؛ (پیغمبر!) تم کہو۔ لَوْ كَانَ الْبَحْرُ ؛ اگر سمندر ہو۔ مِدَادًا ؛ سیاہی۔ لِكَلِمٰتِ رَبِّيْ ؛ میرے پروردگار کی باتوں کے لئے۔ لَنَفِدَ الْبَحْرُ ؛ تو تمام ہو جائے گا دریا اور سمندر۔ قَبْلَ اَنْ تَنْفَدَ كَلِمٰتُ رَبِّيْ ؛ اس سے پہلے کہ میرے رب کے کلام ختم ہو جائیں۔ وَلَوْ جِئْنَا بِمِثْلِهِ مَدَدًا ؛ اور اگر چیکہ ہم لائیں اس سمندر کے برابر اور مدد۔

ترجمہ :- تم (ان سے) کہہ دو: اگر میرے رب کے کلمات (کے لکھنے) کے لئے تمام سمندر سیاہی بن جائے تو میرے رب کے کلموں کے ختم ہونے سے پہلے وہ سمندر ختم ہو جائے گا۔ اور اگرچہ ویسا ہی سمندر مدد کے لئے لایا جائے۔

(سمندر محدود ہے اور کلمات اللہ غیر محدود)۔

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَمَن كَانَ يَرْجُوا لِقَاءَ رَبِّهِ فَلْيَعْمَلْ

عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ۝

قُلْ، پیغمبر! تم کہو۔ اِنَّمَا اَنَا بَشَرٌ مِّثْلُكُمْ؛ میں تو تمہارے ہی جیسا آدمی ہوں۔ مگر يُوحَىٰ اِلَيَّ؛ میری طرف وحی کی جاتی ہے۔ میں پیغمبر ہوں، صاحب وحی و کتاب ہوں، رسول ہوں۔

صاحبو! پیغمبر میں دو باتیں ہوتی ہیں۔ ایک جسمانی مثلیت۔ پیغمبر بھی ہماری طرح کھاتے پیتے ہیں۔ ان کے بیوی بچے بھی ہوتے ہیں۔ وقت آتا ہے تو عالم بالا میں منتقل ہو جاتے ہیں۔ اور ایک بات ان کے ساتھ خاص ہے۔ وہ وحی اور روحانیت اور شان پیغمبری ہے۔ پیغمبروں پر کافروں اور بے دینوں کی نظر ان کی جسمانی پر پڑتی ہے اور جو اچھے لوگ ہوتے ہیں ان کے صاحب وحی ہونے اور اعلیٰ روحانیت رکھنے پر پڑتی ہے۔ اب آپ غور کرو کہ آپ کی نظر پیغمبر کے مابہ الاشتراک پر پڑتی ہے یا مابہ الامتیاز پر۔ ان کی بشریت پر نظر کر کے ان کو اپنا برابر والا سمجھتے ہیں یا ان کی پیغمبری و روحانیت پر نظر ڈال کر ان کو اپنا آقا اور سردار جانتے ہیں۔ اتنے تمام امتیازات کے ساتھ اِنَّمَا اِلَهُكُمُ اللّٰهُ وَاحِدٌ؛ کہ بے شک تمہارا معبود تو ایک ہی معبود ہے۔ جہاں دوسرے، خدا کے محتاج ہیں، پیغمبر بھی خدا کے محتاج ہیں۔ استغنائے ذاتی خدائے تعالیٰ کا خاصہ ہے۔ جو جتنا اپنی احتیاج ذاتی کو سمجھے گا اتنا ہی وہ بڑا شخص ہوگا۔ جو تمام چیزوں سے خالی ہوگا وہ مراۃ تجلیات الہی ہوگا۔ خدا کے کمالات اسی سے نمایاں ہوں گے۔ مرنا برحق ہے سب کو دربار الہی میں جانا ضرور ہے۔

فَمَن كَانَ يَرْجُوا لِقَاءَ رَبِّهِ؛ پس جو کوئی اپنے رب سے ملاقات کی امید رکھتا ہے اس کو چاہیے کہ فَلْيَعْمَلْ عَمَلًا صَالِحًا؛ عمل صالح کرے، اچھے کاموں میں کوتاہی نہ کرے۔ وَلَا يُشْرِكْ؛ اور شرک نہ کرے۔ بِعِبَادَةِ رَبِّهِ؛ اپنے رب کی عبادت میں۔ أَحَدًا؛ کسی کو، خدا کے سوا کسی کو معبود نہ سمجھے۔ خود کو اس کا سراپا محتاج سمجھے۔

ترجمہ :- (پیغمبر!) تم کہو میں بھی تمہارے ہی جیسا آدمی ہوں مگر مجھ پر وحی آتی ہے کہ بے شک تمہارا معبود ایک ہی معبود ہے پس جو اپنے رب سے ملاقات کی امید رکھتا ہے تو اُس کو چاہیے کہ عمل صالح کرے اور اس کی بندگی اور عبادت میں کسی اور کو شریک نہ کرے۔

رَبِّهِمْ يَوْمَ تَكُونُ الْفُلُوكُ رُكُودًا  
سُورَةُ مَرْيَمَ فِي مِائَةِ اَلْحَمْدِ لِيَسْتَعِينُوا

سورہ مریم مکہ میں نازل ہوئی اور اس میں اٹھانوے (۹۸) آیتیں اور چھ (۶) رکوع ہیں۔

بِسْمِ اللّٰهِ الرَّحْمٰنِ الرَّحِیْمِ

كُلِّعَصَا

یہ آیت متشابہات میں سے ہیں، مقطعات قرآنی ہیں۔ اس کے معنی اور مقاصد اللہ کے پیغمبر اور ان لوگوں کو معلوم ہیں جن کو خدائے تعالیٰ نے اس علم سے سرفراز فرمایا ہے۔

ذِكْرُ رَحْمَتِ رَبِّكَ عَبْدًا زَكِرِيَّا

ذِكْرُ رَحْمَتِ رَبِّكَ؛ یہ تمہارے رب کی رحمت کا ذکر ہے۔ عَبْدًا زَكِرِيَّا؛ یہ رحمت کس نے کی اور کس پر کی؟ خدا نے کی اور اپنے بندے زکریا پر کی۔

ترجمہ:- یہ تذکرہ ہے تمہارے پروردگار کی رحمت کا اس کے بندے زکریا پر۔

اِذْ نَادَى رَبَّهُ نِدَاءً خَفِيًّا

اِذْ نَادَى؛ جب کہ زکریا نے ندا کی، پکارا۔ رَبَّهُ؛ اپنے رب کو۔ نِدَاءً خَفِيًّا؛ مخفی طور سے پکارا، چپکے چپکے دُعا کی۔  
ترجمہ:- جب کہ انھوں نے اپنے رب کو چپکے چپکے پکارا اور دُعا کی۔

قَالَ رَبِّ اِنِّیْ وَهْنَ الْعِظْمِ مِیْنِیْ وَاشْتَعَلَ الرَّاسُ شِیْبًا وَّلَمْ اَكُنْ بِدُعَاۤیِكَ رَبِّ شَقِیًّا

قَالَ؛ انھوں نے کہا۔ رَبِّ؛ اے میرے رب، اے میرے پروردگار۔ اِنِّیْ؛ بے شک میں۔ وَهْنَ الْعِظْمِ مِیْنِیْ؛ میری ہڈیاں ضعیف اور سُست ہو گئی ہیں، کمزور ہو گئی ہیں، بوڑھی ہو گئی ہیں۔ وَهْنٌ؛ سُستی۔ وَهْنٌ یَهْنُ وَهْنًا؛ سُست، کمزور ہونا۔ وَاشْتَعَلَ؛ اور مشتعل ہو گیا، سپید ہو گیا۔ الرَّاسُ؛ سر۔ شِیْبًا؛ بڑھاپے سے۔ وَّلَمْ اَكُنْ؛ اور میں نہیں ہوں۔ بِدُعَاۤیِكَ؛ تجھ سے مانگنے میں۔ رَبِّ؛ اے میرے رب! شَقِیًّا؛ بدنصیب، ناکام، بے بہرہ۔ شَقَاوَتٌ؛ بدبختی، ناکامی۔

ترجمہ:- کہا: خدایا! میری ہڈیاں تک ضعیف ہو گئی ہیں اور بڑھاپے کی وجہ سے میرے سر کے بال سپید ہو گئے ہیں اور میں تجھ سے مانگنے میں اے رب! محروم نہیں ہو سکتا (ناکام نہیں رہ سکتا)۔

وَأِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا ۝

وَأِنِّي خِفْتُ ؛ اور مجھے خوف ہے، میں ڈرتا ہوں۔ الْمَوَالِيَ ؛ اپنے قرابت داروں، راشتہ داروں سے۔ مِنْ وَرَائِي ؛ میرے بعد۔ وَكَانَتِ امْرَأَتِي ؛ اور ہے میری بیوی۔ عَاقِرًا ؛ بانجھ، بے اولاد۔ فَهَبْ لِي ؛ تو تو مجھے دے، مجھے ہبہ کر۔ وَهَبَ يَهَبُ هِبَةً۔ دینا۔ وَاهِبٌ۔ دینے والا۔ مَوْهُوبٌ لَهٗ ؛ جس کو دیا جائے۔ مِنْ لَدُنْكَ ؛ اپنے پاس سے، اپنی قدرت کاملہ سے، ظاہری اسباب سے نہ سہی۔ وَلِيًّا ؛ ایک وارث، بیٹا، کام کاج میں مدد دینے والا۔ مددگار۔  
ترجمہ :- اور مجھے اپنے رشتہ داروں سے ڈر ہے (کہ وہ) میرے بعد (کیا کریں گے) اور میری بیوی تو بانجھ ہے۔ لہذا تو مجھے اپنے پاس سے ایک (بیٹا) وارث عطا کر۔

يَرِثُنِي وَيَرِثُ مِنْ آلِ يَعْقُوبَ ۖ وَاجْعَلْهُ رَبِّ رَضِيًّا ۝

يَرِثُنِي ؛ جو میرا وارث ہو۔ وَيَرِثُ مِنْ آلِ يَعْقُوبَ ؛ اور آلِ يَعْقُوبَ کا بھی وارث ہو۔ يَعْقُوبَ عَلَيْهِ السَّلَامُ کی اولاد بہت تھی۔ اور ان کے خاندان میں پیغمبری بھی رہی۔ وَاجْعَلْهُ ؛ اور اس بچہ کو کر دے۔ رَبِّ ؛ میرے رب۔ رَضِيًّا ؛ جس سے سب لوگ خوش رہیں۔ رَضِيًّا۔ بمعنی مَرْضِيٌّ یعنی جس سے لوگ راضی رہیں جیسے قَتِيلٌ بمعنی مَقْتُولٌ۔  
ترجمہ :- وہ بچہ میرا بھی وارث ہو اور یعقوب کے خاندان کا بھی وارث ہو۔ اور خدایا اس کو مقبول اور پسندیدہ بنا۔

يٰزَكَرِيَّا إِنَّا نُبَشِّرُكَ بِغُلَامٍ ۖ اسْمُهُ يَحْيَىٰ لَمْ نَجْعَلْ لَهُ مِنْ قَبْلُ سَمِيًّا ۝

زکریا علیہ السلام کی دُعا قبول ہوئی۔ اللہ تعالیٰ فرماتا ہے۔ يٰزَكَرِيَّا ؛ اے زکریا! إِنَّا نُبَشِّرُكَ ؛ ہم تم کو بشارت دیتے ہیں، خوش خبری دیتے ہیں، مژدہ سُناتے ہیں۔ بِغُلَامٍ ؛ ایک لڑکے کا۔ ہم تم کو ایک لڑکے کے پیدا ہونے کی مبارک باد دیتے ہیں۔ اسْمُهُ يَحْيَىٰ ؛ اس لڑکے کا نام یحییٰ ہے۔ لَمْ نَجْعَلْ لَهُ ؛ ہم نے اس کے لئے نہیں کیا۔ مِنْ قَبْلُ ؛ اس سے پہلے۔ سَمِيًّا ؛ ہم نام۔ یعنی تمہارے خاندان میں یہ پہلا شخص ہے جس کا نام یحییٰ رکھا گیا ہے۔ یحییٰ کو غیر مسلم یوحنا کہتے ہیں۔  
ترجمہ :- اور زکریا! ہم تم کو لڑکے کی بشارت دیتے ہیں جس کا نام یحییٰ ہے۔ اس سے پہلے اس کا ہم نام ہم نے پیدا نہیں کیا۔

قَالَ رَبِّ ائِنِّي يَكُونُ لِي غُلَامٌ وَكَانَتِ امْرَأَتِي عَاقِرًا وَقَدْ بَلَغْتُ مِنَ الْكِبَرِ عِتِيًّا ۝

قَالَ ؛ زکریا نے عرض کیا۔ رَبِّ ؛ اے میرے رب! ائِنِّي يَكُونُ لِي غُلَامٌ ؛ کس طرح ہوگا مجھ کو بچہ۔ ائِنِّي۔ کس طرح،

کہاں سے، کس طور پر۔ وَكَانَتْ امْرَأَتِي عَاقِرًا؛ اور ہے میری بیوی بانجھ۔ وَقَدْ بَلَغْتُ۔ اور میں پہنچ گیا ہوں۔ مِنَ الْكِبَرِ؛ بڑھاپے سے۔ عَتِيًّا؛ انتہائی ضعف کو۔ عَتَايَعْتُ عَتِيًّا وَعُتُوًّا وَعَعِيًّا؛ حد سے تجاوز کرنا۔ وَعَتَا الشَّيْخُ؛ اور بہت بوڑھا ہو گیا۔ ترجمہ:- کہا یا اللہ! مجھے لڑکا کیوں کر ہوگا جب کہ میری بیوی بانجھ ہے اور میں بے حد بڑھاپے کو پہنچ چکا ہوں۔

## قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَقَدْ خَلَقْتُكَ مِنْ قَبْلُ وَلَمْ تَكُ شَيْئًا ۝۱۰

قَالَ كَذَلِكَ؛ اللہ تعالیٰ نے فرمایا۔ میں ایسی حالت میں بھی اولاد سے تم کو سرفراز کروں گا۔ یا زکریا علیہ السلام نے عرض کیا: کیا تو میرے اس بڑھاپے میں بھی اولاد دے گا۔ قَالَ؛ اللہ تعالیٰ نے فرمایا۔ رَبُّكَ؛ تمہارا رب۔ هُوَ عَلَيَّ هَيِّنٌ؛ وہ مجھ پر آسان ہے۔ وَقَدْ خَلَقْتُكَ؛ اور میں نے تو تم کو پیدا کیا۔ مِنْ قَبْلُ؛ اس سے پہلے۔ وَلَمْ تَكُ شَيْئًا؛ اور تم کچھ بھی تو نہ تھے۔ میں نے تم کو نیست سے ہست کیا۔ بڑھاپے میں بیٹا دینا مجھ پر کیا دشوار ہے۔ کیا مشکل امر ہے۔ ترجمہ:- کہا ایسے ہی (یوں ہی)۔ کہا تمہارا رب، وہ مجھ پر آسان ہے۔ میں تو وہ ہوں اس سے پہلے جس نے تمہیں پیدا کیا اور تم کچھ بھی تو نہ تھے۔

## قَالَ رَبِّ اجْعَلْ لِي آيَةً ۗ قَالَ الْآيَةُ النَّاسُ ثَلَاثَ لَيَالٍ سَوِيًّا ۝۱۱

قَالَ؛ زکریا علیہ السلام نے عرض کیا۔ رَبِّ اجْعَلْ لِي آيَةً؛ میرے رب! مقرر فرما میرے لئے کچھ نشانی۔ کہ میری دُعا کب قبول ہوگی؟ اور کب میں صاحب اولاد ہوں گا؟ قَالَ؛ اللہ تعالیٰ نے فرمایا۔ آيَتِكَ؛ تمہاری نشانی۔ الْآيَةُ النَّاسُ ثَلَاثَ لَيَالٍ؛ کہ تم لوگوں سے تین دن تک بات نہ کرو گے۔ ایسے مناجات اور دُعاؤں میں مشغول رہو گے کہ کسی سے بات چیت نہ کرو گے۔ اس وقت تمہاری قبولیت دُعا کا ظہور ہوگا، تم کو صاحب اولاد کرے گا۔ سَوِيًّا؛ پے درپے، ٹھیک، یا باوجود تندرست رہنے کے بھی تم بات نہ کرو گے۔

ترجمہ:- کہا، میرے پروردگار! میرے لئے کوئی نشانی مقرر فرما۔ فرمایا، تمہاری نشانی یہ ہے کہ تم باوجود تندرست رہنے کے پے درپے تین دن تک لوگوں سے بات نہ کرو گے۔

## فَخَرَجَ عَلَى قَوْمِهِ مِنَ الْمِحْرَابِ فَأَوْحَىٰ إِلَيْهِمْ أَنْ سَبِّحُوا بُكْرَةً وَعَشِيًّا ۝۱۲

فَخَرَجَ عَلَى قَوْمِهِ؛ پھر زکریا علیہ السلام اپنے لوگوں کے پاس آئے۔ مِنَ الْمِحْرَابِ؛ حجرے میں سے، کمان میں سے۔ فَأَوْحَىٰ إِلَيْهِمْ؛ پھر ان لوگوں کو آہستہ سے کہا، اشارہ کیا۔ أَنْ سَبِّحُوا؛ کہ تم تسبیح کرو۔ بُكْرَةً وَعَشِيًّا؛ صبح و شام۔ میں تو عبادت میں مشغول رہتا ہی ہوں تم لوگ بھی میرا ساتھ دو اور صبح شام میرے ساتھ تسبیح کیا کرو۔

ترجمہ:- پھر وہ حجرے سے اپنے لوگوں کے پاس نکلے۔ پھر انہیں اشارہ کیا کہ رات دن تم بھی تسبیح کرو۔

## يُحْيِي خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا ۙ

زکریا علیہ السلام کی دعا قبول ہو جاتی ہے۔ تھی علیہ السلام پیدا ہو جاتے ہیں اور بڑے ہو کر پیغمبری کے مرتبہ کو پہنچ جاتے ہیں۔ اللہ تعالیٰ ان سے خطاب فرماتا ہے:

يُحْيِي؛ اے تھی۔ خُذِ الْكِتَابَ بِقُوَّةٍ؛ کتاب کو مضبوط پکڑو اور اس پر عمل کرو۔ وَآتَيْنَاهُ؛ اور ہم نے ان کو دیا۔ الْحُكْمَ صَبِيًّا؛ لڑکپن ہی سے احکام، الہام، وحی۔

ترجمہ:- اے تھی! کتاب کو قوت سے پکڑو اور ہم نے ان کو لڑکپن ہی سے حکم (احکام) سے سرفراز کیا تھا۔

## وَحَنَانًا مِّنْ لَّدُنَّا وَزَكَاةً وَكَانَ تَقِيًّا ۙ

وَحَنَانًا مِّنْ لَّدُنَّا؛ اور نہایت ہی مہربانی ہمارے پاس سے۔ یعنی خدا نے شروع ہی سے دل میں بڑی رقت، جوش محبت عطا کیا تھا۔ وَزَكَاةً؛ اور ہم نے ان کو پاکیزگی بھی دی تھی۔ وَكَانَ تَقِيًّا؛ اور وہ بڑے پرہیزگار بھی تھے۔

ترجمہ:- اور شوق و محبت ہماری طرف سے اور پاکیزگی بھی دی۔ اور وہ تھے بڑے ہی پرہیزگار۔

## وَبَرًّا بِوَالِدَيْهِ وَلَمَّا يَكُنْ جَبَّارًا عَصِيًّا ۙ

وَبَرًّا؛ اور نیکوکار، حسن سلوک کرنے والا۔ بِوَالِدَيْهِ؛ اپنے ماں باپ سے۔ وَلَمَّا يَكُنْ؛ اور نہ تھے۔ جَبَّارًا؛ سرکش۔ یعنی وہ ماں باپ کے احکام سے سرکشی و سرتابی نہیں کرتے تھے۔ عَصِيًّا؛ نہ خدا کا عصیان اور نافرمانی کرتے تھے۔

ترجمہ:- وہ اپنے ماں باپ کے ساتھ اچھا سلوک کرتے تھے۔ نہ (ماں باپ سے) سرکشی نہ (خدا کی) نافرمانی و عصیان کرتے تھے۔

## وَسَلَّمَ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا ۙ

وَسَلَّمَ عَلَيْهِ؛ اور ان پر سلام ہے۔ يَوْمَ وُلِدَ؛ جس دن کہ وہ پیدا ہوئے۔ وَيَوْمَ يَمُوتُ؛ اور جس دن مرے گئے۔ وَيَوْمَ يُبْعَثُ حَيًّا؛ اور جس دن زندہ ہو کر اٹھ کھڑے ہوں گے۔

ترجمہ:- اور ان پر پیدا ہونے کے دن سلام ہے اور مرنے کے دن بھی اور قیامت میں پھر زندہ ہو کر اٹھ کھڑے ہونے کے دن بھی۔

صاحبو! موجودہ زمانہ پر غور کرو۔ آج کل کی اولاد کا ماں باپ کے ساتھ کیسا سلوک ہے۔ وہ کہتے ہیں کہ انہوں نے اپنے جذبات سے کام لیا اور ان کے طبعی افعال سے ہم پیدا ہو گئے۔ ان کا ہم پر کیا احسان ہے؟ ان نادانوں کو سمجھنا چاہیے کہ

ان کے پیدا ہوتے ہی ماں باپ ان کو پھینک دیتے تو ان ساری شیخیوں کا موقع ہی نہ ملتا۔ ماں نو مہینے پیٹ میں ڈھوئے ڈھوئے پھری، اپنے خون کو دودھ بنا کر پلایا، رات دن نہ نیند نہ چین۔ کن مصیبتوں سے پالا۔ باپ نے کھلایا، پلایا، تعلیم دی، اس کا نتیجہ یہ ہوا کہ عہدہ ملا، بڑی ماہوار ہوئی۔ ایک صاحب یورپ ریٹرن تھے۔ ان کے والد غریب آدمی تھے اور یہ بڑے عہدہ دار زیادہ ماہوار اٹھانے والے۔ صاحب مذکور اپنے دوستوں میں بیٹھے ہوئے تھے۔ سامنے سے ان کے والد گزر رہے تھے، کسی دوست نے پوچھا یہ کون ہیں؟ کہا میرا دوست ہے۔ یہ بات ان کے باپ کے کان پر پڑ گئی۔ بگڑ کر کہا: نہیں صاحب میں ان کا دوست نہیں ہوں، ان کی اماں کا یار دوست ہوں۔ اب تو یہ عالم ہے

نہ ماں باپ میں حب اولاد باقی نہ اولاد میں ان کی دلداریاں ہیں (حسرت صدیقی)

اگلی کتابوں میں مریم کے جو حالات بیان کئے گئے ہیں تم ان کو اس وقت بھی بیان کرو!

## وَ اذْکُرْ فِی الْکِتَابِ مَرْیَمَ اِذْ اُنْتَبَذَتْ مِنْ اَهْلِهَا مَکَانَ شَرْقِیًّا ۝۱۹

وَ اذْکُرْ فِی الْکِتَابِ ؛ اور کتاب میں حالات کا ذکر کرو، بیان کرو۔ مَرْیَمَ ؛ مریم کا۔ اِذْ اُنْتَبَذَتْ ؛ جب کہ وہ گوشہ نشین ہو گئیں، جدا ہو گئیں۔ مِنْ اَهْلِهَا ؛ اپنے لوگوں سے۔ مَکَانَ شَرْقِیًّا ؛ مشرقی مقام میں، بنی اسرائیل کے عابد اور زاہد مسجد کی ایک ایک کمان میں ذکر و شغل میں مشغول ہوتے تھے۔ مریم سب سے خلوت نشینی اختیار کر کے ایک مشرقی حجرے میں اعتکاف بیٹھیں۔

ترجمہ :- اور کتاب میں مریم کے حالات کا ذکر کرو جب کہ وہ اپنے لوگوں کو چھوڑ کر ایک مشرقی مکان میں خلوت نشین (اور مختلف) ہو گئی تھیں۔

## فَاتَّخَذَتْ مِنْ دُونِهِمْ حِجَابًا ۝۲۰ فَارْسَلْنَا الْیٰهَارُوحًا فَتَمَثَّلَ لَهَا بَشَرًا سَوِيًّا ۝۲۱

فَاتَّخَذَتْ ؛ پھر انہوں نے پکڑ لیا، چھوڑ لیا۔ مِنْ دُونِهِمْ ؛ ان کے سامنے۔ حِجَابًا ؛ ایک پردہ۔ فَارْسَلْنَا ؛ پھر ہم نے بھیجا۔ الْیٰهَارُوحًا ؛ اپنا فرشتہ، جبریل۔ رُوحٌ کیا چیز ہے؟ جس سے حرکت پیدا ہوتی ہے۔ فرشتے ہوں، آدمی ہوں، جن ہوں، سب میں رُوح ہے، جانوروں میں بھی رُوح ہے، درختوں میں بھی رُوح ہے۔ مگر جانوروں کی باتوں کو عامۃ الناس نہیں سمجھ سکتے۔ وَ اِنْ مِنْ شَیْءٍ اِلَّا یُسَبِّحُ وَ لٰکِنْ لَا تَفْقَهُوْنَ تَسْبِیْحَهُمْ ؛ ہر شے اللہ کی تسبیح کرتی ہے، مگر تم ان کی تسبیح کو سمجھ نہیں سکتے۔ فَتَمَثَّلَ لَهَا ؛ پھر مثال اور صورت اختیار کر لی اس رُوح نے مریم کے سامنے۔ بَشَرًا سَوِيًّا ؛ پورا آدمی۔ ترجمہ :- پھر مریم نے لوگوں کے سامنے پردہ چھوڑ لیا۔ پھر ہم نے ان کی طرف اپنی رُوح کو بھیجا اور وہ ان کے لئے صورت شکل لے کر پورا آدمی بن گئی۔

واضح ہو کہ عوالم علوی کا نہ کھلنا خیال کا قائم نہ رہنا یہ سب خطرات اور مختلف چیزوں سے دل کی وابستگی کا سبب ہے۔

اگر کسی حجرے میں دروازے بند کر کے چراغ بجھا کر وہی تباہی خیالات کو دور کر کے بیٹھے رہیں تو چند روز میں ایک لطیف عالم کھل جاتا ہے جس کا نام عالم مثال ہے۔ مثال میں صورت شکل بالکل ایسی ہی رہتی ہے جیسی عالم شہادت میں۔ مگر چونکہ وہ عالم تحتِ زمانہ نہیں ہے لہذا آنے جانے میں کچھ دیر نہیں لگتی۔ روح کی کوئی صورت شکل نہیں ہوتی۔ جب صورت شکل لے گی تو عالم مثال میں پہنچ جائے گی۔ یاد رکھو! وساوس کا بند ہو جانا، خطرات کا دفع ہونا، ایک نقطہ پر خیال کا قائم ہونا، ایک بڑی نعمت ہے۔ لوازمِ بشری جس قدرت ترک کر دیے جائیں گے اسی قدر عالم مثال کے کھل جانے میں سہولت ہوگی۔ سماعت، بصارت اور دیگر طرقِ حواس کو بند کر دینا نہایت فائدہ بخش ہے۔

چشم بند و گوش بند و لب بہ بند      گر نہ بنی سرحق بر من بخشد

(ترجمہ:- آنکھیں بند کرو، کان بند کرو، منہ بند کرو۔ ایسا کر کے اگر خدا کے راز نہ دیکھو تو مجھ پر ہنسو۔ مطلب یہ کہ

حواس کے ذرائع کو بند کر کے یکسو ہو جانے سے خدائی راز کھلتے ہیں۔۔۔ اکیڈمی)

مگر صاحبو! یہ بھی یاد رکھو کہ عالم مثال کوشش کرنے سے بعض غیر مسلموں پر بھی کھل جاتا ہے۔ صرف عالم مثال کا کھل جانا کوئی کمال نہیں۔ معلوم کی عظمت سے علم کی عظمت ہے۔ خدا کا علم بے شک سب سے اعلیٰ ہے۔ پیغمبر کا دیدار باعثِ افتخار ہے۔ بزرگوں سے ملاقات بے شک بہتر چیز ہے۔ ریاضت کی، محنت کی، بھوکے رہے، کیا دیکھا؟ کسی کے دل کی بات کہہ دی۔ زید کے گھر میں کیا ہو رہا ہے۔ کچھ کہہ دیا۔ کیا حاصل۔

دیکھا تم نے کیا دیکھا      اس کی کتنی وقعت ہے

کھیل تماشا حاصل      مقصد اصل حقیقت ہے (حسرت صدیقی)

## قَالَتْ اِنِّي اَعُوذُ بِالرَّحْمٰنِ مِنْكَ اِنْ كُنْتُ تَقِيًّا ۝۱۰

قَالَتْ؛ مریم نے کہا۔ اِنِّي اَعُوذُ بِالرَّحْمٰنِ؛ میں پناہ لیتی ہوں رحمن کی۔ مِنْكَ؛ تجھ سے، تیرے شر سے۔ اِنْ كُنْتُ تَقِيًّا؛ اگر تو خدا ترس ہے، متقی پرہیزگار ہے۔ اگر تجھے کچھ خوفِ خدا ہے۔ تنہائی کے حجرے میں دفعتاً ایک جوان خوبصورت کا آ جانا ایک شریف عورت کے لئے باعثِ پریشانی ہے۔ وہ خدا کا ڈر دلانے کے سوائے اور کر ہی کیا سکتی تھیں۔ ترجمہ:- (مریم نے) کہا: میں اللہ رحمن کی تیرے شر سے پناہ لیتی ہوں اگر تجھے کچھ خدا کا ڈر ہے۔

## قَالَ اِنَّمَا اَنَا رَسُوْلُ رَبِّكَ لِاَهْبَ لَكَ غُلَامًا زَكِيًّا ۝۱۱

قَالَ اِنَّمَا اَنَا رَسُوْلُ رَبِّكَ؛ جبریل نے کہا میں تو تمہارے رب کا رسول ہوں، فرشتہ ہوں، فرستادہ ہوں، قاصد ہوں۔ کیوں آیا ہوں؟ لِاَهْبَ لَكَ؛ کہ تم کو دوں، ہبہ کروں، عطا کروں۔ غُلَامًا زَكِيًّا؛ ستھرا لڑکا، پاکیزہ بچہ، بے گناہ بیٹا۔ کیونکہ جنابِ عیسیٰ علیہ السلام پیغمبر تھے۔

ترجمہ:- (جبریل نے) کہا، میں تو تمہارے رب کا فرستادہ ہوں کہ تم کو پاکیزہ بیٹا دوں۔

صاحبو! آج کل لوگوں کی زبان پر شرک، شرک کا وظیفہ ہے۔ اور آج کل کے علماء کیا ہیں؟ فوارہ شرک ہیں۔ فوارہ میں سے پانی اڑتا ہے اور خود اسی پر گرتا ہے۔ آخر یہ شرک ہے کیا؟ ہمارے پاس خدائے تعالیٰ کے صفاتِ خاصہ میں کسی کو شریک کرنا شرک ہے۔ خدائے تعالیٰ کے صفاتِ خاصہ کیا ہیں؟ استغنائے ذاتی، اور وجود و صفات بالذات۔ سبب کی طرف نسبت کرنے کو مجاز کہتے ہیں۔ ایک مسلمان آدمی کے قول کو اس کے عقیدہ کے مطابق مجاز پر محمول کرنا ہمارا فرض ہے۔ ذرا اتنا تو بتاؤ سب کہتے ہیں خدا علیم ہے۔ اس کے بندوں کو بھی علم دیا گیا ہے۔ وَعَلَّمْنَاهُ مِنْ لَدُنَّا عِلْمًا؛ سماعت، بصارت، قدرت، ارادہ۔ یہ تمام صفات اللہ کے بھی ہیں اور بندے کے بھی۔ مگر خدائے تعالیٰ میں بالذات ہیں، بندوں میں بالعرض۔ نسبت بالعرض سے شرک لازم نہیں آتا کیونکہ وہ مجاز ہے اور قرآن میں بکثرت مجاز استعمال کیا گیا ہے۔ اگر کسی نے کہا کہ فلاں نے بیٹا دیا جب کہ اس کی مراد یہ ہے کہ فلاں کی دعا سے اللہ نے بیٹا دیا ہے، اور وہ بزرگ دعا کی وجہ سے سبب عطائے اولاد ہوئے ہیں تو اس میں کیا شرک ہے؟ کیا کفر ہے؟ اس مسئلہ میں اصل مقام بالذات اور بالعرض کا سمجھنا ہے۔ ہمیشہ اپنی نظر ذات بالذات پر رکھو۔ وہی موجب خیر و برکت ہے، دین ہے، ایمان ہے۔ اس سے غفلت آفت ہے، مصیبت ہے، قیامت ہے۔ بہر حال مسلمانوں کو مشرک اور کافر کہنا حماقت ہے، موجب لعنت ہے۔

## قَالَتْ أَنَّى يَكُونُ لِي غُلَامٌ وَلَمْ يَمْسَسْنِي بَشْرٌ وَلَمْ أَكُ بَغِيًّا<sup>۱۵</sup>

قَالَتْ؛ مریم نے کہا۔ اُنّی؛ کیسے، کس طرح، کیونکر، کہاں سے؟ يَكُونُ لِي غُلَامٌ؛ مجھے لڑکا ہوگا۔ وَلَمْ يَمْسَسْنِي بَشْرٌ؛ اور مجھے کسی آدمی نے ہاتھ نہیں لگایا۔ یہ کنایہ شادی اور جماع سے ہے۔ وَلَمْ أَكُ بَغِيًّا؛ اور میں زنا کار اور بدکار بھی نہیں ہوں۔ بَغِيٌّ؛ بغیر تائے تانیث کے، بدکار عورت کو کہتے ہیں۔

ترجمہ:- کہا: مجھے کیونکر بیٹا ہو سکتا ہے جب کہ مجھے کسی آدمی نے ہاتھ تک نہیں لگایا اور نہ میں بدکار عورت ہوں۔

## قَالَ كَذَلِكَ قَالَ رَبُّكَ هُوَ

## عَلَىٰ هَيْنٌ وَلِنَجْعَلَٰ آيَةً لِلنَّاسِ وَرَحْمَةً مِنَّا وَكَانَ أَمْرًا مَّقْضِيًّا<sup>۱۶</sup>

قَالَ؛ جبریل نے کہا۔ كَذَلِكَ؛ ایسے ہی خدا کا وعدہ ہے۔ وہ بے شوہر کے بیٹا دے سکتا ہے۔ قَالَ رَبُّكَ؛ تمہارے رب نے کہا، تمہارے خدا نے فرمایا۔ هُوَ؛ وہ۔ بے شوہر کے بیٹا دینا۔ عَلَىٰ هَيْنٌ؛ مجھ پر آسان ہے۔ وَلِنَجْعَلَٰ؛ اور تاکہ ہم اس کو کر دیں۔ آيَةً لِلنَّاسِ؛ لوگوں کے لئے نشانی، معجزہ، کرشمہ قدرت۔ وَرَحْمَةً مِنَّا؛ اور رحمت ہمارے پاس سے۔ وَكَانَ أَمْرًا مَّقْضِيًّا؛ اور یہ کام تو فیصل شدہ ہے۔ ہو کر رہے گا۔ قضا و قدر اسی پر جاری ہوئے ہیں۔

ترجمہ:- کہا، یوں ہی، تمہارے رب نے کہا کہ یہ مجھ پر آسان ہے اور تاکہ ہم اس کو لوگوں کے لئے

کرشمہ قدرت اور ہماری رحمت بنائیں اور یہ تو امرِ فیصل شدہ ہے، (یہ بات تو ہو کر رہے گی)۔

صاحبو! جو لوگ معجزات کے قائل نہیں اور خدا کی قدرت کو اپنے لاطائل تخیلات میں قید کرنا چاہتے ہیں اور کہتے ہیں کہ بی بی مریم کا شوہر یوسف نجار تھا، یہ قرآن میں ہرگز نہیں ہے۔ جس نے آدم کو بغیر ماں باپ کے پیدا کیا، کیا وہ عیسیٰ کو بغیر باپ کے نہیں پیدا کر سکتا؟ ہم کو ان مہملات میں پڑنے کی ضرورت نہیں۔ ہم خدا کو قادرِ مطلق سمجھتے ہیں۔ اس کی قدرت کو ہمارے خیال کے دائرے سے باہر سمجھتے ہیں۔ خیر!

## فَحَمَلَتْهُ فَانْتَبَذَتْ بِهِ مَكَانًا قَصِيًّا ۝۱۷

فَحَمَلَتْهُ؛ پھر مریم، عیسیٰ علیہ السلام کی حاملہ ہوئیں۔ بچہ پیٹ میں رہا، یا بچہ کو گود میں لے لیا۔ فَانْتَبَذَتْ بِهِ؛ پھر ان کو لے کر جدا ہو گئیں، کنارے ہو گئیں۔ مَكَانًا قَصِيًّا؛ ایک دُور کے مکان میں۔ مسجدِ اقصا، دُور کی مسجد۔  
ترجمہ:- پھر انہوں نے بچہ کو اٹھا لیا اور ان کے ساتھ ایک دُور کے مقام میں چلی گئیں۔

## فَاجَاءَهَا الْمَخَاضُ إِلَى جِذْعِ النَّخْلَةِ قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًّا مَنْسِيًّا ۝۱۸

فَاجَاءَهَا الْمَخَاضُ؛ پھر آگھیرا مریم کو دردِ روزہ نے۔ جِنِّے کا درد ہونے لگا۔ إِلَى جِذْعِ النَّخْلَةِ؛ ایک کھجور کے تنے کے پاس۔ قَالَتْ؛ مریم نے کہا۔ يَلَيْتَنِي مِتُّ قَبْلَ هَذَا؛ کاش میں اس سے پہلے ہی مر جاتی۔ وَكُنْتُ نَسِيًّا مَنْسِيًّا؛ اور میں بھولی، سری ہو جاتی۔ اور ایسی نیست و نابود ہو جاتی کہ لوگوں کے خیال سے میرا نام بھی نکل جاتا۔ نَسِيًّا۔ بھولنا۔ مَنْسِيًّا؛ بھلایا ہوا۔  
ترجمہ:- پھر دردِ روزہ مریم کو ایک درختِ خرما کے تنے کے پاس لے گیا۔ کہا، کاش میں اس سے پہلے ہی مر جاتی۔ اور میرا نام و نشان غرقِ دریا ئے نسیان ہو جاتا۔

## فَنَادَاهَا مِنْ تَحْتِهَا أَلَا تَحْزَنِي قَدْ جَعَلَ رَبُّكِ تَحْتَكِ سَرِيًّا ۝۱۹

فَنَادَاهَا؛ پھر جبرئیل نے مریم کو ندا کی، آواز دی۔ مِنْ تَحْتِهَا؛ مریم کی جانب پائیں سے، نشیبی مقام سے۔ أَلَا تَحْزَنِي؛ کہ تم حزن و ملال نہ کرو، غمگین نہ ہو۔ قَدْ جَعَلَ رَبُّكِ تَحْتَكِ؛ تمہارے رب نے کر دیا ہے۔ تَحْتَكِ سَرِيًّا؛ تمہارے نیچے ایک چشمہ، بہتی نہر۔  
ترجمہ:- پھر اس نے ان کو آواز دی نشیبی جانب سے کہ تم حزن و ملال نہ کرو۔ تمہارے رب نے تمہارے نیچے ایک بہتا چشمہ بنا دیا ہے۔

## وَهَازِي إِلَيْكَ بِجِذْعِ النَّخْلَةِ تُسْقِطُ عَلَيْكَ رَطْبًا جَنِيًّا ۝۲۰

وَهَزِيءٌ ؛ اور ہلاؤ۔ هَزِيءٌ هَزَا ؛ ہلانا۔ اَلْيَكِبُ ؛ اپنی طرف۔ بِجِذْعِ النَّخْلَةِ ؛ جِذْعٌ ؛ تنہ، درخت، ناٹ۔  
النَّخْلَةِ ؛ درخت خرما، کھجور کا جھاڑ، تنہ درخت خرما کو زور سے ہلاؤ۔ تُسْقِطُ عَلَيْكَ ؛ گریں گی تم پر، جھڑیں گی۔ رُطْبًا  
جَنِيًّا ؛ تازہ کھجور۔ جَنِيٌّ يَخِينِي جَنِيًّا ؛ پھل توڑنا۔ رُطْبٌ ؛ تازہ کھجور۔  
ترجمہ :- اور تنہ خرما کو اپنی طرف زور زور سے ہلاؤ۔ تم پر تازہ کھجوریں جھڑیں گی (نپکیں گی)۔

فَكُلِّيْ وَاشْرَبِيْ وَقَرِّيْ عَيْنًاۙ فَاِمَّا تَرَيَنَّ مِنْ الْبَشْرِ اَحَدًاۙ فَقَوْلِيْ اِنِّيْ نَذَرْتُ

لِلرَّحْمٰنِ صَوْمًاۙ فَلَنْ اُكَلِّمَ الْيَوْمَ اِنْسِيًّاۙ

فَكُلِّيْ وَاشْرَبِيْ ؛ پھر تم کھاؤ پیو۔ وَقَرِّيْ عَيْنًا ؛ اور آنکھیں ٹھنڈی کرو۔ قَرٌّ۔ سردی۔ فَاِمَّا تَرَيَنَّ ؛ پھر اگر تم دیکھو۔  
مِنَ الْبَشْرِ اَحَدًا ؛ آدمیوں میں سے کسی کو۔ فَقَوْلِيْ ؛ تو تم کہو۔ اِنِّيْ نَذَرْتُ ؛ کہ میں نے نذر کی ہے، منت کی ہے۔  
لِلرَّحْمٰنِ ؛ خدائے رحمن کی۔ صَوْمًا ؛ روزے کی۔ فَلَنْ اُكَلِّمَ ؛ لہذا میں بات نہ کروں گی، میں نہ بولوں گی۔ الْيَوْمَ ؛  
آج۔ اِنْسِيًّا ؛ کسی آدمی سے۔ اِنْسٌ۔ نظر آیا۔ انسان نظر آتا ہے۔ جَنٌّ۔ چھپ گیا۔ جن نظر نہیں آتا۔

ترجمہ :- پس تم کھاؤ پیو اور اپنی آنکھیں ٹھنڈی کرو۔ پھر اگر کسی آدمی کو دیکھ لو تو (اشارے سے) کہہ دو کہ  
میں نے خدائے رحمن سے روزہ رکھنے کی منت کی ہے، لہذا میں آج کسی آدمی سے بات نہ کروں گی۔

صاحبو! بعض لوگوں کو باتیں کرنے کا بڑا شوق رہتا ہے۔ اگر کوئی شخص اعتکاف میں ہمہ تن مشغول رہے اور ارادہ  
کر لے کہ میں بات نہ کروں گا تو یہ لوگ اس سے بہت ناخوش ہوتے ہیں اور خدا جانے اس کو کیا کیا کہتے ہیں۔ سب سے  
آسان لفظ بدعت ہے۔ یہ بدعت بی بی مریم سے شروع ہوئی ہے۔ بے کار بکوا آپ کو مبارک۔

فَاَتَتْ بِهٖ قَوْمَهَا تَحْمِلُہٗۙ قَالُوْا اَيْمَرْيَمُ لَقَدْ جِئْتِ شَيْئًا فَرِيًّاۙ

فَاَتَتْ بِهٖ قَوْمَهَا ؛ پھر مریم لائیں عیسیٰ کو قوم کے پاس۔ تَحْمِلُہٗ ؛ گود میں اٹھائے ہوئے۔ قَالُوْا ؛ لوگوں نے کہا۔  
يَمْرِيْمُ ؛ اے مریم۔ لَقَدْ جِئْتِ ؛ تم آئی ہو، لائی ہو۔ شَيْئًا فَرِيًّا ؛ ایک عجیب و غریب چیز کو۔ یہ کیا طوفانِ عظیم ہے، یہ کیا  
غضب کا کام ہے، نہ شادی نہ بیاہ اور بچہ!

ترجمہ :- پھر وہ گود میں بچہ کو اٹھائی ہوئیں اپنی قوم کے پاس پہنچیں۔ لوگوں نے کہا اے مریم تم نے  
یہ کیا غضب کا کام کیا۔

يَاۤ اٰخْتِ هٰرُوْنَ مَا كَانَ اَبُوْكَ اَمْرًا سُوْٓءًاۙ وَمَا كَانَتْ اُمُّكَ بَغِيًّاۙ

يَأْتِيَتْ هُرُونَ؛ اے ہارون کی بہن! ہارون کی طرح اعلیٰ خاندان کی بی بی۔ مَا كَانَ أَبُوكَ؛ تمہارا باپ نہ تھا۔  
 امراً سوءاً؛ بُرَا آدَمِي۔ وَمَا كَانَ اُمُّكَ؛ اور نہ تمہاری ماں تھی۔ بَغِيًّا؛ بدکار، زانیہ۔  
 ترجمہ:- اے ہارون کی بہن! تمہارا باپ بُرَا آدَمِي نہ تھا اور تمہاری ماں بھی بدکار نہ تھی۔

## فَأَشَارَتْ إِلَيْهِ قَالُوا كَيْفَ نُنْكَلُ مِنْ مَنْ كَانَ فِي الْمَهْدِ صَبِيًّا ۝

فَأَشَارَتْ إِلَيْهِ؛ پھر مریم نے عیسیٰ کی طرف اشارہ کیا۔ قَالُوا؛ لوگوں نے کہا۔ كَيْفَ نُنْكَلُ؛ ہم کس طرح بات کریں۔  
 مَنْ كَانَ فِي الْمَهْدِ صَبِيًّا؛ اس سے جو گہوارہ میں، جھولے میں، یا گود میں بچہ ہے۔  
 ترجمہ:- پھر انہوں نے ان کی طرف اشارہ کیا تو لوگوں نے کہا ہم بچہ سے کس طرح بات کریں جو ابھی  
 جھولے میں پڑا ہوا ہے۔

## قَالَ إِنِّي عَبْدُ اللَّهِ اتَّخَذَ اللَّهُ الْكِتَابَ وَجَعَلَنِي نَبِيًّا ۝

قَالَ؛ عیسیٰ خود بول اُٹھے۔ إِنِّي عَبْدُ اللَّهِ؛ میں اللہ کا بندہ ہوں۔ اتَّخَذَ اللَّهُ الْكِتَابَ؛ خدا نے مجھے کتاب دی ہے۔  
 وَجَعَلَنِي نَبِيًّا؛ اور مجھے پیغمبر بنایا ہے۔  
 ترجمہ:- کہا۔ میں بندہ خدا ہوں۔ اس نے (خدا نے) مجھے کتاب دی ہے۔ اور مجھے نبی بنایا ہے۔  
 صاحبو! یہ عطایائے الہی ہیں۔ بعض بعض پیغمبروں کو بعض بعض خاص چیزیں عطا فرمائی گئی ہیں۔ جناب عیسیٰ جناب  
 موسیٰ کے تابع تھے۔ انہی کے احکام پر چلتے تھے۔ بچپن سے نبوت عیسیٰ علیہ السلام سے خاص ہے۔ عیسیٰ علیہ السلام کو تکلیفی علیہ  
 السلام نے اصطباغ دیا تھا۔ گویا کہ تکلیفی علیہ السلام حضرت عیسیٰ علیہ السلام کے مرشد تھے۔

## وَجَعَلَنِي مُبْرَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ مَا دُمْتُ حَيًّا ۝

وَجَعَلَنِي مُبْرَكًا؛ اور مجھے بابرکت بنایا۔ أَيْنَ مَا كُنْتُ؛ میں جہاں رہوں، جس جگہ ہوں۔ وَأَوْصَانِي؛ اور مجھے  
 تاکید کر دیا ہے۔ بِالصَّلَاةِ وَالزَّكَاةِ؛ نماز اور زکوٰۃ کا۔ مَا دُمْتُ حَيًّا؛ میں جب تک زندہ رہوں۔  
 ترجمہ:- اور (اللہ نے) مجھے مبارک بنایا (برکت عطا کی) میں جہاں رہوں، اور مجھے نماز اور زکوٰۃ کا تاکید  
 حکم دیا ہے جب تک میں زندہ ہوں۔

## وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ۝

وَبَرًّا بِوَالِدَتِي؛ اور مجھے حکم دیا کہ میں اپنی والدہ کے ساتھ نیک سلوک رہوں۔ ان کا خدمت گزار رہوں۔ وَلَمْ  
 يَجْعَلْنِي جَبَّارًا شَقِيًّا؛ اور مجھے جبار اور شقیق نہ بنا دیا۔

يَجْعَلُنِي ؛ اور مجھے نہیں بنایا۔ جَبَّارًا ؛ سرکش۔ شَقِيًّا ؛ بد بخت۔

ترجمہ :- اور (مجھے حکم دیا ہے کہ) میں اپنی والدہ کا خدمت گزار رہوں اور مجھے سرکش اور بد بخت نہیں پیدا کیا۔

## وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۝

وَالسَّلَامُ عَلَيَّ ؛ اور سلام ہو مجھ پر، یا اللہ میرا محافظ رہے۔ کیونکہ اللہ کے اسماءِ حسنیٰ میں سے سلام بھی ایک اسم ہے۔  
السَّلَامُ عَلَيَّ۔ السَّلَامُ عَلَيَّكَ أَيُّهَا النَّبِيُّ ؛ السَّلَامُ عَلَيَّكُمْ يَا أَهْلَ الْقُبُورِ۔ السَّلَامُ عَلَيَّ مَنْ اتَّبَعَ الْهُدَى۔  
ان سب میں الف لام ہے۔ سَلَامٌ عَلَيَّكُمْ طِبْتُمْ۔ سَلَامٌ عَلَيَّ مُوسَى وَهَارُونَ۔ سَلَامٌ عَلَيَّ إِنْ يَأْسِينِ ؛  
ان صیغوں میں الف لام نہیں ہے۔ پس الف لام کے رہنے نہ رہنے پر جنگ و جدل کی کیا ضرورت ہے۔ يَوْمَ وُلِدْتُ ؛ جس دن  
میں پیدا ہوا ہوں۔ وَيَوْمَ أَمُوتُ ؛ اور جس دن میں مروں گا۔ وَيَوْمَ أُبْعَثُ حَيًّا ؛ اور جس دن میں اُٹھایا جاؤں گا زندہ ہو کر۔  
ترجمہ :- اور مجھ پر میرے پیدا ہونے کے دن سلام، مرنے کے دن، اور جب قبر سے زندہ ہو کر اُٹھایا  
جاؤں گا (اس دن بھی سلام)۔

## ذَلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ۝

ذَلِكَ عِيسَى ابْنُ مَرْيَمَ ؛ یہ مریم کے بیٹے عیسیٰ کا حال ہے۔ یہی تو عیسیٰ ہے جس کا ذکر پہلے آچکا ہے۔ قَوْلَ  
الْحَقِّ ؛ حق بات ہے۔ یہی صحیح واقعہ اور صحیح اعتقادات کے قابل بات ہے۔ الَّذِي فِيهِ يَمْتَرُونَ ؛ جس میں یہ لوگ شک کر  
رہے ہیں، جھگڑ رہے ہیں۔

ترجمہ :- یہی عیسیٰ ابن مریم ہے۔ یہی سچ بات ہے جس میں لوگ شک کر رہے ہیں (اور جھگڑ رہے ہیں)۔

## مَا كَانَ لِلَّهِ أَنْ يَتَّخِذَ مِنْ وُلْدٍ سُبْحٰنَهُ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ۝

مَا كَانَ لِلَّهِ ؛ خدا کو کیا پڑی ہے۔ أَنْ يَتَّخِذَ مِنْ وُلْدٍ ؛ کہ کسی کو بیٹا بنائے۔ سُبْحٰنَهُ ؛ وہ کسی کو بیٹا بنانے سے پاک ہے۔  
بیٹے تین قسم کے ہوتے ہیں۔ سپوت : باپ سے اچھا کام کرنے والا۔ ایسا بیٹا خدا کا تو ہو سکتا نہیں۔ پوت : باپ کے  
برابر کام کرنے والا۔ بھلا خدا کے سوا کسی نے آسمان زمین بنائی ہے؟ کیوت : نالائق بیٹا۔ نَعُوذُ بِاللَّهِ مِنْهَا ؛ خدا کا بیٹا اور  
نالائق بیٹا! توبہ توبہ۔ آدمی اولاد کو اس لئے طلب کرتا ہے کہ بڑھاپے میں مدد دے، مرنے کے بعد نام رہے۔ سب خدا کے  
محتاج ہیں۔ خدا تو کسی کا محتاج نہیں۔ سب کو اس کی مدد کی ضرورت ہے۔ اس کو کسی کی مدد کی حاجت نہیں۔ خدا تو ابدالآباد  
تک جیتا رہتا ہے، ہزاروں مخلوق پیدا ہوئی ہے، ہوگی اور مرے گی۔ خدا کے سوا سب کو مرنا ہے۔ باپ بیٹے میں کچھ تو  
مناسبت چاہیے؟ موجود بالذات اور موجود بالعرض میں کیا مناسبت ہے۔ خدا تمام کمزوریوں سے پاک ہے، تمام عیوب سے

پاک ہے۔ ایسا کوئی ہے جو اس کے بیٹے پن کا دعویٰ کرے؟ یاد رکھو جو جتنا بڑا ہوگا اس کو اتنی ہی اپنی کمزوری معلوم ہوگی۔ کامل آدمی وہی ہے جو سمجھے کہ میں کچھ نہیں رکھتا۔ اس کا کمال اس کی ناداری ہے۔ اس کی مفلسی سرمایہ عزت ہے۔ بہر حال خدا کو کسی کو بیٹا بنانے کی کوئی ضرورت نہیں۔

انجیل میں لکھا ہوا ہے ”اے ہمارے آسمانی باپ!“ یہ کلمہ جناب عیسیٰ علیہ السلام سے خاص نہیں بلکہ تمام بنی آدم سے متعلق ہے۔ جب وہ آسمانی باپ ہے تو ہم اس کے زمینی بچے ہیں۔ ایک کر سچین سے میری گفتگو ہوئی۔ یہی بات میں نے اس سے کہی۔ اس نے کہا کہ جناب مسیح بے گناہ تھے۔ بے گناہی ایک صفت ہوئی نہ کہ بیٹا پن؟ میں نے پوچھا کہ دوسرے پیغمبر؟ اس نے کہا وہ سب گنہگار تھے۔ میں نے کہا بھلے آدمی تو بہ کرو پیغمبروں کی شان میں یہ کیا کہہ رہے ہو۔ اگر پیغمبر جھوٹا یا گنہگار ہوگا تو اس کا کیا اعتبار ہوگا۔ پھر اس کو پیغمبر بنا کر بھیجنا بے کار ہوگا۔ جناب عیسیٰ علیہ السلام تو بتدریج پیدا ہوئے۔ ماں کے پیٹ میں ان کا خون چاٹ کر جیے۔ یہ محتاجی بندگی کی علامت ہے۔ خدا کا بیٹا اور بندہ؟ یہ کیا مہملات ہیں۔

إِذَا قَضَىٰ أَمْرًا؛ جب وہ کسی کام کے کرنے کا فیصلہ کرتا ہے، ارادہ کرتا ہے فَإِنَّمَا يَقُولُ لَهُ؛ تو اس کو حکم دیتا ہے، اس کو فرماتا ہے۔ كُنْ؛ ہو جا۔ كُنْ کا حکم کس کو دیتا ہے۔ سب چیزیں تو ”کُنْ“ کے بعد پیدا ہوں گی۔ پھر یہ کُنْ کا مخاطب کون؟ اس مسئلہ کو سمجھنے کے لئے چند امور کو پیش نظر رکھو۔

کیا خدا جان کر پیدا کرتا ہے یا پیدا کرنے کے بعد جانتا ہے کہ میں نے فلاں چیز کو پیدا کیا۔ نہیں، خدائے تعالیٰ سب چیزوں کو جان کر پیدا کرتا ہے۔ جب جان کر پیدا کرتا ہے تو خدا کا علم خدا کی قدرت سے پہلے ہے۔ سب چیزوں کو پیدا کرنے سے پہلے سب چیزیں علم الہی میں تھیں۔ جو چیزیں علم الہی میں رہتی ہیں ان کو ہمارے محاورے میں اعیانِ ثابتہ کہتے ہیں۔ کُنْ کا خطاب ”عینِ ثابتہ“ کو ہوا۔ اور وہ عینِ ثابتہ جو علم الہی میں تھا کُنْ فرمانے کے بعد عالمِ شہادت میں ظاہر ہو گیا۔ ہم عموماً جو کام کرتے ہیں تو پہلے سوچتے ہیں اور پھر کام کرتے ہیں، پہلے علم رہتا ہے پھر کام ہوتا ہے۔ فَيَكُونُ؛ تو وہ چیز ہو جاتی ہے۔ اور عالمِ شہادت اور دنیا میں آ جاتی ہے۔ علم کو ظہور نصیب ہوتا ہے۔ اعیانِ ثابتہ، اعیانِ خارجہ ہو جاتے ہیں۔

ترجمہ:- خدا کو کیا پڑی ہے کہ کسی کو اپنا بیٹا بنائے۔ وہ ان سب باتوں سے پاک ہے۔ (وہ تو ایسا ہے کہ) جب کوئی کام (یا کوئی بات) کرنا چاہتا ہے تو اس کو فرما دیتا ہے ”کُنْ“ (یعنی ہو جا) پس وہ ہو جاتی ہے۔

## وَإِنَّ اللَّهَ رَبِّي وَرَبُّكُمْ فَأَعْبُدُوا هَذَا صِرَاطَ مُسْتَقِيمٍ ﴿۱۹﴾

وَإِنَّ اللَّهَ رَبِّي وَرَبُّكُمْ؛ اور یہ بھی سمجھ رکھو کہ اللہ میرا بھی رب ہے اور تمہارا بھی۔ فَأَعْبُدُوا؛ پس اس کی بندگی کرو، اس کی عبادت کرو۔ هَذَا صِرَاطَ مُسْتَقِيمٍ؛ یہ سیدھا راستہ ہے۔

ترجمہ:- اور اللہ تو میرا اور تمہارا رب ہے، لہذا اس کی بندگی کرو۔ یہ سیدھا راستہ ہے۔

## فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ كَفَرُوا مِنْ مَّشْهَدِ يَوْمٍ عَظِيمٍ ﴿۱۰﴾

خدا کا راستہ تو سیدھا ہے مگر۔ فَاخْتَلَفَ الْأَحْزَابُ مِنْ بَيْنِهِمْ؛ پھر بھی لوگوں کی جماعتیں آپس میں مختلف ہو گئی ہیں۔ فَوَيْلٌ لِلَّذِينَ كَفَرُوا؛ پھر کافروں کے لئے افسوس ہے۔ ان کے حصہ میں وائے ویلا ہے، خرابی ہے۔ مِنْ مَّشْهَدِ؛ آنے سے، حاضر ہونے سے۔ يَوْمٍ عَظِيمٍ؛ بڑے دن کے، قیامت سے۔ ترجمہ:- پھر لوگ آپس میں مختلف ہو گئے۔ پھر خرابی ہے کافروں اور منکرین کے لئے، (کب؟) ایک بڑے دن کے آنے سے۔

## أَسْمِعْ بِهِمْ وَأَبْصِرْ يَوْمَ يَأْتُونا لَكِنَ الظَّالِمُونَ الْيَوْمَ فِي ضَلَالٍ مُبِينٍ ﴿۱۱﴾

أَسْمِعْ بِهِمْ؛ کیا خوب سنتے ہوں گے۔ وَأَبْصِرْ؛ اور کیا خوب دیکھتے ہوں گے۔ مَا أَفَعَلَهُ وَأَفْعَلَ بِهِ؛ صیغہ تعجب ہے۔ أَبْصِرْ بھی أَبْصِرْ بِهِمْ ہے۔ يَوْمَ يَأْتُونا؛ جس دن ہمارے پاس آئیں گے۔ لَكِنَ الظَّالِمُونَ؛ مگر ظلم و ستم کرنے والے، بے انصاف، غلط کار۔ الْيَوْمَ؛ آج۔ فِي ضَلَالٍ مُبِينٍ؛ بین ضلالت میں ہیں، واضح گمراہی میں ہیں۔ ان کا راستہ سے بھٹکنا ظاہر ہے۔

ترجمہ:- جس دن یہ لوگ ہمارے پاس آئیں گے اس وقت خوب سنیں گے خوب دیکھیں گے مگر آج تو یہ ظالم لوگ کھلی گمراہی میں ہیں (واضح ضلالت میں ہیں)۔

## وَأَنْذَرَهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ ﴿۱۲﴾

وَأَنْذَرَهُمْ؛ اور پیغمبر! ان لوگوں کو ڈرا ڈراؤ۔ يَوْمَ الْحَسْرَةِ؛ حسرت اور پریشانی کے دن سے، جس دن ان کو اپنے برے اعمال پر پچھتانا پڑے گا۔ کب؟ إِذْ قُضِيَ الْأَمْرُ؛ جب کام کا فیصلہ کر دیا جائے گا۔ وَهُمْ فِي غَفْلَةٍ؛ اور وہ غفلت میں پڑے رہیں گے، اور بالکل بھول رہے ہوں گے۔ وَهُمْ لَا يُؤْمِنُونَ؛ اور ان کو ایمان بھی نہ ہوگا، یقین بھی نہ ہوگا، منکر کے منکر رہیں گے۔

ترجمہ:- اور ان کو ڈراؤ حسرت ناک دن سے جب کہ کام کا فیصلہ ہو جائے گا۔ اور وہ غفلت میں پڑے ہوں گے اور ان کو ایمان ہوگا نہ یقین۔

## إِنَّا نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ ﴿۱۳﴾

اس دنیا کا منڈان کس کا ہے؟ کس کی حکومت ہے؟ لوگ کس کے زیر حکم ہیں؟ إِنَّا نَحْنُ نَرِثُ الْأَرْضَ؛ ہم

بے شک زمین کے مالک ہیں، وارث ہیں۔ وَمَنْ عَلَيْهَا؛ اور زمین پر جو کوئی ہے اس کے بھی مالک ہم ہی ہیں۔ وَالْيَنَّا يُوجَعُونَ؛ اور ہماری ہی طرف پلٹ کر آنا ہے، واپسی ہے۔ اور سب کو ہماری طرف رجوع ہونا ہے۔

ترجمہ:- بے شک زمین اور زمین پر جو کوئی ہے سب کے مالک ہم ہی ہیں اور سب کو ہمارے پاس دوبارہ حاضر ہونا پڑے گا۔ (سب کا مرجع و مآب ہم ہی ہیں)۔

اس رکوع میں قدرتِ الہی کا اظہار ہے کہ جس طرح بے ماں باپ کے آدم کو پیدا کیا، اسی طرح عیسیٰ کو بے باپ کے پیدا کیا۔ منکروں نے پاک دامن بی بی مریم پر تہمت لگائی۔ اس واقعہ سے پاک دامن عورتوں کو تہمتوں پر صبر کرنے کی تلقین ہے۔ خدا کی قدرت دیکھو! بچہ پیدا ہوتے ہی بولنے لگا اور پیغمبر بھی ہو گیا۔ خدا کافر کو مسلمان بناتا ہے۔ گنہگار کو توبہ کی توفیق دیتا ہے، اچھوں کو سرفراز کرتا ہے۔ جس نے بچہ کو پیغمبر بنایا کیا وہ ہم کو اچھا نہیں بنا سکتا؟ کیوں نہیں؟ وہ ارحم الراحمین ہے۔ اس آیت میں دیکھو! ماں کی اطاعت کا حکم پیغمبر کو بھی دیا جا رہا ہے۔ آج کل لوگ ہیں کہ ادھر شادی ہوئی اور گھر الگ۔ پرانے فیشن کے لوگوں سے الگ۔ جب تم کو ہم سے کام نہیں، ہمارے نیک و بد میں شریک نہیں، تو تمہاری ترقی سے ہم کو کیا حاصل؟ انگریز ترقی کر رہے ہیں، امریکن ترقی کر رہے ہیں اور تم بھی ترقی کر رہے ہو۔ غیر قوموں کی ترقی اگر باعثِ خوشی ہے تو بے شک تمہاری ترقی بھی باعثِ خوشی ہے۔ حسرت کے دن سے ان کو ڈراؤ کہ کہیں یہ غفلت اور بے ایمانی میں پڑے نہ رہیں اور وہ دن آجائے۔

قرآن شریف نصیحت ہے، تذکرہ ہے۔ اس سے پہلے زکریا علیہ السلام اور عیسیٰ علیہ السلام کا ذکر آیا۔ اور اب ان سب کے بزرگ، ان سب کے دادا ابراہیم علیہ السلام کا ذکر کیا جاتا ہے۔

## وَأَذْكُرُ فِي الْكِتَابِ إِبْرَاهِيمَ إِنَّهُ كَانَ صِدِّيقًا نَبِيًّا ۝

وَأَذْكُرُ؛ اور ذکر کرو، بیان کرو۔ فِي الْكِتَابِ؛ کتاب میں۔ إِبْرَاهِيمَ؛ ابراہیم کو، ابراہیم کا۔ إِنَّهُ كَانَ صِدِّيقًا؛ بے شک وہ بڑا راست کار تھا، درست کردار تھا، سچا تھا۔ نَبِيًّا؛ پیغمبر تھا۔  
ترجمہ:- اور کتاب میں ابراہیم کا بھی ذکر کرو۔ بے شک وہ بڑا سچا پیغمبر تھا۔

## إِذْ قَالَ لِأَبِيهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا ۝

إِذْ قَالَ؛ یاد کرو جب کہ ابراہیم نے کہا۔ لِأَبِيهِ؛ اپنے باپ سے۔ بعض کہتے ہیں کہ آزر بت تراش ابراہیم علیہ السلام کا چچا تھا۔ اس نے ابراہیم علیہ السلام کو پالا۔ لہذا اس کو باپ کہہ دیا گیا۔ رسولِ خدا ﷺ نے حضرت عباس سے مل کر فرمایا ”هَذَا مِنْ بَقِيَّةِ آبَائِي“ یہ معنی اس لئے لیے جا رہے ہیں کہ رسولِ خدا ﷺ کے متعلق وَتَقَلَّبَكَ فِي السَّجْدَيْنِ یعنی تمہارا، خدا کو سجدہ کرنے والوں میں سے پیدا ہونا، یہ مقام تعریف کا ہے۔ بچوں کو سجدہ کرنا کوئی تعریف کی بات نہیں۔

يَا بَتِ ؛ باوا۔ اے میرے باپ۔ لِمَ تَعْبُدُ ؛ تم کیوں پوجتے ہو۔ مَا لَا يَسْمَعُ ؛ ان بچوں کو جو کچھ سنتے نہیں۔  
وَلَا يُبْصِرُ ؛ اور نہ کچھ دیکھتے ہیں۔ وَلَا يُغْنِي عَنْكَ شَيْئًا ؛ اور نہ تمہارے کچھ کام آسکتے ہیں نہ کسی قسم کا نفع پہنچا سکتے ہیں۔  
ترجمہ :- جب کہ انھوں نے اپنے باپ سے کہا : باوا تم ایسے کی پوجا کیوں کرتے ہو جو نہ کچھ سنتا ہے نہ  
دیکھتا ہے اور نہ ضرورت کے وقت کام آسکتا ہے۔

## يَا بَتِ اِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي اِهْدِكِ صِرَاطًا سَوِيًّا ۝۱۰

يَا بَتِ ؛ باوا۔ اِنِّي قَدْ جَاءَنِي ؛ میرے پاس آیا ہے، مجھے وحی ہوئی ہے، مجھے ملا ہے۔ مِنَ الْعِلْمِ ؛ علم سے۔  
مَا لَمْ يَأْتِكَ ؛ جو تم کو نہیں پہنچا، جو تمہارے پاس آیا نہیں، تم جانتے نہیں۔ فَاتَّبِعْنِي ؛ لہذا تم میری اتباع کرو، میرا کہا مانو،  
میری راہ چلو۔ اِهْدِكِ ؛ میں تم کو ہدایت کروں گا، میں تم کو بتاؤں گا۔ صِرَاطًا سَوِيًّا ؛ سیدھا راستہ، ٹھیک راستہ۔  
ترجمہ :- باوا! مجھے وہ علم ملا ہے جو تم کو نہیں ملا لہذا تم میرے طریقہ پر رہو میں تم کو سیدھا راستہ بتاؤں گا۔

## يَا بَتِ لَا تَعْبُدِ الشَّيْطَانَ اِنَّ الشَّيْطَانَ كَانَ لِلرَّحْمٰنِ عَصِيًّا ۝۱۱

يَا بَتِ ؛ باوا۔ لَا تَعْبُدِ الشَّيْطَانَ ؛ تم شیطان کی عبادت اور بندگی نہ کرو، اس کی پرستش نہ کرو، اس کا کہا نہ مانو۔ اِنَّ  
الشَّيْطَانَ ؛ بے شک شیطان۔ كَانَ لِلرَّحْمٰنِ عَصِيًّا ؛ ہے اللہ کا نافرمان، عاصی اور سرکش ہے، شیطان کا کام ہے عصیان۔  
ترجمہ :- باوا! شیطان کی تم پوجا نہ کرو۔ بے شک شیطان رحمان کا نافرمان ہے (شیطان کا کام ہے عصیان)۔

## يَا بَتِ اِنِّي اَخَافُ اَنْ يُمَسِّكَ عَذَابٌ مِّنَ الرَّحْمٰنِ فَتَكُوْنُ لِلشَّيْطٰنِ وَلِيًّا ۝۱۲

يَا بَتِ ؛ باوا۔ اِنِّي اَخَافُ ؛ مجھے خوف ہے، میں ڈرتا ہوں۔ اَنْ يُمَسِّكَ ؛ کہ تم کو چھو نہ جائے، مجھے اندیشہ ہے  
کہ تم پر نہ آجائے۔ عَذَابٌ مِّنَ الرَّحْمٰنِ ؛ خدائے رحمان کا عذاب۔ خدا تو بڑا مہربان ہے، اس شرک و بت پرستی سے کہیں  
اس کو قہر و عذاب کی بھی ضرورت نہ پڑ جائے۔ فَتَكُوْنُ لِلشَّيْطٰنِ وَلِيًّا ؛ پھر تم شیطان کے دوست بن جاؤ گے، اس کے ساتھی  
ہو جاؤ گے۔

ترجمہ :- باوا! مجھے خوف ہو رہا ہے کہ کہیں تم پر خدائے مہربان کا عذاب نہ آجائے، پھر تم شیطان کے  
دوست بن جاؤ۔

## قَالَ اَرَاغِبُ اَنْتَ عَنِ الْهَيْتِي يَا اِبْرٰهِيْمُ لَنْ لَمْ تَنْتَ لَارْجَمُكَ وَاَهْجُرُنِي مَلِيًّا ۝۱۳

قَالَ ؛ ابراہیم کے باپ یا چچا آزر بت تراش نے کہا۔ اَرَاغِبُ اَنْتَ عَنِ الْهَيْتِي ؛ کیا تم پھر جاتے ہو میرے

معبودوں سے۔ رَغِبَ فِي - چاہنا۔ رَغِبَ عَن - چھوڑنا، اعراض کرنا، روگرداں ہونا۔ يَابِرَاهِيمُ ؛ اے ابراہیم۔ لَيْنَ لَمْ تَنْتَه؛ اگر تم باز نہ آؤ گے، نہ رکو گے۔ لَا زُجْمَنَّكَ ؛ تو میں تم کو سنگسار کر دوں گا، پتھروں سے ماروں گا۔ وَاهْجُرْنِي مَلِيًّا ؛ اور مجھے ایک زمانہ تک چھوڑ دو، مجھے اپنی صورت نہ دکھاؤ، جاؤ۔ مَلِيًّا ؛ ایک زمانہ تک۔ ممکن ہے کہ تم چند روز کے بعد اپنے قدیم طریقہ پر آ جاؤ۔

ترجمہ :- کہا: کیا تم میرے معبودوں کو چھوڑ دیتے ہو اے ابراہیم! اگر نہ مانو تو تم کو سنگسار کر دوں گا۔ جاؤ میرے پاس سے جاؤ کچھ مدت الگ رہو۔

## قَالَ سَلَامٌ عَلَيْكَ سَأَسْتَغْفِرُ لَكَ رَبِّي إِنَّهُ كَانَ بِنِي حَفِيًّا ۝۱۶

قَالَ سَلَامٌ عَلَيْكَ ؛ ابراہیم نے کہا تم پر سلامتی ہو۔ سَأَسْتَغْفِرُ لَكَ رَبِّي ؛ عنقریب میں اپنے رب سے تمہارے لئے مغفرت کی دعا کروں گا۔ جتنا سمجھانا تھا سمجھا چکا۔ اب میرے ہاتھ میں سوائے دُعا کرنے کے دھرا کیا ہے؟ إِنَّهُ كَانَ بِنِي حَفِيًّا ؛ خدا مجھ پر بڑا مہربان ہے۔ شاید میری سفارش سن لے، میری دُعا قبول کر لے۔

ترجمہ :- کہا، سلام ہے تم پر۔ اب میں تمہاری مغفرت کے لئے اپنے رب سے (اللہ سے) دُعا کروں گا وہ مجھ پر بڑا مہربان ہے۔

## وَاعْتَزِلْكُمْ وَمَا تَدْعُونَ مِنْ دُونِ اللَّهِ وَأَدْعُوا رَبِّي عَسَىٰ الْأَكُونُ بِدُعَاءِ رَبِّي شَقِيًّا ۝۱۷

وَاعْتَزِلْكُمْ ؛ اور میں تم سے عزت نشینی اختیار کرتا ہوں، تم سے کنارہ کش ہوتا ہوں، تم کو چھوڑتا ہوں۔ وَمَا تَدْعُونَ مِنْ دُونِ اللَّهِ ؛ اور ان معبودوں کو بھی چھوڑتا ہوں جن کو تم خدا کے سوائے پکارتے ہو۔ اور جن سے دُعا میں کرتے ہو۔ وَأَدْعُوا رَبِّي ؛ اور میں تو اپنے خدا کو پکارتا ہوں۔ میں تو اسی سے دُعا کرتا ہوں جس نے پالا پوسا، پرورش کیا۔ عَسَىٰ الْأَكُونُ ؛ ممکن ہے کہ میں نہ ہو جاؤں گا۔ بِدُعَاءِ رَبِّي ؛ اپنے خدا کو پکار کر، اس سے دُعا میں کر کے۔ شَقِيًّا ؛ محروم، بد بخت، بد نصیب، بے بہرہ۔

ترجمہ :- اور میں تم کو اور ان معبودوں کو چھوڑتا ہوں جو خدا کے سوائے ہیں (اور جن کو تم پوجتے ہو)۔ اور میں اپنے رب سے دُعا کروں گا (اس کو پکاروں گا) ممکن ہے کہ اپنے رب کو پکار کر میں محروم نہ ہوں گا۔ (اللہ میرے پکارنے سے مجھے محروم نہ چھوڑے گا)۔

## فَلَمَّا اعْتَزَلْتَهُمْ وَمَا يَعْبُدُونَ مِنْ دُونِ اللَّهِ وَهَبْنَا لِإِسْحَاقَ وَيَعْقُوبَ ط وَكُلًّا جَعَلْنَا نَبِيًّا ۝۱۸

فَلَمَّا اعْتَزَلْتَهُمْ ؛ پھر جب ابراہیم نے ان مشرکوں کو چھوڑ دیا، ان سے عزت اختیار کی، کنارہ کش ہو گئے۔ وَمَا

يَعْبُدُونَ مِنْ دُونِ اللَّهِ؛ اور ان معبودوں کو بھی چھوڑ دیا جن کی یہ مشرک خدا کے سوائے عبادت کیا کرتے تھے۔ جب ابراہیم نے ماسوا اللہ کو چھوڑا تو ان پر اور ان کی اولاد پر اللہ کی عنایت ہوئی، سرفرازیوں ہوئیں۔ وَهَبْنَا لَهُ إِسْحَاقَ وَيَعْقُوبَ؛ اور ہم نے ابراہیم کو اسحاق بھی دیا اور یعقوب کو بھی۔ وَكُلًّا جَعَلْنَا نَبِيًّا؛ اور ہم نے ہر ایک کو پیغمبر بھی بنایا۔ اچھوں کی اولاد کو اللہ اچھا ہی کرتا ہے۔

ترجمہ:- جب ان سے اور ان معبودوں سے جن کی پرستش یہ خدا کے سوائے کرتے تھے کنارہ کش ہو گئے (ان کو چھوڑ دیا) تو ہم نے ان کو اسحاق اور یعقوب (بیٹے پوتے) عطا کئے اور ہر ایک کو پیغمبر بھی بنایا۔

صاحبو! ذرا اس آیت پر غور کرو۔ جب تک تمہارے دل میں غیر خدا کی محبت رہے گی، دشمنانِ خدا سے آس رکھو گے، ان سے بائیکاٹ نہ کرو گے، ان سے خیر کی امید رکھنا نہ چھوڑو گے کبھی تمہاری سرفرازی نہ ہوگی۔ ع

یک دل داری بس است یک دوست ترا

(تو ایک دل رکھتا ہے تو تجھے دوست بھی ایک ہی بس ہے \_\_\_\_\_ اکیڈمی)

ایک میان میں دو تلواریں نہیں رہ سکتیں۔ ایک کے دل میں دو کی محبت نہیں رہ سکتی۔ یا خدا کی محبت ہوگی یا دشمنِ خدا کی۔ اعتقاد میں توحید، محبت میں توحید، ارادے میں توحید جب تک نہ پیدا کرو گے تم کہیں کے نہ رہو گے۔ خدا تمہارا ہے تو سارا جہاں تمہارا۔ تم اچھے رہو گے، تمہارے بچے اچھے رہیں گے، تمہاری تمہارے بچوں کی سرفرازی ہوگی۔

وَوَهَبْنَا لَهُمْ مِنْ رَحْمَتِنَا وَجَعَلْنَا لِهَيْبَتِهِمْ لِسَانَ صِدْقٍ عَلِيًّا ۝۴

وَوَهَبْنَا لَهُمْ؛ اور ہم نے ان کو ہبہ کیا، دیا۔ کن کو؟ ابراہیم، اسحاق اور یعقوب کو۔ مِنْ رَحْمَتِنَا؛ اپنی رحمت میں سے، ہم نے ان پر رحم کیا، ان پر رحمت نازل کی۔ وَجَعَلْنَا لَهُمْ؛ اور ہم نے ان کو دیا۔ لِسَانَ صِدْقٍ عَلِيًّا؛ سچی اور اعلیٰ زبان۔ جس زبان سے توحید نکلتی ہے، خدا کا نام نکلتا ہے بے شک وہ زبان سچی اور اس کا رتبہ اعلیٰ۔

ترجمہ:- اور ہم نے ان کو اپنی رحمت دی اور ان کو سچی اور اعلیٰ زبان دی۔

وَأَذْكُرُ فِي الْكِتَابِ مُوسَىٰ إِنَّهُ كَانَ مُخْلَصًا وَكَانَ رَسُولًا نَبِيًّا ۝۵

وَأَذْكُرُ فِي الْكِتَابِ مُوسَىٰ؛ اور کتاب میں موسیٰ کا ذکر کرو۔ إِنَّهُ كَانَ مُخْلَصًا؛ بے شک وہ خالص خدا کا تھا، وہ برگزیدہ تھا۔ خدانے ان کو چن لیا تھا۔ وَكَانَ رَسُولًا نَبِيًّا؛ اور وہ خدا کے بھیجے ہوئے پیغمبر اور بلند مرتبہ خبر دینے والے تھے۔ وہ رسول بھی تھے، نبی بھی تھے۔

ترجمہ:- اور کتاب میں موسیٰ کا ذکر کرو۔ بے شک وہ برگزیدہ، چنے ہوئے تھے اور وہ رسول بھی تھے، نبی بھی تھے۔

## وَنَادَيْنَاهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا ۝

وَنَادَيْنَاهُ ؛ اور ہم نے ان کو پکارا، بَدَا دِی - مِنْ جَانِبِ الطُّورِ الْأَيْمَنِ ؛ کوہِ طور کی سیدھی جانب سے - وَقَرَّبْنَاهُ ؛ اور ہم نے ان کو مقرب بنایا، نزدیک کیا، بَلَّایَا - نَجِيًّا ؛ راست گوئی کے لئے، بھید کی باتیں کہنے کے لئے -  
ترجمہ :- اور ہم نے ان کو کوہِ طور کی سیدھی طرف سے آواز دی اور ان کو راست گوئی کے لئے مقرب بنایا۔

صاحبو! ایک ایک مقام سے آدمی کو ایک قسم کا ربط خاص ہوتا ہے۔ کبھی خدائے تعالیٰ کی تجلی پہاڑ پر نظر آتی ہے، کبھی جھاڑ پر۔ خدائے تعالیٰ تو صورت سے، شکل سے، زمانہ سے، مکان سے پاک ہے۔ مگر اس کے آثارِ قدرت کبھی شخصی صورت لیتے ہیں۔ اس صورت کو دو جانب سے ربط ہوتا ہے۔ ایک اسماء و صفات خداوندی سے، اور ایک بندوں سے۔ عالم اجسام سے عالم مثال میں علویات اور سفلیات دونوں سے ربط ہوتا ہے۔ وہ بے صورت کے نظر آنے کے لئے واسطہ کا محتاج ہوتا ہے۔ واسطہ عالم دنیا سے مناسبت رکھتا ہے۔

ایک مثال پر غور کرو۔ معدوم تو ہے نہیں مگر اس کے سمجھنے کے لئے لفظ معدوم کو واسطہ بنایا گیا ہے جو ہمارے ذہن میں موجود ہے۔ بعض دفعہ اسی طرح مرئی، غیر مرئی کے لئے واسطہ ہو جاتا ہے۔ کہیں آواز واسطہ ہوتی ہے۔ کہیں روشنی واسطہ ہوتی ہے۔ اکثر وہی چیز واسطہ ہوتی ہے جو ہمارے خیال میں رات دن بسی رہتی ہے۔ جس کا نام رات دن رٹوگے وہی ایک نہ ایک دن ہمارے لائق صورت لے کر آ موجود ہوگا۔ صورت حادث مگر صورت والا حادث نہیں۔

## وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا ۝

وَوَهَبْنَا لَهُ ؛ اور ہم نے موسیٰ کو دیا۔ مِنْ رَحْمَتِنَا ؛ اپنی رحمت سے، اپنی مہربانی سے۔ کیا دیا؟ أَخَاهُ هَارُونَ ؛ ان کے بھائی ہارون کو۔ نَبِيًّا ؛ پیغمبر بنا کر۔

ترجمہ :- اور ہم نے ان کو اپنی رحمت سے ان کے بھائی ہارون کو نبی بنا کر عطا کیا۔

## وَأَذْكُرُ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَبِيًّا ۝

وَأَذْكُرُ فِي الْكِتَابِ إِسْمَاعِيلَ ؛ اور کتاب میں اسماعیل کا بھی ذکر کرو۔ إِنَّهُ كَانَ صَادِقَ الْوَعْدِ ؛ بے شک وہ وعدے کے بڑے سچے تھے۔ وَكَانَ رَسُولًا نَبِيًّا ؛ اور رسول بھی تھے اور نبی بھی۔

ترجمہ :- اور اس کتاب میں اسماعیل کا بھی ذکر کرو۔ بے شک وہ وعدے کے بڑے سچے تھے۔ اور رسول بھی تھے اور نبی بھی۔

صاحبو! آج کل کے وعدے صرف کانوں کو خوش کرنے کے لئے ہیں۔ نہ تو وعدہ پورا ہوگا نہ دل خوش ہوگا۔ كَلَامَ اللَّيْلِ يَمُحُهُ النَّهَارُ؛ رات کے وعدے کو دن آ کر محو کر دیتا ہے، مٹا دیتا ہے۔ آج کل جھوٹ کا نام سیاست ہے، پالیٹکس (Politics)، ڈپلومیسی (Diplomacy) ہے۔ تمام دنیا پر جھوٹ کی علمداری ہے۔ سچا بے وقوف سمجھا جاتا ہے۔ جب تک کوئی سخت مجبوری نہ ہو سچ کہنے کی ضرورت ہے نہ وعدہ پورا کرنے کی حاجت۔ وعدہ اور معاہدہ اسی لئے کیا جاتا ہے کہ توڑا جائے۔ زمانہ غیر قار گزشتہ زمانہ کے ساتھ گزشتہ قول بھی گیا گزشتہ قرار بھی گیا۔

## وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا ۝

وَكَانَ يَأْمُرُ أَهْلَهُ؛ اور وہ اپنے متعلقین کو امر اور حکم دیتے تھے۔ بِالصَّلَاةِ؛ نماز کا۔ وَالزَّكَاةِ؛ اور زکوٰۃ دینے کا۔ وَكَانَ عِنْدَ رَبِّهِ؛ اور وہ اپنے خدا کے پاس تھے۔ مَرْضِيًّا؛ پسندیدہ، مرضی و مقبول۔ خدا ان سے راضی تھا۔ پیغمبر مرضی۔ وہ جو کام کرتے خدا کی مرضی کے موافق ہوتا۔ وہ پیغمبر تھے کوئی کام خدائے تعالیٰ کی مرضی کے خلاف ہرگز نہ کرتے تھے۔ وہ خدا کے پاس مقبول تھے۔ مرضی تھے۔

ترجمہ:- اور وہ اپنے لوگوں کو نماز اور زکوٰۃ کا حکم دیا کرتے تھے اور وہ اپنے رب کے پاس مقبول تھے۔

## وَأَذْكُرُ فِي الْكِتَابِ إِذْ رَأَيْتُكَ إِذْ كُنْتَ تَبِيًّا ۝

وَأَذْكُرُ فِي الْكِتَابِ إِذْ رَأَيْتُكَ؛ اور اس کتاب میں اور لیس کا بھی ذکر کرو۔ إِنَّهُ كَانَ صِدِّيقًا نَبِيًّا؛ بے شک وہ بڑے ہی راست باز پیغمبر تھے۔ وہ سچے رسول تھے۔ ان کی راست بازی غیر معمولی تھی۔

ترجمہ:- اور کتاب میں اور لیس کا بھی ذکر کرو۔ وہ بڑے سچے نبی تھے۔

## وَرَفَعْنَاهُ مَكَانًا عَلِيًّا ۝

وَرَفَعْنَاهُ؛ اور ہم نے ان کو بلند کیا، رفعت بخشی۔ مَكَانًا؛ مکان کا لحاظ کرتے، مکان بھی کیسا؟ عَلِيًّا؛ بلند۔

ترجمہ:- اور ہم نے ان کو نہایت اعلیٰ مرتبہ تک پہنچایا تھا۔

أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَّةِ آدَمَ وَمِمَّنْ حَمَلْنَا

مَعَ نُوحٍ وَمِنْ ذُرِّيَّةِ إِبْرَاهِيمَ وَإِسْرَائِيلَ وَمِمَّنْ هَدَيْنَا وَاجْتَبَيْنَا

إِذْ اتَّخَذْتُمْ آلِ الرَّحْمَنِ خُرُوجًا وَمِمَّنْ هَدَيْنَا وَاجْتَبَيْنَا ۝

یاد رکھو یہ آیت سجدہ ہے یہاں سجدہ تلاوت واجب ہے۔

أُولَئِكَ الَّذِينَ ؛ یہ لوگ وہ ہیں۔ اَنْعَمَ اللَّهُ عَلَيْهِمْ ؛ کہ خدا نے ان کو انعام و اکرام سے سرفراز کیا ہے۔ نعمتیں بخشی ہیں۔ یہ کن لوگوں میں کے تھے؟ مِنَ النَّبِيِّنَ ؛ پیغمبروں میں کے تھے۔ مِنْ ذُرِّيَّةِ آدَمَ ؛ یہ آدم کی اولاد میں سے تھے۔ وَمِمَّنْ حَمَلْنَا ؛ اور ان لوگوں میں سے تھے جن کو ہم نے کشتی میں سوار کر دیا تھا۔ مَعَ نُوحٍ ؛ نوح کے ساتھ۔ وَمِنْ ذُرِّيَّةِ إِبْرَاهِيمَ وَإِسْرَائِيلَ ؛ وہ ابراہیم اور یعقوب کی اولاد و ذریت میں سے تھے۔ وَمِمَّنْ هَدَيْنَا ؛ اور یہ ان لوگوں میں سے تھے جن کو ہم نے ہدایت سے سرفراز کیا تھا۔ وَاجْتَبَيْنَا ؛ اور ہم نے ان کو مقبول بنایا تھا، چُن لیا تھا، مجتبیٰ بنایا تھا، پسند کیا تھا۔ إِذَا تَتْلَى عَلَيْهِمْ ؛ جب ان کے سامنے تلاوت کی جاتی تھیں، سنائی جاتی تھیں۔ اَيْنُ الرَّحْمَنِ ؛ خدائے رحمن کی آیتیں۔ خَرُّوا ؛ گر جاتے تھے۔ سَجَّدَا ؛ سجدہ کرتے ہوئے۔ وَبُكِّيَا ؛ اور روتے، آہ و بکا کرتے۔

ترجمہ :- یہ لوگ وہی ہیں جن کو خدا نے نعمت سے سرفراز فرمایا تھا، پیغمبروں میں سے تھے، آدم کی اولاد میں تھے اور ان لوگوں میں سے تھے جن کو نوح کے ساتھ ہم نے کشتی میں سوار کر دیا تھا۔ اور ابراہیم و اسرائیل کی ذریت اور اولاد میں سے تھے اور ان لوگوں میں سے تھے جن کو ہم نے ہدایت کی اور پسند کر لیا۔ جب ان لوگوں کے سامنے اللہ رحمن کی آیتیں پڑھ کر سنائی جاتیں تو وہ روتے ہوئے سجدہ میں گر جاتے تھے۔

## فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيَاً

فَخَلَفَ مِنْ بَعْدِهِمْ خَلْفٌ ؛ پھر ان کے خلیفہ اور جانشین ہوئے ان کے بعد، ان کے پیچھے آئے۔ کیسے لوگ خلیفہ ہوئے۔ أَضَاعُوا الصَّلَاةَ ؛ انھوں نے نماز کو ضائع کر دیا۔ ان کے پاس نماز بے کار اٹھک بیٹھک ہے۔ وَاتَّبَعُوا الشَّهْوَاتِ ؛ اور اپنی خواہشوں اور شہوتوں کی اتباع کی، مزے اڑانے میں پڑ گئے، بندہ نفس و ہوا بن گئے۔ ایسوں کو کیا ہوگا؟ فَسُوفَ يَلْقَوْنَ غِيَاً ؛ پھر اپنی گمراہی اور شرارت کو پائیں گے، اپنے کروت کی سزا بھگتیں گے۔ جیسا کیا تھا ویسا پائیں گے۔

ترجمہ :- پھر ان کے بعد ایسے لوگ آئے جنھوں نے نماز کو ضائع کر دیا۔ نفس پرستی کی (مزے اڑانے میں پڑ گئے) پھر وہ اپنی بے راہی کی سزا اٹھائیں گے۔

ذرا موجودہ زمانہ پر غور کرو۔ یہ آیت من وعن آج کل کے لوگوں پر صادق آرہی ہے یا نہیں؟ نماز کدھر ہے؟ کونسی خواہش نفس ہے جو پوری نہیں ہو رہی ہے۔ بے پردگی اپنے لوزم کے ساتھ ہے۔ شربت سرور آدمی کو بے تکلف بنا رہا ہے۔ دشمنان دین کی خوشامد مسلم غیر مسلم میں کوئی معاملہ پڑ جائے تو غیر مسلم کی طرف داری، کیونکہ مسلم، ان اسلامی نام رکھنے والوں کے پاس شریر اور غنڈے سمجھے جاتے ہیں۔ ہمیشہ غیر مسلموں کی تائید۔ اور یہ سمجھا جاتا ہے کہ یہ بڑی رواداری ہے۔ مسلم کو

سزا دینا اور غیر مسلموں کو چھوڑ دینا ان کے دل کی کشادگی کی علامت خیال کی جاتی ہے۔ مگر غیر مسلم کیا کرتے ہیں اور کیا سمجھ رہے ہیں؟ یہ غیر مسلح مردوں کو، عورتوں کو اور بچوں کو، بڈھوں کو، بیماروں کو تہ تیغ کرتے ہیں۔ رحم اسی کو سمجھتے ہیں کہ مسلموں کو نیست و نابود کر دیں۔ خیر! اب بھی خدا کی رحمت کا دروازہ کھلا ہوا ہے۔

## الْأَمْنُ تَابٌ وَآمَنَ وَعَمِلَ صَالِحًا فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ شَيْئًا ۝

الْأَمْنُ تَابٌ؛ مگر جو توبہ کرے۔ وَآمَنَ؛ اور ایمان لائے۔ وَعَمِلَ صَالِحًا؛ اور اچھے کام کرے، اور مناسب کام کرے۔ فَأُولَٰئِكَ يَدْخُلُونَ الْجَنَّةَ؛ پس یہی لوگ جنت میں داخل ہوں گے اور آرام میں رہیں گے۔ وَلَا يُظْلَمُونَ شَيْئًا؛ اور ان پر کچھ بھی ظلم نہ ہوگا، اور ان کا حق ان کو دیا جائے گا۔

ترجمہ:- مگر جس نے توبہ کی اور ایمان لایا اور نیک کام کیا، پس یہی لوگ جنت میں داخل ہوں گے اور ان پر کسی قسم کا ظلم نہ کیا جائے گا۔

## جَنَّتِ عَدْنُ الْاَلْتِي وَعَدَّ الرَّحْمٰنُ عِبَادَهُ بِالْغَيْبِ اِنَّهٗ كَانَ وَعْدُهُ مَاتِيًا ۝

وہ کیسی جنتوں میں داخل ہوں گے۔ جَنَّتِ عَدْنُ؛ ہمیشہ رہنے اور بسنے کے باغوں میں۔ الْاَلْتِي وَعَدَّ الرَّحْمٰنُ؛ جس کا خدائے رحمن نے وعدہ فرمایا تھا۔ عِبَادَهُ بِالْغَيْبِ؛ اپنے بندوں سے غائبانہ طریقے سے، بن دیکھے۔ اِنَّهٗ كَانَ وَعْدُهُ مَاتِيًا؛ بے شک اس کا وعدہ ضرور پہنچے گا، لوگ اس کے وعدے کو پہنچیں گے۔ اَتِي يَاتِي اِتْيَانًا؛ آنا۔ اِتٍ؛ آنے والا۔ مَاتِيًا؛ جس کے پاس آئے۔

ترجمہ:- وہ ہمیشہ رہنے بسنے کی جنتیں ہیں جن کا وعدہ اللہ رحمن نے اپنے بندوں کو ان کے بے دیکھے فرمایا تھا۔ بے شک اس کا وعدہ تو ہو کر رہے گا۔

## لَا يَسْمَعُونَ فِيهَا لَغْوًا اِلَّا سَلَامًا ۝ وَلَهُمْ رِزْقُهُمْ فِيهَا بُكْرَةٌ وَعِشْيًا ۝

ان جنتوں میں کیا کیا ہوگا؟ لَا يَسْمَعُونَ فِيهَا؛ جنت میں نہ سنیں گے۔ لَغْوًا؛ بے کار اور لغو بات کو۔ اِلَّا سَلَامًا؛ صرف وہاں ایک دوسرے کو سلام کریں گے۔ وَلَهُمْ رِزْقُهُمْ فِيهَا؛ اور ان کو ان کا رزق جنت میں ملے گا۔ بُكْرَةٌ وَعِشْيًا؛ صبح و شام۔

ترجمہ:- اس میں (جنت میں) کوئی لغو بات (جنتی) نہ سنیں گے۔ صرف (ایک دوسرے کو) سلام (کہیں گے) اور اس میں صبح و شام ان کو ان کا رزق ملا کرے گا۔

## تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝

تِلْكَ الْجَنَّةُ ؛ یہ وہ جنت ہے۔ اَلَّتِي نُورِثُ مِنْ عِبَادِنَا ؛ جس کا وارث اور مالک بنادیں گے ہم اپنے بندوں کو، اپنے بندوں میں سے۔ مَنْ كَانَ تَقِيًّا ؛ ان لوگوں کو جو متقی، خدا ترس اور پرہیزگار ہوں گے۔  
ترجمہ :- ہم اپنے بندوں میں سے متقی اور پرہیزگاروں کو ان جنتوں کا وارث و مالک بنادیں گے۔

## وَمَا نَنْزِلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا

## وَمَا بَيْنَ ذَلِكَ وَمَا كَانَ رَبُّكَ نَسِيًّا ۝

فرشتے کیا کہیں گے؟ وَمَا نَنْزِلُ ؛ اور ہم نہیں اُترتے، تنزل اور نزول نہیں کرتے۔ إِلَّا بِأَمْرِ رَبِّكَ ؛ مگر تمہارے رب کے حکم سے۔ لَهُ مَا بَيْنَ أَيْدِينَا وَمَا خَلْفَنَا ؛ اسی کا ہے جو ہمارے سامنے ہے یا پیچھے ہے۔ وَمَا بَيْنَ ذَلِكَ ؛ اور ان دونوں کے بیچ میں جو کچھ ہے اُسی کا ہے۔ وَمَا كَانَ رَبُّكَ نَسِيًّا ؛ اور تمہارا رب کبھی بھولنے والا نہیں۔ اسے ہرگز نسیان نہیں ہوتا۔

ترجمہ :- اور ہم تمہارے رب کے حکم سے ہی نازل ہوتے ہیں۔ آگے اور پیچھے اور ان دونوں کے درمیان جو کچھ ہے سب خدا کا ہے۔ اور تمہارا خدا کسی کو فراموش کرتا ہے نہ بھولتا ہے۔

## رَبُّ السَّمَوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا ۝

خدائے تعالیٰ کسی چیز کو کیسے بھولے گا؟ رَبُّ السَّمَوَاتِ وَالْأَرْضِ وَمَا بَيْنَهُمَا ؛ (جب کہ وہ) آسمانوں اور زمین اور ان دونوں کے درمیان جو کچھ ہے سب کا رب ہے، پروردگار ہے، ہر شے میں سے اس کی شانِ ربوبیت نمایاں ہے۔ فَاعْبُدْهُ ؛ لہذا تم اس کی عبادت کرو، بندگی کرو۔ وَاصْطَبِرْ لِعِبَادَتِهِ ؛ اور اس کی بندگی پر صبر و استقلال اختیار کرو۔ تمام کام پابندی سے کرو۔ مداومت میں برکت ہے۔ کسی چیز کی ابتدا کرنا آسان ہے۔ اس پر دوام اور قیام مشکل ہے۔ هَلْ تَعْلَمُ لَهُ سَمِيًّا ؛ کیا تم اس کا ہم نام، اس کی طرح رب کسی اور کو بھی پاتے ہو۔ کوئی اس کا ہم نام بھی ہے؟

ترجمہ :- وہ آسمانوں اور زمین اور ان کے درمیان جو کچھ ہے سب کا رب ہے۔ لہذا اسی کی عبادت کرو اور اس کی عبادت پر صبر کرو۔ کیا کوئی اس کی طرح رب بھی ہے، کوئی اس کا ہم نام بھی ہے؟

اللَّهُ جَلَّ جَلَالُهُ وَعَمَّ نَوَالُهُ

## وَيَقُولُ الْإِنْسَانُ إِذَا مَاتَ لَسَوْفَ أَخْرَجُ حَيًّا ۝

وَيَقُولُ الْإِنْسَانُ ؛ اور آدمی کہتا ہے ( جو حشر کا قائل نہیں ) - إِذَا مَاتَ ؛ کیا جب میں مر جاؤں گا ، موت بھی آجائے گی - لَسَوْفَ أَخْرَجُ ؛ تو پھر نکالا جاؤں گا - حَيًّا ؛ زندہ ہو کر -

ترجمہ :- اور آدمی کہتا ہے کیا جب میں مر جاؤں گا تو پھر قبر سے زندہ ہو کر نکالا جاؤں گا ؟

## أَوْلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكُ شَيْئًا ۝

أَوْلَا يَذْكُرُ الْإِنْسَانُ ؛ کیا انسان اس بات کو یاد نہیں رکھتا - أَنَّا خَلَقْنَاهُ ؛ کہ ہم نے اس کو پیدا کیا تھا ، خلق کیا تھا - مِنْ قَبْلُ ؛ اس سے پہلے - وَلَمْ يَكُ شَيْئًا ؛ اور وہ کچھ بھی تو نہ تھا - جس نے نیست سے ہست کیا ہے ، کیا وہ مرنے کے بعد پھر زندہ نہیں کر سکتا ؟

ترجمہ :- کیا انسان اس بات کو یاد نہیں رکھتا کہ ہم نے اس کو اس سے پہلے پیدا کیا تھا اور وہ کچھ بھی نہ تھا -

## فَوَرَبِّكَ لَنَحْشُرَنَّهُمْ وَالشَّيَاطِينَ ثُمَّ لَنُحْضِرَنَّهُمْ حَوْلَ جَهَنَّمَ جِثِيًّا ۝

فَوَرَبِّكَ ؛ (اے حبیبِ کریم!) پھر تمہارے رب کی قسم - لَنَحْشُرَنَّهُمْ وَالشَّيَاطِينَ ؛ ہم ضرور ان کا حشر کریں گے شیاطین کے ساتھ - ان کا حشر بھی کریں گے اور شیاطین کا بھی - ثُمَّ لَنُحْضِرَنَّهُمْ ؛ پھر ان سب کو ہم ضرور حاضر کریں گے ، پیش کریں گے ، سامنے لائیں گے - حَوْلَ جَهَنَّمَ ؛ جہنم کے اطراف ، اس کے حوالی میں ، اس کے گرداگرد ، اس کے اطراف - جِثِيًّا ؛ گھٹنوں کے بل گرے ہوئے ، اوندھے پڑے ہوئے -

ترجمہ :- پھر تمہارے رب کی قسم ! ہم ضرور ان کا شیاطین کے ساتھ حشر کریں گے - پھر ہم ضرور ان کو جہنم کے پاس حاضر کریں گے اور وہ اوندھے پڑے ہوئے ہوں گے -

## ثُمَّ لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى الرَّحْمَنِ عِتِيًّا ۝

ثُمَّ لَنَنْزِعَنَّ ؛ پھر ہم ضرور نکالیں گے - نَزَعٌ - جان کنی - نِزَاعٌ مُنَازَعَةٌ - جھگڑا - مِنْ كُلِّ شِيعَةٍ ؛ ہر جماعت میں سے - أَيُّهُمْ ؛ ان میں کون ہے - أَشَدُّ عَلَى الرَّحْمَنِ ؛ خدائے رحمن پر سخت تر - عِتِيًّا ؛ سرکشی میں ، اکڑنوں میں -

ترجمہ : پھر ہم ہر جماعت میں سے ان لوگوں کو جدا کر لیں گے جو خدائے رحمن سے سرکشی میں سخت تر تھے -

## ثُمَّ لَنَعْنُ أَعْلَمُ بِالَّذِينَ هُمْ أَوْلَىٰ بِهَا صِلِيًّا ۝

صاحبو! خدا تو اپنی رحمت کی شان دکھائے اور بندہ اس کے مقابل سرکشی دکھائے۔ اس کا نتیجہ کیا ہوگا؟ ثُمَّ لَنَحْنُ؛ پھر ضرور ہم۔ اَعْلَمُ؛ خوب جانتے ہیں۔ بِالَّذِينَ؛ ان لوگوں کو۔ هُمْ اَوْلَىٰ بِهَا؛ جو اس دوزخ کے زیادہ مستحق ہیں، اولیٰ ہیں، زیادہ قابل ہیں۔ صِلِيًّا؛ داخل ہونے کے لئے۔ صَلَىٰ۔ يَصَلِي۔ آگ میں داخل ہونا۔ [سَيَصَلِي نَارًا؛ عنقریب آگ میں داخل ہوگا (سورہ لہب)۔]

ترجمہ:- پھر ہم ان لوگوں کو یقیناً خوب جانتے ہیں جو دوزخ میں داخل ہونے کے لئے زیادہ مستحق ہیں۔

## وَإِنْ مِنْكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَّقْضِيًّا ۗ

وَإِنْ مِنْكُمْ؛ اور تم میں کوئی نہیں ہے۔ إِلَّا وَارِدُهَا؛ مگر یہ کہ دوزخ میں اس کو جانا ہوگا، اس کا دوزخ میں ورود ہوگا۔ كَانَ عَلَىٰ رَبِّكَ؛ یہ تمہارے رب پر ہے۔ حَتْمًا مَّقْضِيًّا؛ ضروری، فیصل شدہ، لازم، مقرر۔ قضا و قدر اس پر جاری ہو چکے ہیں۔ یہ امر فیصل شدہ ہے۔ قَاضِي۔ فیصلہ کرنے والا۔ مَقْضِي۔ فیصل شدہ۔ قَضا۔ مقرر کرنا۔ جس بات کا علم الہی میں فیصلہ ہو چکا ہے۔

ترجمہ:- اور تم میں سے ضرور ہر ایک دوزخ میں جائے گا۔ یہ تمہارے رب کے پاس ضروری اور فیصل شدہ ہے۔

## ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثِيًّا ۗ

ثُمَّ نُنَجِّي؛ پھر ہم نجات دیں گے، نکال لیں گے، بچالیں گے۔ الَّذِينَ اتَّقَوْا؛ ان لوگوں کو جو خدا ترس ہیں، متقی ہیں۔ وَنَذَرُ الظَّالِمِينَ؛ اور چھوڑ دیں گے ظالموں کو، گنہگاروں کو۔ فِيهَا؛ اس دوزخ میں۔ جِثِيًّا؛ گھٹنوں کے بل گرے ہوئے، اوندھے پڑے ہوئے۔

ترجمہ:- پھر ہم متقیوں کو نجات دیں گے اور ظالموں کو اس میں گھٹنوں کے بل پڑے ہوئے چھوڑ دیں گے۔

## وَإِذَا تُلِيٰ عَلَيْهِمُ آيَاتُنَا بِآيَاتِنَا قَالُوا الَّذِينَ كَفَرُوا الَّذِينَ آمَنُوا أَيْ الْفَرِيقَيْنِ

### خَيْرٌ مَّقَامًا وَأَحْسَنُ نَدِيًّا ۗ

وَإِذَا تُلِيٰ عَلَيْهِمُ عَلَيْهِمْ؛ اور جب ان پر تلاوت کی جاتی ہیں، پڑھی جاتی ہیں۔ آيَاتُنَا؛ ہماری آیتیں، ہماری نشانیاں۔ بِبَيِّنَاتٍ؛ بحالیکہ وہ واضح، بین اور ظاہر، کھلی کھلی ہیں۔ قَالُوا الَّذِينَ كَفَرُوا؛ تو کافر کہتے ہیں۔ لِلَّذِينَ آمَنُوا؛ ایمانداروں سے۔ أَيْ الْفَرِيقَيْنِ؛ تم میں اور ہم میں سے، ان دو گروہوں میں سے کون؟ خَيْرٌ مَّقَامًا؛ مقام کے لحاظ سے اچھے ہیں،

کس کا مقام بہتر ہے۔ وَأَخْسَنُ نَدِيًّا؛ اور مجلس کے لحاظ سے بہتر۔ ہمارے مکان عالی شان ہیں، فرش و فرنیچر سے آراستہ ہیں۔ اپنے دوستوں کے ساتھ صوفوں پر بیٹھے ہیں، شربت سرور کے دور ہو رہے ہیں اور ایک تم ہو کہ بوریے پر بیٹھے ہوئے ہو۔ شطرنجی بھی برابر نہیں۔ گھر اور جھونپڑی ہے کہ ٹپک رہی ہے۔ اچھا؟

ترجمہ :- اور جب ان کو ہماری واضح آیتیں سنائی جاتی ہیں تو منکرین، ایمانداروں سے کہتے ہیں تمہاری جگہ اچھی ہے یا ہماری؟ تمہاری مجلس یا محفلیں اچھی ہیں یا ہماری؟ ان دونوں فریق میں سے کون بہتر ہے؟

## وَكَمْ أَهْلَكْنَا قَبْلَهُمْ مِنْ قَرْنٍ هُمْ أَحْسَنُ أَثَاثًا وَرِيًّا ۝

ذرا چشمِ عبرت کھولو۔ کچھ ماضی کی بھی خبر ہے؟ وَكَمْ أَهْلَكْنَا؛ اور ہم نے کتنوں کو ہلاک کر دیا، تہ خاک کر دیا، برباد کر دیا۔ قَبْلَهُمْ؛ ان سے پہلے۔ مِنْ قَرْنٍ؛ طبقے کے طبقے، گروہ ہا گروہ۔ قَرْنٌ؛ ایک زمانہ کے لوگ۔ قَرِينٌ۔ ساتھی۔ قِرَانٌ۔ ملنا۔ قَرْنٌ۔ سینگ۔ قَرِينَةٌ۔ مابعد کا ماقبل سے ربط۔ هُمْ أَحْسَنُ أَثَاثًا؛ کہ وہ بہتر مال و اسباب والے تھے، بلحاظ سامان کے اچھے تھے۔ وَرِيًّا؛ اور ان کے گھر کا سامان بھی اچھا تھا۔ آرائش اور نمود بھی اچھی تھی۔ رَاى يَرى رُؤْيَةً۔ دیکھنا۔ رَأْيًا۔ رُؤْيًا۔ خواب دیکھنا۔ رِيًّا؛ نمائش و نمود۔ رَاى رَكْنَا۔

ترجمہ :- اور ہم نے ان سے پہلے کتنے طبقوں کو ہلاک کر دیا ہے جن کی آرائش، زیبائش، گھر کا سامان اور ہر قسم کی نمود اچھی تھی (تم کو ٹھکانے لگانا کیا مشکل ہے)۔

## قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا حَتَّىٰ إِذَا رَأَوْا مَا يُوعَدُونَ

## إِمَّا الْعَذَابَ وَإِمَّا السَّاعَةَ فَسَيَعْلَمُونَ مَنْ هُوَ شَرُّ مَكَانًا وَأَضْعَفُ جُنْدًا ۝

قُلْ؛ پیغمبر تم کہو۔ مَنْ كَانَ فِي الضَّلَالَةِ؛ جو گمراہی و ضلالت میں گرفتار ہے۔ فَلْيَمْدُدْ لَهُ الرَّحْمَنُ مَدًّا؛ تو خدائے رحمن اس کو خوب ڈھیل دے۔ اس کی مدد پر مدد ہو۔ اس کو بڑھایا چلا جائے، اس کی سرکشی میں کھینچتا چلا جائے۔ مَدَادٌ۔ سیاہی جس سے لکھتے چلے جاتے ہیں۔ حَتَّىٰ إِذَا رَأَوْا؛ یہاں تک کہ جب وہ دیکھ لیں۔ مَا يُوعَدُونَ؛ جس کا ان کو وعدہ کیا گیا ہے۔ وہ کیا ہے؟ إِمَّا الْعَذَابَ وَإِمَّا السَّاعَةَ؛ یا تو یہیں سزا یا قیامت میں۔ فَسَيَعْلَمُونَ؛ پھر ان کو معلوم ہوگا۔ مَنْ هُوَ شَرُّ مَكَانًا؛ کس کا مقام بدتر ہے؟ کس کا مکان برا ہے؟ کس کا درجہ کمتر ہے۔ وَأَضْعَفُ جُنْدًا؛ اور کس کا لشکر اور کس کے یار و مددگار ضعیف تر ہیں۔

ترجمہ :- (پیغمبر!) تم کہو، جو لوگ گمراہی اور ضلالت میں پڑے ہوئے ہیں ان کو خدا اور بڑھائے۔ یہاں تک کہ جب اس چیز کو دیکھ لیں جس کا ان سے وعدہ کیا گیا ہے۔ یا تو (یہیں) سزا اور عذاب یا قیامت میں۔ پھر اس وقت ان کو معلوم ہو جائے گا کہ کس کا مکان اور مقام بُرا ہے اور کس کا لشکر اور یار و مددگار ضعیف اور بے کار ہیں۔

## وَيَزِيدُ اللَّهُ الَّذِينَ اهْتَدَوْا هُدًى وَالْبَقِيَّةُ الصَّالِحَةُ خَيْرٌ عِنْدَ رَبِّكَ ثَوَابًا وَخَيْرٌ مَرَدًّا ۝۶۱

وَيَزِيدُ اللَّهُ؛ اور اللہ زیادہ کرتا ہے، بڑھاتا ہے۔ اَلَّذِينَ اهْتَدَوْا؛ ان لوگوں کو جو ہدایت پر ہیں، راہِ راست پر ہیں۔ هُدًى؛ ہدایت۔ وَالْبَقِيَّةُ الصَّالِحَةُ؛ اور رہنے والی نیکیاں۔ وہ نیک کام جن کا اثر ہمیشہ باقی رہے گا۔ خَيْرٌ عِنْدَ رَبِّكَ؛ تمہارے رب کے پاس بہتر ہے۔ ثَوَابًا؛ بلحاظ ثواب اور اجر کے۔ وَخَيْرٌ مَرَدًّا؛ اور بہتر ہے باعتبار انجام اور مرجع کے، واپس ہونے کے مقام کے لحاظ سے۔ رَدًّا۔ واپس ہونا۔ مَرَدًّا۔ واپسی کا مقام و وقت۔ اسمِ ظرف ہے۔

ترجمہ :- اور اللہ ان لوگوں کو جو ہدایت پر ہیں ان کی ہدایت میں اور زیادتی کرتا ہے۔ اور جو نیک کام باقی رہنے والے ہیں تمہارے رب کے پاس ان کا ثواب اچھا ہے اور ان کے واپس جانے کا مقام اچھا ہے۔

## اَفْرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا ۝۶۲

اَفْرَأَيْتَ؛ بھلا کیا تو نے دیکھا۔ اَلَّذِي كَفَرَ؛ اس شخص کو جس نے انکار کیا، نہ مانا۔ بِآيَاتِنَا؛ ہماری آیتوں اور نشانیوں کو۔ وَقَالَ؛ اور اس نے کہا۔ لَأُوتِيَنَّ مَالًا وَوَلَدًا؛ مجھے ضرور مال اور اولاد دی جائے گی، میں مال اور فرزند سے سرفراز کیا جاؤں گا۔

ترجمہ :- کیا تم نے اس شخص کو دیکھا جو ہماری آیتوں سے انکار کرتا ہے اور یہ بھی کہتا ہے کہ مجھے مال بھی ملے گا اور اولاد بھی۔

مستقبل تو ہمیشہ تاریکی میں رہتا ہے۔

## اَطَّلَعَ الْغَيْبِ اِمْرًا تَخَذَ عِنْدَ الرَّحْمَنِ عَهْدًا ۝۶۳

اَطَّلَعَ الْغَيْبِ؛ کیا اس کو غیب کی باتوں کی اطلاع ہوئی ہے۔ اَطَّلَعَ اصل میں اِطَّلَعَ تھا۔ اِمْرًا تَخَذَ؛ یا اس نے لے لیا ہے؟ عِنْدَ الرَّحْمَنِ؛ خدا کے پاس۔ عَهْدًا؛ عہد کو۔

ترجمہ :- کیا اس کو غیب کی اطلاع ہوگئی ہے؟ یا اس نے خدائے رحمن سے کوئی عہد لیا ہے؟ (کوئی معاہدہ کر لیا ہے؟)۔

### كَلَّا سَنَكْتُبُ مَا يَقُولُ وَنَمُدُّ لَهُ مِنَ الْعَذَابِ مَدًّا ۙ

کَلَّا؛ ہرگز نہیں۔ یعنی اس نے خدا سے کوئی معاہدہ نہیں کیا، کوئی عہد نہیں لیا۔ سَنَكْتُبُ مَا يَقُولُ؛ ہم لکھ رکھیں گے جو کچھ وہ کہتا ہے، اس کے اعمال نامہ میں، لوح محفوظ میں ہم سب لکھ رکھیں گے۔ وَنَمُدُّ لَهُ مِنَ الْعَذَابِ مَدًّا؛ اور اس کے لئے عذاب پر عذاب بڑھائیں گے۔

ترجمہ :- ہرگز نہیں۔ وہ جو کچھ کہہ رہا ہے ہم اس کو لکھ رکھیں گے اور اس کے لئے عذاب پر عذاب بڑھائیں گے۔

### وَنَرِيْهُ مَا يَقُوْلُ وَيَاْتِيْنَا فَرْدًا ۙ

وَنَرِيْهُ مَا يَقُوْلُ؛ اور ہم مالک ہو جائیں گے اور اس سے چھین لیں گے مال و اولاد کا جو کچھ وہ ذکر کرتا ہے سب ہمارے قبضہ میں رہے گا۔ وَيَاْتِيْنَا فَرْدًا؛ اور ہمارے پاس آئے گا تو وہ تنہا آئے گا فرد واحد آئے گا۔

ترجمہ :- یہ جو کچھ کہتا ہے ہم اس سے نکال لیں گے اور ہم ہی وارث رہیں گے اور وہ آئے گا تو ہمارے پاس تنہا آئے گا۔

### وَاتَّخِذُوا مِنْ دُوْنِ اللّٰهِ اِلٰهَةً لِّيَكُوْنُوْا لَهُمْ عِزًّا ۙ

وَاتَّخِذُوا مِنْ دُوْنِ اللّٰهِ؛ اور انھوں نے بنا لیا ہے خدا کو چھوڑ کر۔ اِلٰهَةً؛ معبود۔ لِّيَكُوْنُوْا لَهُمْ عِزًّا؛ کہ ان کے لئے باعث عزت ہوں۔

ترجمہ :- اور انھوں نے خدا کو چھوڑ کر دوسروں کو معبود بنا لیا کہ ان کے لئے باعث عزت ہوں۔

### كَلَّا سَيَكْفُرُوْنَ بِعِبَادَتِهِمْ وَيَكُوْنُوْنَ عَلَيْهِمْ ضِدًّا ۙ

کَلَّا؛ ہرگز نہیں۔ اس وقت تو غیر خدا کی پوجا کرتے ہیں مگر کل۔ سَيَكْفُرُوْنَ بِعِبَادَتِهِمْ؛ ان کی عبادت سے انکار کریں گے۔ وَيَكُوْنُوْنَ عَلَيْهِمْ ضِدًّا؛ اور ہو جائیں گے ان کے مخالف۔

ترجمہ :- ہرگز نہیں۔ (اس وقت تو غیر خدا کی پوجا کرتے ہیں مگر کل) ان کی عبادت سے انکار کریں گے اور ان کے مخالف ہو جائیں گے۔

## الْم تَرَانَا أَرْسَلْنَا الشَّيْطَانَ عَلَى الْكَافِرِينَ تَوْزُهُمْ أَزًّا ۝

الْم تَرَ ؛ کیا تم نے نہیں دیکھا۔ اِنَّا أَرْسَلْنَا ؛ کہ ہم نے بھیجا، چھوڑ رکھا۔ الشَّيْطَانَ ؛ شیاطین کو۔ عَلَى الْكَافِرِينَ ؛ کافروں پر۔ تَوْزُهُمْ أَزًّا ؛ کہ ان کو ابھارتے ہیں، برا بیختہ کرتے ہیں، ان کو ہلاتے ہیں۔  
ترجمہ :- کیا تمہیں معلوم نہیں کہ ہم نے شیاطین کو کافروں پر چھوڑ رکھا ہے کہ ان کو خوب ابھارتے اور اچھالتے ہیں۔

## فَلَا تَعْجَلْ عَلَيْهِمْ إِنَّمَا نَعُدُّ لَهُمْ عَدًّا ۝

فَلَا تَعْجَلْ عَلَيْهِمْ ؛ پھر تم ان کے خلاف جلدی نہ کرو۔ إِنَّمَا نَعُدُّ لَهُمْ عَدًّا ؛ ہم تو ان کی خطاؤں کو، ان کی غلطیوں کو شمار کر رہے ہیں، گن گن کر رکھا ہے۔  
ترجمہ :- پھر تم ان کی مخالفت میں (ان کی سزا میں) جلدی نہ کرو۔ ہم ان کی تمام باتیں گن رہے ہیں (شمار کر رہے ہیں)۔

## يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا ۝

يَوْمَ نَحْشُرُ ؛ (اس دن کو یاد رکھو) جس دن ہم جمع کریں گے۔ الْمُتَّقِينَ ؛ خدا ترسوں کو، پرہیزگاروں کو۔  
إِلَى الرَّحْمَنِ ؛ خدائے رحمن کی طرف۔ وَفْدًا ؛ بطور مہمان۔  
ترجمہ :- اس دن ہم متقیوں کو خدا کی طرف مہمان بنا کر بھیج دیں گے (جمع کریں گے)۔

## وَنَسُوقُ الْمُجْرِمِينَ إِلَى جَهَنَّمَ وَرِدًّا ۝

وَنَسُوقُ ؛ اور ہم ہانکیں گے۔ سَائِقٌ ؛ ہانکنے والا۔ سَوْقٌ کَلَامٌ ۔ ما قبل کی عبارت سے ربط۔ الْمُجْرِمِينَ ؛ مجرموں کو۔ إِلَى جَهَنَّمَ ؛ دوزخ کی طرف۔ وَرِدًّا ؛ پیاسے۔ وَارِدٌ ۔ پانی پر آنے والا۔ مَوْرِدٌ ۔ مَن گھٹ۔ وَرُودٌ ۔ آنا۔  
ترجمہ :- اور ہم مجرموں کو جہنم کی طرف تشنہ لب ہانکیں گے (ان کو پانی تک نہ ملے گا)۔

## لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا ۝

لَا يَمْلِكُونَ الشَّفَاعَةَ ؛ وہ شفاعت کے مالک نہ ہوں گے، ان کو شفاعت کرنے کا اختیار نہ ہوگا۔ إِلَّا مَنِ اتَّخَذَ ؛ مگر جس نے لیا ہے۔ عِنْدَ الرَّحْمَنِ ؛ خدائے رحمن کے پاس۔ عَهْدًا ؛ عہد، قرار، اجازت۔

ترجمہ:- ان کے ہاتھ میں سفارش کرنا نہیں ہے، مگر جس نے خدا کے پاس سے اجازت حاصل کر لی ہے۔

## وَقَالُوا اتَّخَذَ الرَّحْمَنُ وَلَدًا ۗ

وَقَالُوا؛ اور بعض غیر مسلم کہتے ہیں۔ اتَّخَذَ الرَّحْمَنُ؛ خدائے رحمن رکھتا ہے۔ وَلَدًا؛ کوئی بیٹا۔ کوئی عیسیٰ علیہ السلام کو خدا کا بیٹا اور بعض، فرشتوں کو خدا کی بیٹیاں کہتے ہیں۔ ان کو بچہ کے معنی بھی معلوم ہیں؟ خاوند جو رو کے ملنے سے جو پیدا ہوتا ہے اس کو بچہ کہتے ہیں۔ خدا کو کسی کی حاجت کیا ہے؟ آدمی بچہ کی آرزو اس لئے کرتا ہے کہ اس کو اپنی چلتی پھرتی تصویر سمجھتا ہے، اس کو اپنے بقائے نام کا ذریعہ جانتا ہے، بڑھاپے میں کام آتا ہے، مرنے کے بعد بچہ باقی رہتا ہے، اس کے وجود کو اپنی وجود سمجھتا ہے۔ خدا تو اس کو پیدا کرنا چاہتا ہے ایک لفظ ”کُنْ“ سے پیدا کر دیتا ہے۔ اس کو کسی کی حاجت نہیں۔ وہ کبھی بوڑھا نہ ہوگا۔ سب مرجائیں گے اور وہ باقی رہے گا۔ باپ بیٹے میں کچھ تو مناسبت ہونی چاہیے۔ وجود بالذات اور وجود بالعرض میں کیا مناسبت ہے۔ البتہ ایک لفظ وجود تو مشترک ہے۔

ترجمہ:- اور یہ لوگ کہتے ہیں کہ خدائے رحمن بیٹا رکھتا ہے۔

## لَقَدْ جِئْتُمْ شَيْئًا إِذَا ۗ

لَقَدْ جِئْتُمْ؛ تم یقیناً پہنچے ہو، تم آگئے ہو۔ شَيْئًا إِذَا؛ ایک بھاری بات میں۔

ترجمہ:- یقیناً تم نے بڑی بات کہی۔

## تَكَادُ السَّمَاوَاتُ يَتَفَطَّرْنَ مِنْهُ وَتَنْشِقُ الْأَرْضُ وَتَخِرُّ الْجِبَالُ هَدًّا ۗ

یہ ایسی بڑی اور بھاری بات ہے کہ تَكَادُ السَّمَاوَاتُ؛ قریب ہے کہ آسمان۔ يَتَفَطَّرْنَ مِنْهُ؛ اس سے پھٹ پڑیں۔ فَطُورًا؛ ناشتہ۔ افطار۔ روزہ کھولنا۔ صَدَقَ فِطْرًا؛ جن لوگوں نے رمضان میں روزے رکھے ہیں ان کا مسکینوں کو عید منانے کے لئے غلہ سے مدد کرنا۔ فِطْرًا۔ انسان کی طبعی حالت۔ وَتَنْشِقُ الْأَرْضُ؛ اور زمین پھٹ جائے۔ وَتَخِرُّ الْجِبَالُ؛ اور پہاڑ گر پڑیں۔ هَدًّا؛ کانپ کر، ڈھ کر، پارہ پارہ ہو کر۔

ترجمہ:- اس (بڑی) بات سے قریب ہے کہ آسمان پھٹ جائیں اور زمین شق ہو جائے اور پہاڑ پارہ پارہ ہو کر گر جائیں۔

## أَنْ دَعَا لِلرَّحْمَنِ وَلَدًا ۗ

أَنْ دَعَا؛ کہ پکارتے ہیں، دعویٰ کرتے ہیں، نسبت کرتے ہیں۔ لِلرَّحْمَنِ وَلَدًا؛ خدائے رحمن کا بیٹا۔

ترجمہ:- اس بات سے کہ خدائے رحمن کی طرف بچہ کو منسوب کرتے ہیں۔

وَمَا يَنْبَغِي لِلرَّحْمَنِ أَنْ يَتَّخِذَ وَلَدًا ۗ

وَمَا يَنْبَغِي لِلرَّحْمَنِ؛ اور خدائے رحمن کے سزاوار نہیں ہے، اس کی شان کے لائق نہیں۔ اَنْ يَتَّخِذَ وَلَدًا؛ کہ اولاد رکھے۔  
ترجمہ:- اور خدا کی شان کے لائق نہیں کہ اولاد رکھے۔

إِنْ كُلُّ مَنْ فِي السَّمَوَاتِ وَالْأَرْضِ إِلَّا آتِي الرَّحْمَنِ عَبْدًا ۗ

إِنْ كُلُّ مَنْ فِي السَّمَوَاتِ وَالْأَرْضِ؛ آسمانوں اور زمین میں کوئی نہیں ہے۔ إِلَّا آتِي الرَّحْمَنِ؛ مگر خدائے رحمن کے پاس حاضر ہوتا ہے۔ عَبْدًا؛ بندہ بن کر۔

ترجمہ:- آسمانوں اور زمین میں جو جو ہیں وہ دربارِ الہی میں بندہ بن کر حاضر ہوتے ہیں۔

لَقَدْ أَحْصَاهُمْ وَعَدَّهُمْ عَدًّا ۗ

لَقَدْ أَحْصَاهُمْ؛ خدا نے یقیناً سب کا احاطہ کر لیا ہے، شمار کر لیا ہے۔ ابتدائی زمانہ میں تسبیحیں نہیں تھیں کنکریوں اور بیجوں سے شمار کرتے تھے۔ اب بھی بہت سے لوگ مولسری کے بیجوں سے شمار کرتے ہیں۔ وَعَدَّهُمْ عَدًّا؛ اور ان کو خوب گن لیا ہے۔  
ترجمہ:- اس نے (خدا نے) ضرور ان کا احاطہ بھی کر لیا ہے۔ اور ان کو گن بھی لیا ہے۔

وَكُلُّهُمْ آتِيهِ يَوْمَ الْقِيَامَةِ فَرْدًا ۗ

وَكُلُّهُمْ آتِيهِ؛ اور ان میں سے ہر ایک خدائے تعالیٰ کے پاس حاضر ہوگا۔ يَوْمَ الْقِيَامَةِ؛ قیامت کے دن۔ فَرْدًا؛ اکیلا، تنہا، قیامت میں نفسی نفسی کی پڑے گی۔

ترجمہ:- اور ان میں سے ہر ایک اس کے پاس (خدائے تعالیٰ کے پاس) حاضر ہوگا قیامت کے دن تنہا (نہ یار ہوگا نہ مددگار)۔

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ۗ

إِنَّ الَّذِينَ آمَنُوا؛ بے شک جو ایمان لائے۔ وَعَمِلُوا الصَّالِحَاتِ؛ اور اچھے کام کئے۔ اَعْمَالٍ صَالِحَةٍ كُنَّ۔ سَيَجْعَلُ لَهُمُ الرَّحْمَنُ؛ ان کو یقیناً اللہ عطا کرے گا۔ وُدًّا؛ محبت۔ اور وہ یا تو خدا کے محبت ہوں گے یا خدا کے محبوب۔ میرے پاس تو خدا خود اپنے عاشقوں اور محبوبوں کی محبت رکھتا ہے۔ بندے تو محبت کریں گے ہی۔ ابتداء بھی محبت پر انتہا بھی محبت پر۔ مگر محبت کے جلوے مختلف مقام میں، مختلف طریقہ پر ہوتے ہیں۔ ذراتِ عالم میں کششِ اتصال، زمین اور زمینات میں کشش

ثقل، مختلف مادوں میں کششِ کیمیائی، کراتِ عالم میں تجاذب، جانوروں میں موافقت، بچوں میں شوقِ بازی، جوانوں میں حسنِ پرستی، بوڑھوں میں شفقت، غرباء میں حسرت، اغنیاء میں حرصِ دولت، سپاہیوں میں شہامت، امراء میں جاہ و عزت، علماء میں وقار و متانت، بادشاہوں میں عظمت، اہلِ مذہب میں حمیت، اہلِ ملک میں عصیت، صالحین میں عبادت، سالکین میں توحیدِ عزیمت، واصلین میں بے خودی، کاملین میں بندگی۔

ترجمہ:- بے شک جو لوگ ایمان رکھتے ہیں اور عملِ صالح کرتے ہیں اللہ رحمن ان کو محبت عطا کرتا ہے۔

فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا ۝

فَإِنَّمَا يَسَّرْنَاهُ؛ پس ہم نے اس قرآن کو آسان کر دیا ہے، سہل کر دیا ہے۔ بِلِسَانِكَ؛ تمہاری زبان میں، یعنی عربی میں۔ لِتُبَشِّرَ بِهِ؛ تاکہ تم اس قرآن کے ذریعہ سے بشارت دو، خوش خبری دو۔ الْمُتَّقِينَ؛ خدا ترسوں کو، پرہیزگاروں کو، متقیوں کو۔ وَتُنذِرَ بِهِ؛ اور اس سے ڈراؤ۔ قَوْمًا لُدًّا؛ جھگڑالو لوگوں کو۔ لُدًّا۔ جھگڑا، کٹ جتی، سختی سے کسی بات پر اڑا رہنا۔  
ترجمہ:- پس ہم نے اس (قرآن) کو تمہاری زبان میں آسان کر دیا کہ متقیوں کو اس کے ذریعہ سے بشارت دو اور جھگڑالو (اور لڑاکو) لوگوں کو ڈراؤ۔

وَكَمْ أَهْلَكْنَا قَبْلَهُمْ مِنْ قَرْنٍ هَلْ تُحِسُّ مِنْهُمْ مِّنْ أَحَدٍ أَوْ تَسْمَعُ لَهُمْ رِكْزًا ۝

وَكَمْ أَهْلَكْنَا؛ اور ہم نے کتنوں کو ہلاک کر دیا۔ قَبْلَهُمْ؛ ان سے پہلے۔ مِنْ قَرْنٍ؛ طبقوں کے طبقے، قرنہا قرن۔ هَلْ تُحِسُّ مِنْهُمْ؛ کیا تم ان سے محسوس کرتے ہو۔ مِنْ أَحَدٍ۔ کسی میں سے۔ أَوْ تَسْمَعُ لَهُمْ رِكْزًا؛ یا سنتے ہو ان کی خفیف سی آواز کو، کھٹکے کو، بھنک کو۔

ترجمہ:- اور کتنے قرن در قرن ہیں (طبقے کے بعد طبقے ہیں) کہ ہم نے ان کو ان سے پہلے ہلاک کر دیا۔ کیا ان میں سے کوئی محسوس بھی ہو رہا ہے یا ان میں سے کسی کی خفیف سی بھی آواز سن رہے ہو۔

رُكْزًا ۝

سورہ طہ مکہ میں نازل ہوئی اور اس میں ایک سو پینتیس (۱۳۵) آیتیں اور آٹھ (۸) رکوع ہیں

بِسْمِ اللَّهِ الرَّحْمَنِ الرَّحِيمِ

طہ ۱ مَا أَنْزَلْنَا عَلَيْكَ الْقُرْآنَ لِتَشْقَى ۝

ظہ؛ اس کے معنی اللہ کو معلوم ہیں۔ مَا أَنْزَلْنَا عَلَيْكَ؛ ہم نے تم پر نہیں اتارا۔ الْقُرْآنَ؛ قرآن کو۔ لِتَشْقَى؛ کہ تم محنت میں پڑو۔ رنج اُٹھاؤ، تکلیفیں برداشت کرو۔  
ترجمہ:- ہم نے تم پر قرآن اس لئے نہیں اتارا کہ تم سختیاں کھینچو۔

## إِلَّا تَذَكَّرُ لَهُنَّ يَخْشَى ۝

إِلَّا تَذَكَّرُ؛ مگر نصیحت، یاد دہانی۔ لِمَنْ يَخْشَى؛ اس شخص کے لئے جو ڈرے، جو خدا ترس ہو۔  
ترجمہ:- مگر خدا ترسوں کی نصیحت کے لئے۔

## تَنْزِيلًا مِمَّنْ خَلَقَ الْأَرْضَ وَالسَّمَوَاتِ الْعُلَى ۝

تَنْزِيلًا؛ ہم نے اتارا ہے۔ أُنزِلَ مِمَّنْ مطلق ہے۔ مِمَّنْ؛ اس کی طرف سے جو۔ خَلَقَ الْأَرْضَ؛ زمین کو پیدا کیا۔ وَالسَّمَوَاتِ الْعُلَى؛ اور بلند آسمانوں کو۔  
ترجمہ:- اتارا گیا ہے اس (خدا) کی طرف سے جس نے زمین اور بلند آسمانوں کو پیدا کیا۔

## الرَّحْمَنُ عَلَى الْعَرْشِ اسْتَوَى ۝

الرَّحْمَنُ؛ رحمان، رحمت کی تجلی۔ عَلَى الْعَرْشِ؛ عرش پر۔ اسْتَوَى؛ چھائی ہوئی ہے۔ قائم ہے۔  
ترجمہ:- اللہ رحمن تخت حکومت پر قائم ہے۔

عربی میں عرش کا لفظ حکومت سے استعارہ ہوتا ہے۔ جیسے اُردو میں بھی کہتے ہیں کہ فلاں کی تخت نشینی ہوئی یعنی اس کی کلی حکومت ہے۔ فلاں کی کرسی نشینی ہوئی ہے یعنی جزوی حکومت ہے۔ عالم مثال والوں کو ایسے ہی نظر آتا ہے کہ ایک تجلی مثالی تخت پر جلوہ گر ہے۔ خدائے تعالیٰ عرش پر ہے یعنی اس کے لئے علو اور بلندی ثابت ہے۔ اس کی حکومت قائم ہے۔ عرش خود خدائے تعالیٰ کے دستِ قدرت میں ہے۔ کونسی جگہ ہے جہاں اس کی حکومت نہیں۔ عرش پر اس کی حکومت ہے، فرش پر اس کی حکومت ہے۔ یہ سب اللہ کی ملک ہے۔ عرش ان لوگوں کو کہتے ہیں جو خدا کو ہر جگہ نہیں سمجھتے بلکہ صرف عرش پر سمجھتے ہیں۔ استعارات کو نہ سمجھنے کی وجہ سے بڑی غلط فہمیاں ہو رہی ہیں۔

## لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَى ۝

لَهُ مَا فِي السَّمَوَاتِ؛ اسی کا ہے جو آسمانوں میں ہے، سب اس کی ملک ہے۔ وَمَا فِي الْأَرْضِ؛ اور جو زمین میں ہے۔ وَمَا بَيْنَهُمَا؛ اور جو آسمانوں اور زمین کے درمیان ہے۔ وَمَا تَحْتَ الثَّرَى؛ اور جو گیلی، نمناک، سیلی زمین کے

نیچے ہے۔ بہر حال سب اس کا ہے کیونکہ جان داروں کی اصل گیلی مٹی ہے۔

ترجمہ:- اسی کا ہے جو آسمانوں میں ہے اور جو زمین میں ہے اور جو ان دونوں کے درمیان ہے اور جو زیر زمین ہے۔

## وَإِنْ تَجَهَّرَ بِالْقَوْلِ فَإِنَّهُ يَعْلَمُ السِّرَّ وَأَخْفَى ۝

وَإِنْ تَجَهَّرَ بِالْقَوْلِ ؛ اور اگر تم کچھ پکار کر کہو (تو وہ اس سے چھپ نہیں سکتا) فَإِنَّهُ يَعْلَمُ السِّرَّ وَأَخْفَى ؛ وہ جانتا ہے پوشیدہ کو، چھپے ہوئے کو اور خفی تر کو۔

ترجمہ:- اور اگر تم کچھ پکار کر کہو تو وہ پوشیدہ اور اس سے خفی تر کو بھی جانتا ہے۔

## اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى ۝

اللَّهُ ؛ اللہ۔ لَا إِلَهَ إِلَّا هُوَ ؛ اس کے سوا کوئی معبود نہیں۔ لَهُ الْأَسْمَاءُ الْحُسْنَى ؛ اس کے اچھے اچھے اسماء ہیں۔  
ترجمہ:- اللہ۔ اس کے سوا کوئی معبود نہیں۔ اس کے اچھے اچھے نام ہیں۔

واضح ہو کہ صفت وہ غیر مستقل چیز ہے جو دوسرے میں ہو۔ اور ذات وہ چیز ہے جس کی صفت ہو، جو صفات سے موصوف ہو۔ اور اسم، ذات و صفت کے مجموعہ کو کہتے ہیں۔ مثلاً رَحْمٌ ایک صفت ہے اللہ ذات ہے۔ رَحْمَنُ اس کا اسم ہے یہ بات یاد رکھو کہ جس اسم کو بار بار پڑھیں گے اور تمہاری توجہ اس کی طرف ہوگی، اس اسم کے آثار خود تم میں پیدا ہوں گے۔ اسمائے الہی سے جو چیزیں پیدا ہوتی ہیں ان کو آثار کہتے ہیں۔ خدا کی ذات، خدا کی صفت، خدا کا اثر یعنی بندہ اور اس کے لوازم۔

یہ بھی یاد رکھو مناسب نام کی تکرار سے مقصد حاصل ہوتا ہے۔ مثلاً ایک شخص بھوکا ہے تو وہ یَا ذَرَّاقُ پڑھے۔ بیمار ہے تو یَا شَافِي، اولاد نہیں ہوتی تو یَا خَلَّاقُ، یَا فَعَّالُ یَا مُصَوِّرُ۔ لاکھ سوالا کھ بار پڑھنے کو زکوٰۃ کہتے ہیں۔ اس کا ماخذ مائتۃ ألف اُوَیْزِیْدُوْنَ ہے۔ لوازم بشری کو جس قدر چھوڑیں گے علویات سے مناسبت پیدا ہوگی اور عالم مثال سے جلد ربط پیدا ہو جائے گا۔ اب اپنے ایک اولوالعزم پیغمبر کا ذکر فرماتا ہے اور یہ بتاتا ہے کہ وہ عرش میں مقید نہیں۔ چاہتا ہے تو درخت پر اور پہاڑ پر بھی تجلی فرماتا ہے۔

## وَهَلْ أَتَاكَ حَدِيثُ مُوسَى ۝

وَهَلْ أَتَاكَ ؛ اور کیا تمہارے پاس آئی؟ حَدِيثُ مُوسَى ؛ موسیٰ کی خبر، ان کا قصہ، ان کا حال۔  
ترجمہ:- اور کیا تم کو موسیٰ کی بھی کچھ خبر پہنچی ہے؟

## إِذْ رَأَىٰ نَارًا فَقَالَ لِأَهْلِهِ امْكُثُوا

### إِنِّي أَنسْتُ نَارًا عَلَيَّ أَتِيكُمْ مِنْهَا بِقَبَسٍ أَوْ أَجْدُ عَلَى النَّارِ هُدًى ۝

إِذْ رَأَىٰ نَارًا؛ جب کہ موسیٰ نے آگ دیکھی۔ فَقَالَ لِأَهْلِهِ؛ پھر انہوں نے اپنی بیوی سے کہا، گھر والوں سے کہا۔ اہل کا لفظ بیوی کے لئے اصل ہے۔ امْكُثُوا؛ ذرا ٹھہرو۔ إِنِّي أَنسْتُ نَارًا؛ میں نے آگ دیکھی ہے۔ لَعَلِّي أَتِيكُمْ؛ شاید کہ میں تمہارے پاس لے آؤں۔ مِنْهَا بِقَبَسٍ؛ اس میں سے کچھ آگ کی ڈلی۔ شاید میں تمہارے پاس آگ لے آؤں اَوْ أَجْدُ؛ یا میں پاؤں۔ عَلَى النَّارِ هُدًى؛ آگ پر راستہ، پتہ۔

ترجمہ:- جب کہ انہوں نے (موسیٰ نے) آگ دیکھی، پھر اپنی بیوی سے کہا، ذرا ٹھہرو مجھے آگ نظر آتی ہے۔ شاید کہ میں تمہارے پاس اس میں سے آگ کی ایک ڈلی لے کر آؤں یا مجھے آگ کا پتہ مل جائے کہ وہ ہے کہاں۔

صاحبو! موسیٰ علیہ السلام کی بیوی کی زچگی ہوئی تھی۔ ٹھنڈا وقت تھا۔ سردی ہو رہی تھی۔ آگ لینے کا خیال دل میں بسا ہوا تھا۔ ان کا خیال ایک نقطہ پر جما ہوا تھا۔ اس لئے آگ نظر آئی۔ اور وہی محلِ تجلی بن گئی۔ جب آدمی کے خطرات بند ہو جاتے ہیں اور خیال ایک نقطہ پر قائم ہو جاتا ہے تو جو چیز دل میں بسی ہوئی ہے وہ فوراً مثالی صورت لے کر نظر آتی ہے۔ تمام ریاضت کرنے والوں کا یہی مقصد رہتا ہے کہ ایک نقطہ پر خیال قائم ہو جائے اور علویات منکشف ہو جائیں۔ موسیٰ علیہ السلام کا خیال ایک نقطہ پر قائم تھا۔ پیغمبر تو تھے ہی، خدا کا خیال بھی دل میں بسا ہوا تھا فوراً ان پر مثالی تجلی ہو گئی۔

## فَلَمَّا أَتَاهَا نُودِيَ يَمْؤَسَى ۝

فَلَمَّا أَتَاهَا؛ پھر جب موسیٰ اس آگ کے پاس پہنچے۔ نُودِيَ؛ ندا دی گئی، پکارا گیا۔ يَمْؤَسَى؛ اے موسیٰ۔

ترجمہ:- پھر جب وہ آگ کے پاس پہنچے تو ندا دی گئی: اوموسیٰ!

### إِنِّي أَنَارُكَ فَأَخْلَعُ نَعْلَيْكَ إِنَّكَ بِالْوَادِ الْمُقَدَّسِ طُوًى ۝

إِنِّي أَنَارُكَ؛ میں تو تمہارا رب ہوں۔ فَأَخْلَعُ نَعْلَيْكَ؛ اپنی دونوں جوتیاں نکال ڈالو۔ إِنَّكَ بِالْوَادِ الْمُقَدَّسِ طُوًى؛ بے شک تم طویٰ کی مقدس وادی میں ہو۔

ترجمہ:- بے شک میں تمہارا رب ہوں، اپنی نعلین اتار ڈالو۔ تم تو طویٰ کی مقدس وادی میں ہو۔

صاحبو! علویات کا اثر اجسام پر بھی ہوتا ہے۔ جس جگہ موسیٰ علیہ السلام پر تجلی ہوئی تھی وہاں نعلین اتار دینے کا حکم

دیا گیا۔ اسی واسطہ نماز پڑھتے ہیں تو پاک صاف مقام میں۔ یہ لوازم ہیں ان کا لحاظ رکھنا ضروری ہے۔ مادہ پرستوں کو علویات سے کوئی غرض ہی نہیں۔ جو مادہ پرست موحد ہوتے ہیں وہ بھی مقامات مقدسہ کی تعظیم نہیں کرتے۔ نادان ہیں، ہر چیز کی تعظیم کو شرک سمجھتے ہیں۔

## وَأَنَا اخْتَرْتُكَ فَاسْتَمِعْ لِمَا يُوحَىٰ ﴿۱۶﴾

وَأَنَا اخْتَرْتُكَ؛ اور میں نے تمہیں پسند کر لیا ہے۔ خَیْرٌ، اچھا۔ اِخْتَارَ؛ پسند کیا، چُن لیا۔ فَاسْتَمِعْ؛ تو ذرا کان لگا کر سنو! لِمَا يُوحَى؛ اس وحی کو جو تم پر کی جا رہی ہے، جو احکام تم پر نازل ہو رہے ہیں۔

ترجمہ:- اور میں نے تمہیں پسند کر لیا۔ اب تم پر جو وحی کی جا رہی ہے اس کو غور سے سنو، کان دھر کر سنو! صاحبو! ایک عقل مند فرماتے تھے کہ فرشتہ نے پکار کر کہا: اِنِّیْ اَنَا اللّٰهُ۔ بھلا فرشتہ کی مقدور ہے کہ خدائی کا دعویٰ کرے۔

## اِنِّیْ اَنَا اللّٰهُ لَا اِلٰهَ اِلَّا اَنَا فَاعْبُدْنِیْ وَاَقِمِ الصَّلٰوةَ لِذِکْرِیْ ﴿۱۷﴾

اِنِّیْ اَنَا اللّٰهُ؛ میں ہی اللہ ہوں۔ لَا اِلٰهَ اِلَّا اَنَا؛ میرے سوا کوئی معبود نہیں۔ فَاعْبُدْنِیْ؛ پس میری عبادت کرو، میری بندگی کرو۔ خود کو عبد اور بندہ سمجھو۔ وَاَقِمِ الصَّلٰوةَ؛ اور نماز کو قائم رکھو، پابندی سے پڑھو، اچھی طرح سے پڑھو۔ لِذِکْرِیْ؛ میری یاد کے لئے۔

ترجمہ:- بے شک میں ہی اللہ ہوں۔ میرے سوائے کوئی معبود نہیں۔ پس میری عبادت کرو۔ اور میری یاد میں پابندی سے نماز پڑھو۔

## اِنَّ السَّاعَةَ اَتِیَةٌ اَکَادُ اُخْفِیْهَا لِتُجْزِیْ کُلُّ نَفْسٍ بِمَا تَسْعٰی ﴿۱۸﴾

اِنَّ السَّاعَةَ اَتِیَةٌ؛ بے شک قیامت آنے والی ہے۔ اَکَادُ اُخْفِیْهَا؛ میں تقریباً اس کو لوگوں سے چھپاتا ہوں۔ لِتُجْزِیْ کُلُّ نَفْسٍ؛ تاکہ ہر شخص کو جزا دی جائے۔ بِمَا تَسْعٰی؛ اس کے سعی و کوشش اور عمل کی۔

ترجمہ:- بے شک قیامت آنے والی ہے۔ میں اس کو تقریباً لوگوں سے چھپاتا ہوں تاکہ ہر شخص کو اس کی کوشش اور اس کے عمل کی جزا دی جائے۔

## فَلَا یُصَدِّکُ عَنْهَا مَنْ لَّا یُؤْمِنُ بِهَا وَاتَّبَعَهُ هُوَ فَتَرْدٰی ﴿۱۹﴾

فَلَا یُصَدِّکُ عَنْهَا؛ پھر تجھ کو روک نہ دے اس سے، یعنی اس کے خیال سے باز نہ رکھے۔ مَنْ لَّا یُؤْمِنُ بِهَا؛ وہ شخص جو اس پر ایمان نہیں رکھتا۔ وَاتَّبَعَهُ هُوَ؛ اور اپنی خواہشات نفسانی کی اتباع کرتا ہے اور ان پر چلتا ہے، ان کی پیروی

کرتا ہے۔ فَتَزِدْی؛ پھر تم کہیں اس بے فکری کی وجہ سے تباہ نہ ہو جاؤ، ہلاک نہ ہو جاؤ۔

ترجمہ:- پھر تم کو اس کے خیال اور فکر سے روک نہ دے وہ شخص جو اس پر ایمان نہیں رکھتا اور اپنی خواہشات کا

تابع ہے کہ تم بھی کہیں (اس بے فکری کی وجہ سے) ہلاک نہ ہو جاؤ۔

## وَمَا تِلْكَ بِيَمِينِكَ يَا مُوسَىٰ ﴿۱۷﴾

وَمَا تِلْكَ؛ اور یہ کیا ہے؟ بِيَمِينِكَ؛ تمہارے سیدھے ہاتھ میں۔ يَمْوَسَىٰ؛ اے موسیٰ!

ترجمہ:- موسیٰ! یہ تمہارے سیدھے ہاتھ میں کیا ہے؟

## قَالَ هِيَ عَصَايَ أَتَوَكَّأُ عَلَيْهَا وَأَهُشُّ بِهَا عَلَى غَنَمِي وَلِيَ فِيهَا مَآرِبُ أُخْرَىٰ ﴿۱۸﴾

قَالَ هِيَ عَصَايَ؛ موسیٰ نے کہا یہ میرا عصا ہے، میری لاٹھی ہے۔ أَتَوَكَّأُ عَلَيْهَا؛ میں اس پر تکیہ کرتا ہوں، میں اس پر ٹیکتا ہوں۔ وَأَهُشُّ بِهَا؛ اور اس سے پتے جھاڑتا ہوں۔ عَلَى غَنَمِي؛ میری بکریوں کے لئے۔ وَلِيَ فِيهَا؛ اور میرے لئے اس میں ہیں۔ مَآرِبُ أُخْرَىٰ؛ دوسرے کام، دوسرے اغراض، دوسرے حاجات۔

ترجمہ:- کہا، یہ میرا عصا ہے میں اس کو ٹیکتا ہوں اور اس سے اپنی بکریوں کے لئے پتے جھاڑتا ہوں اور اس میں میرے اور اغراض و مقاصد بھی ہیں۔

## قَالَ أَلْقِهَا يَا مُوسَىٰ ﴿۱۹﴾

قَالَ؛ اللہ تعالیٰ نے فرمایا۔ أَلْقِهَا؛ اس عصا کو زمین پر ڈال دے۔ يَمْوَسَىٰ؛ اے موسیٰ!

ترجمہ:- فرمایا، موسیٰ! ذرا اس کو زمین پر ڈال تو دے۔

## فَأَلْقَاهَا فَإِذَا هِيَ حَيَّةٌ تَسْعَىٰ ﴿۲۰﴾

فَأَلْقَاهَا؛ پھر موسیٰ نے اس عصا کو ڈال دیا۔ فَإِذَا هِيَ؛ تو ناگہاں، یکا یک، کیا دیکھتے ہیں کہ، اسی دم، دیکھتے ہی دیکھتے، تب ہی۔ حَيَّةٌ تَسْعَىٰ؛ ایک سانپ تھا دوڑتا۔

ترجمہ:- پھر اس کو ڈال دیا تو فوراً وہ تھا ایک سانپ دوڑتا۔

## قَالَ خُذْهَا وَلَا تَخَفْ سَنُعِيدُهَا سِيرَتَهَا الْأُولَىٰ ﴿۲۱﴾

قَالَ خُذْهَا؛ اللہ تعالیٰ نے فرمایا موسیٰ اس کو پکڑ لو۔ وَلَا تَخَفْ؛ اور ڈرو نہیں، خوف نہ کھاؤ، گھبراؤ مت۔ سَنُعِيدُهَا؛

ہم اس کو کر دیں گے۔ سِيرَتَهَا الْأُولَى؛ پہلی حالت کی طرف، اسی طریقہ پر، اسی طرح، اسی شکل پر۔

ترجمہ:- فرمایا، اسے پکڑ لو اور ڈرو نہیں۔ ہم اس کو اس کی اگلی حالت پر لا دیں گے۔

## وَأَضْمُمُ يَدَكَ إِلَى جَنَاحِكَ تَخْرُجُ بِيضَاءٍ مِنْ غَيْرِ سُوءٍ آيَةٌ أُخْرَى ۗ

وَأَضْمُمُ يَدَكَ؛ اور اپنے ہاتھ کو لگاؤ، ملاؤ، ضم کرو۔ إِلَى جَنَاحِكَ؛ اپنے بغل کی طرف، بازو کی طرف۔ تَخْرُجُ بِيضَاءً؛ اور پھر نکالو گے تو روشن نکلے گا۔ مِنْ غَيْرِ سُوءٍ؛ بغیر عیب کے۔ آيَةٌ أُخْرَى؛ یہ اور ایک نشانی ہے، قدرت کا کرشمہ ہے۔

ترجمہ:- اور تم اپنا ہاتھ اپنی بغل کی طرف لے جاؤ (اس کو لگاؤ) وہ نکلے گا تو روشن نکلے گا۔ وہ بے عیب کا بے عیب رہے گا۔ یہ (ہماری قدرت کی) ایک اور نشانی ہوگی۔

## لِنُرِيكَ مِنْ آيَاتِنَا الْكُبْرَى ۗ

لِنُرِيكَ؛ کہ ہم تم کو دکھاتے جائیں۔ مِنْ آيَاتِنَا الْكُبْرَى؛ ہماری بڑی نشانیوں میں سے۔

ترجمہ:- تاکہ ہم تم کو دکھاتے جائیں تم کو ہماری بڑی بڑی نشانیاں۔

## إِذْ هَبَّ إِلَى فِرْعَوْنَ إِنَّهُ طَغَى ۗ

إِذْ هَبَّ إِلَى فِرْعَوْنَ؛ اب تم فرعون کے پاس جاؤ۔ إِنَّهُ طَغَى؛ وہ حد سے باہر نکل گیا ہے۔ وہ بڑی سرکشی اور طغیان میں پڑ گیا ہے۔

ترجمہ:- جاؤ فرعون کے پاس وہ بڑا سرکش ہو گیا ہے (وہ آپے سے باہر ہو گیا ہے)۔

## قَالَ رَبِّ اشْرَحْ لِي صَدْرِي ۗ

قَالَ؛ موسیٰ نے عرض کیا، دُعا کی۔ رَبِّ؛ اے میرے رب! اشْرَحْ؛ کھول دے۔ لِي؛ میرے فائدہ کے لئے، میری پیغمبری کے لئے، وحی لینے کے لئے۔ صَدْرِي؛ میرے سینہ کو۔

ترجمہ:- کہا، اے میرے رب! تو میرے سینے کو کھول دے (شرح صدر کر دے)۔

## وَيَسِّرْ لِي أَمْرِي ۗ

وَيَسِّرْ؛ اور آسان کر۔ لِي؛ میرے لئے۔ أَمْرِي؛ میرا کام۔ تَبْلِيغُ کے لئے۔

ترجمہ:- اور تو میرے لئے کام آسان کر۔

## وَاحْلُلْ عُقْدَةً مِّن لِّسَانِي ۗ

وَاحْلُلْ ؛ اور کھول دے۔ حل کر دے۔ عُقْدَةٌ ؛ گرہ کو، لکنت کو، بستگی کو۔ مِّن لِّسَانِي ؛ میری زبان سے۔  
ترجمہ :- اور کھول دے میری زبان سے گرہ اور لکنت کو۔

## يَفْقَهُوا قَوْلِي ۗ

يَفْقَهُوا ؛ کہ سمجھیں۔ قَوْلِي ؛ میرے قول کو، میری بات کو۔  
ترجمہ :- کہ لوگ میری بات سمجھیں۔

## وَاجْعَلْ لِّي وَزِيرًا مِّنْ أَهْلِي ۗ

وَاجْعَلْ لِّي ؛ اور میرے لئے کر، مقرر فرما۔ وَزِيرًا ؛ وزیر، ہاتھ بٹانے والا، معاون، بوجھ اٹھانے والا۔ وَزْرٌ ؛ بوجھ۔  
مِّنْ أَهْلِي ؛ میرے گھرانے کا، میرے خاندان سے، میرے لوگوں میں سے۔  
ترجمہ :- اور میرے خاندان میں سے میرا وزیر بنا دے۔

## هَارُونَ أَخِي ۗ اشْدُدِّيهِ اَزْرِي ۗ وَاشْرِكْهُ فِيْ اَمْرِي ۗ

هَارُونَ ؛ ہارون۔ أَخِي ؛ میرے بھائی کو۔ اَشْدُدِّيهِ ؛ ان سے مضبوط کر، محکم کر، شدید وقوی بنا دے۔ اَزْرِي ؛  
میری قوت کو۔ وَاشْرِكْهُ ؛ اور ان کو شریک بنا دے۔ فِيْ اَمْرِي ؛ میرے کام میں، پیغمبری میں، تبلیغ میں۔  
ترجمہ :- میرے بھائی ہارون کو۔ اور ان سے میری قوت کو مضبوط کر دے۔ اور ان کو میرے کام میں  
(کارِ تبلیغ میں) میرا شریک بنا دے۔

## كِيْ نُسَبِّحَكَ كَثِيْرًا ۗ وَنَذْكُرَكَ كَثِيْرًا ۗ اِنَّكَ كُنْتَ بِنَا بَصِيْرًا ۗ

كِيْ ؛ تاکہ۔ نُسَبِّحَكَ ؛ ہم تیری تسبیح کریں، تیری ذات کی پاکی بیان کریں۔ كَثِيْرًا ؛ بہت۔ وَنَذْكُرَكَ ؛ اور ہم  
(میں اور ہارون) تیرا ذکر کریں۔ كَثِيْرًا ؛ بہت۔ اِنَّكَ كُنْتَ ؛ بے شک تو ہے۔ بِنَا ؛ ہم کو۔ بَصِيْرًا ؛ خوب دیکھتا، جانتا، واقف۔  
ترجمہ :- تاکہ ہم تیری تسبیح اور پاکی بیان کریں بہت کچھ۔ اور ہم خوب کثرت سے تیرا ذکر کریں۔ تو تو  
ہم کو خوب جانتا ہے، دیکھتا ہے۔

## قَالَ قَدْ اُوْتِيْتَ سُوْلَكَ يٰمُوسٰى ۗ

قَالَ ؛ اللہ تعالیٰ نے فرمایا۔ قَدْ اُوْتِيْتَ ؛ تم دے دیے گئے۔ سُوْلَكَ ؛ تمہارے سوال کو، تمہاری دُعا کو، درخواست کو۔  
يٰمُوسٰى ؛ اے موسیٰ !

ترجمہ :- فرمایا تمہاری درخواست کو قبولیت دی گئی، اے موسیٰ !

## وَلَقَدْ مَنَّا عَلَيْكَ مَرَّةً أُخْرَىٰ ۖ

وَلَقَدْ مَنَّا عَلَيْكَ ؛ اور ہم نے اس سے پہلے تم پر احسان کیا ہے۔ تمہیں ممنون کیا ہے۔ مَرَّةً أُخْرَىٰ ؛ ایک اور دفعہ۔  
ترجمہ :- اور ہم نے تو تم پر ایک اور دفعہ ایک احسان کیا ہے۔

## إِذَا وَحِينًا إِلَىٰ أُمِّكَ مَا يُوحَىٰ ۖ

إِذَا وَحِينًا ؛ جب کہ ہم نے الہام کیا۔ دل میں ڈالا۔ اِلَىٰ أُمِّكَ ؛ تمہاری ماں کے۔ مَا يُوحَىٰ ؛ وہ حکم جس کا الہام کیا جا رہا ہے اور اپنے وحی و الہام سے حکم دیا۔  
ترجمہ :- جب ہم نے تمہاری ماں کو الہام کیا۔

## إِن آقذ فِيهِ فِي التَّابُوتِ فَأَقذ فِيهِ فِي الْيَمِّ فَلْيُلْقِهِ الْيَمُّ بِالسَّاحِلِ يَأْخُذْهُ

## عَدُوِّي وَعَدُوُّكَ وَالْقَيْتُ عَلَيْكَ مَحَبَّةٌ مِّنِّي ۖ وَلِتُصْنَعَ عَلَيَّ عَيْنِي ۖ

أَنْ ؛ کہ۔ اِقْذِي ؛ ڈال دے۔ اِقْذِيهِ ؛ تو اس کو (موسیٰ کو) ڈال دے۔ فِي التَّابُوتِ ؛ صندوق میں۔ فَأَقْذِيهِ ؛ پھر اس صندوق کو ڈال دے۔ فِي الْيَمِّ ؛ دریا میں۔ فَلْيُلْقِهِ الْيَمُّ ؛ پھر اس صندوق کو ڈال دے گا دریا۔ بِالسَّاحِلِ ؛ دریا کے کنارے۔ يَأْخُذْهُ ؛ کہ اس کو لے لے۔ عَدُوِّي وَعَدُوُّكَ ؛ جو میرا بھی دشمن ہے اور موسیٰ کا بھی دشمن ہے۔ وَالْقَيْتُ عَلَيْكَ ؛ اور تم پر میں نے ڈال دی۔ مَحَبَّةٌ مِّنِّي ؛ میری طرف سے محبت۔ لِيَعْنِي اللهُ ؛ یعنی اللہ نے فرعون کے دل میں موسیٰ کی محبت ڈال دی۔ وَلِتُصْنَعَ ؛ اور تاکہ تم تیار کئے جاؤ، تمہاری پرورش کی جائے، تمہاری تربیت ہو۔ عَلَيَّ عَيْنِي ؛ میرے زیر نگرانی، میری آنکھ کے سامنے، میری خاص توجہ کے تحت۔

ترجمہ :- کہ ان کو ایک صندوق میں ڈال دو۔ پھر اس صندوق کو دریا میں ڈال دو۔ پھر دریا اس صندوق کو ساحل پر ڈال دے گا (ایک کنارے پر پھینک دے گا) پھر ان کو میرا اور ان کا دشمن لے لے گا۔ اور میں نے تم پر محبت ڈال دی میری طرف سے (یعنی تمہاری محبت اپنے فضل و کرم سے اس کے دل میں ڈال دوں گا) اور تاکہ تم میرے زیر نگرانی، میری آنکھوں کے سامنے پرورش کئے جاؤ۔

## إِذْ تَمْشِي أُخْتُكَ فَتَقُولُ هَلْ أَدُلُّكُمْ عَلَىٰ مَن يَكْفُلُهُ ۖ فَرَجَعْنَاكَ إِلَىٰ أُمِّكَ كَيْ تَقَرَّ عَيْنُهَا

## وَلَا تَحْزَنَ ۗ وَوَقَّلتَ نَفْسًا فَجَعَيْنَاكَ مِنَ الْغَمِّ وَفَتَنِكَ فَتُونًا ۗ

## فَلَبِثْتَ سِنِينَ فِي أَهْلِ مَدْيَنَ ثُمَّ جِئْتَ عَلَىٰ قَدَرٍ يَا مُوسَىٰ ①

اِذْ تَمْشِيْ اُنْتِكْ ؛ یہ قصہ اس وقت کا ہے جب کہ تمہاری بہن چل رہی تھیں۔ فَتَقُولُ ؛ پھر وہ کہتی تھیں۔ هَلْ اَدُلُّكُمْ ؛ اے پادشاہ فرعون کے لوگو! کیا تم کو بتاؤں؟ پتہ دوں؟ ذَلَالَةٌ ؛ راستہ بتانا۔ ذَلِيلٌ ؛ رہنمائی کرنے والا۔ عَلٰی مَنْ يَّكْفُلُهُ ؛ ایک شخص کا جو موسیٰ کو پالے، اس کا متکفل ہو جائے۔ فَرَجَعْنَا ؛ پھر ہم نے تم کو واپس لایا۔ رَجَعَ يَرْجِعُ رَجْعًا ؛ واپس کرنا۔ رُجُوعًا ؛ واپس ہونا۔ اِلَىٰ اُمِّكَ ؛ تمہاری ماں کی طرف۔ كَيْ تَقْرَأَ عَلَيْهَا ؛ کہ ان کی آنکھیں ٹھنڈی ہوں۔ وَلَا تَحْزَنَ ؛ اور وہ غمگین نہ ہوں، حزن و ملال نہ کریں۔

صاحبو! اللہ تعالیٰ خود موسیٰ علیہ السلام کے میلاد کو بیان فرماتا ہے اور بعض نادان ایسے بھی ہیں کہ حبیبِ خدا ﷺ کے میلاد کے ذکر سے ناخوش ہوتے ہیں اور اس کو رام لیلا سے مشابہ بتاتے ہیں۔ موسیٰ علیہ السلام کے لئے تو اللہ تعالیٰ احسان فرماتا ہے وَلَقَدْ مَنَّا عَلَيْكَ ؛ سے بیان کرتا ہے۔ جتنی چیز بڑی دی جائے گی اتنا ہی بڑا احسان ہوگا۔ غور کرو رسولِ خدا ﷺ کی پیدائش سے بڑھ کر ہم پر کیا احسان ہوگا؟ آپ پیدا نہ ہوتے تو ہم مسلمان کیسے ہوتے اور خَیْرٌ اُمَّتٍ میں کیسے داخل ہوتے۔

اللہ تعالیٰ فرماتا ہے: **وَاَمَّا بِنِعْمَةِ رَبِّكَ فَحَدِّثْ** تم پر اللہ نے جو انعام و اکرام کیا ہے اس کو بیان کرو۔ بتاؤ حبیبِ خدا ﷺ کے پیدا ہونے سے زیادہ ہم پر کونسی نعمت ہے؟ اللہ تعالیٰ فرماتا ہے کہ مسلمانوں کو بشارت دو کہ ان پر خدا کا بڑا فضل و کرم ہوا ہے۔ ایک دوسری جگہ فرماتا ہے کہ اس کے فضل و کرم پر خوشیاں مناؤ۔ ہم کو چاہیے کہ عید میلاد نبوی کی ایک دوسرے کو مبارک باد دیں۔

عاشوراء میں یہودی روزہ رکھتے تھے۔ حضرت نے ان سے پوچھا کہ تم اس دن کیوں روزہ رکھتے ہو؟ انہوں نے کہا اس دن موسیٰ علیہ السلام کو فرعون سے نجات ملی ہے۔ حضرت نے فرمایا: **نَحْنُ اَحَقُّ بِمُوسَىٰ مِنْكُمْ** ؛ یعنی ہم موسیٰ کے متعلق تم سے زیادہ مستحق ہیں، اور اس دن خود بھی روزہ رکھا۔ موسیٰ علیہ السلام کی نجات کی خوشی رسول اللہ ﷺ منائیں، کیا تاریک دلی ہے کہ ہم حضرت کی پیدائش کی خوشی نہ منائیں!

بعض احادیث میں ہے کہ حضرت کے تولد کی اطلاع ثویبہ، ابولہب کی باندی نے دی تو اس نے اس کی آزادی کا اشارہ کر دیا۔ لہذا دو شنبہ کے دن اس کے عذاب میں گونہ تخفیف ہوتی ہے۔ جلنے والے جلیں، خوش ہونے والے ضرور خوش ہوں گے۔ حدیث شریف میں ہے **اَلَا بِذِكْرِ الصَّالِحِيْنَ تَنْزِلُ الْبَرَكَاتُ**۔ ہاں اچھوں کے ذکر سے برکت نازل ہوتی ہے تو سید الانبیاء کے ذکر سے بطریقہ اولیٰ برکت نازل ہوگی۔

امام الحدیث علامہ ابو الخطاب عمرو بن دحیہ کلبی نے اپنی کتاب التنویر فی مولد البشیر النذیر میں اور خاتم الحدیث امام جلال الدین سیوطی نے سبیل الہدیٰ فی مولد المصطفیٰ میں اس حدیث کو نقل کیا ہے: حضرت ابوالدرداءؓ فرماتے ہیں، میں حضور نبی کریم ﷺ کے ہمراہ ایک دن ابو عامر انصاری کے مکان پر گیا۔ ابو عامر اپنے قراہتوں اور بچوں کو جمع کر کے حضور نبی کریم کی ولادت کے حالات سُنا رہے تھے اور فرما رہے تھے کہ وہ آج ہی کا دن تھا، وہ آج ہی کا دن تھا۔ حضور سرورِ عالم علیہ الصلوٰۃ والسلام نے ارشاد فرمایا: ابا عامر! اللہ نے تمہارے لئے اپنی رحمت کے دروازے کھول دیے ہیں

اور فرشتے تمہاری مغفرت چاہتے ہیں۔ جس نے تمہارے اس فعل کو کیا اس نے تم جیسی نجات حاصل کر لی۔

امام الحدیث الفقیر الشافعی علامہ احمد بن حجر المکی نے مولد کبیر میں اور علامہ ابو القاسم محمد بن عثمان نے الدار المنظم میں اور سیوطی نے سبیل الہدیٰ میں اس حدیث کو نقل کیا ہے: حضرت عبداللہ بن عباسؓ کہتے ہیں کہ ایک دن میں اپنے گھر میں لوگوں کو جمع کر کے ولادتِ باسعادت بیان کر رہا تھا۔ لوگ مسرور ہو رہے تھے اور حمد باری اور درود شریف پڑھ رہے تھے۔ اتنے میں خود سرور عالم تشریف فرما ہوئے اور فرمایا: حَلَّتْ لَكُمْ شَفَاعَتِي لَعْنِي مِيرِي شَفَاعَتِ تَمِّمْ پَر حَلَالِ هُو چکی۔

وَقَتَلْتُ نَفْسًا؛ اور تم نے ایک شخص کو مار ڈالا۔ قَبِيْلِي كُو اِيَكِ گھونسا مارا اور وہ مر گیا۔ فَانَجَّيْنِكَ؛ پھر ہم نے تم کو نجات دی، بچالیا، نکال لیا۔ مِنَ الْغَمِّ؛ غم سے، فکر سے۔ غَمٌّ يَغُمُّ غَمًّا؛ چھا جانا۔ غَمَامٌ۔ اَبْر۔ آئندہ کا ہم ماضی کا غم ہوتا ہے۔ وَفَتَنِكَ فُتُونًا؛ اور ہم نے مصیبتوں میں مبتلا کر کے تم کو آزمایا۔ خُوبِ مَحْنَتُوں مِيں ڈَالَا۔ فَلَبِثْتَ؛ پھر تم ٹھہرے رہے۔ سِنِيْنَ؛ کئی سال۔ فِيْ اَهْلِ مَدِيْنَةٍ؛ اہل مدین میں، شعیب کے پاس۔ ثُمَّ جِئْتُ عَلٰی قَدْرِ؛ پھر تم قضا و قدر سے آئے۔ يَمْوُسٰى؛ اے موسیٰ۔

ترجمہ:- جب کہ تمہاری بہن چل رہی تھیں پھر کہہ رہی تھیں کہ کیا میں تم کو بتاؤں ایسے شخص کو جو اس (بچہ) کا متکفل ہو (پرورش کرنے کا ذمہ دار ہو)۔ پھر ہم نے تم کو تمہاری ماں کے پاس پہنچا دیا کہ ان کی آنکھیں ٹھنڈی ہوں اور وہ حزن و ملال نہ کریں۔ اور تم نے ایک شخص کو (قبیلہ کو) مار ڈالا تھا۔ پھر ہم نے تم کو غم و ہم سے نجات دی اور تم کو خوب آزمایا۔ پھر تم کئی سال (شعیب کے پاس) اہل مدین میں رہے۔ پھر تم خوبی قسمت سے ایک خاص وقت پر اے موسیٰ! اپنے وطن پہنچے۔

### وَاصْطَنَعْتُكَ لِنَفْسِيْ ۝۱۱

وَاصْطَنَعْتُكَ؛ اور میں نے تم کو پیدا کیا۔ لِنَفْسِيْ؛ خاص اپنے لئے۔ صَنَعَ يَصْنَعُ صَنْعَةً؛ بنانا، پیدا کرنا، کاریگری۔ ترجمہ:- اور میں نے تم کو خاص اپنے لئے پیدا کیا۔

### اِذْهَبْ اَنْتَ وَاَخُوكَ بِاَيَّتِيْ وَلَا تَنْبِيَا فِيْ ذِكْرِيْ ۝۱۲

اِذْهَبْ اَنْتَ وَاَخُوكَ؛ اب تم اور تمہارے بھائی ہارون جاؤ۔ بِاَيَّتِيْ؛ میری نشانیوں اور معجزات کے ساتھ۔ وَلَا تَنْبِيَا؛ اور سُستی نہ کرو۔ فِيْ ذِكْرِيْ؛ میری یاد میں، میری یاد دہانی میں، میری تبلیغ میں۔ ذَكَرَ؛ ذکر کیا، یاد رکھا۔ ترجمہ:- اب تم اور تمہارے بھائی میرے معجزے لے کر جاؤ، اور میری یاد دہانی میں سُستی نہ کرو۔

### اِذْهَبَا اِلٰی فِرْعَوْنَ اِنَّهُ طَغٰ ۝۱۳

إِذْهَبَا إِلَى فِرْعَوْنَ ؛ اب تم دونوں فرعون کے پاس جاؤ۔ إِنَّهُ طَغَى ؛ وہ تو بڑا سرکش ہو گیا ہے۔ طغیان میں پڑ گیا ہے، حد سے بڑھ گیا ہے، بہت سر اٹھایا ہے، نکل چکا ہے۔  
ترجمہ :- تم دونوں فرعون کے پاس جاؤ وہ بہت سر اٹھایا ہے۔

### فَقُولَا لَهُ قَوْلًا لِّئِنَّا لَعَلَّه يَتَذَكَّرُ أَوْ يَخْشَى ۝۱۰

فَقُولَا لَهُ قَوْلًا لِّئِنَّا ؛ پھر تم دونوں اس سے نرمی سے بات کرو۔ لَعَلَّه يَتَذَكَّرُ ؛ شاید کہ وہ نصیحت قبول کرے اور اس کے دل میں خدا کی یاد آ جائے۔ أَوْ يَخْشَى ؛ یا ڈرے اور خدا ترسی اختیار کرے۔ خَشْيَةً ؛ رعب و جلال کی وجہ سے ڈرنا۔  
ترجمہ :- پھر اس سے نرمی سے بات کرو شاید کہ وہ نصیحت پکڑے (اور اس کے دل میں خدا کی یاد آ جائے) یا وہ خدا ترسی اختیار کرے۔

صاحبو! آج کل ایسے واعظ نکلے ہیں کہ بات بات پر لوگوں کو کافر بناتے ہیں۔ یاد رکھو تم موسیٰ اور ہارونؑ سے زیادہ خدا کے پاس عزیز نہیں اور تمہارا مخاطب فرعون سے بدتر نہیں۔ ایسے جلیل القدر پیغمبروں کو حکم ہوتا ہے کہ فرعون سے نرمی سے گفتگو کرو اور تم ہو کہ فوارہ کفر و شرک اور لعنت بنے ہوئے ہو۔ اگر ننانوے صورتیں کفر و شرک کی ہوں اور ایک صورت ایمان و اسلام کی ہو تو تم کبھی ایسی صورت پر کسی کو کافر نہ کہو۔ مخاطب کے دل میں نہ شرک ہے نہ کفر، اور تم خواہ مخواہ بات بات پر مشرک کہنے کی جرأت کرتے ہو۔ ذرا سمجھو اگر وہ اس کا اہل نہ ہوگا تو تمہارا شرک و کفر خود تم پر واپس ہوگا۔ کیونکہ عمل اور رد عمل برابر ہوتا ہے۔

### قَالَا رَبَّنَا إِنَّا أَخَافُ أَنْ يُفْرَطَ عَلَيْنَا أَوْ أَنْ يَطْفِئُ ۝۱۱

قَالَا ؛ موسیٰ اور ہارون نے عرض کیا۔ رَبَّنَا ؛ اے ہمارے رب۔ إِنَّا نَخَافُ ؛ بے شک ہم ڈرتے ہیں، ہم کو خوف ہے۔ أَنْ يُفْرَطَ عَلَيْنَا ؛ کہ ہم پر زیادتی کرے، بہ افراط ظلم و ستم ڈھائے۔ أَوْ أَنْ يَطْفِئُ ؛ یا جوشِ غضب میں آ جائے، اور طغیان و زیادتی کرے۔

ترجمہ :- دونوں نے عرض کیا، خدایا! ہم کو تو خوف ہے کہ کہیں ہم پر وہ زیادتی نہ کرے یا ہم پر جوشِ غضب میں آ جائے، اور کچھ زیادتی کرے۔

### قَالَ لَا تَخَافَا إِنِّي مَعَكُمَا أَسْمِعُ وَآرِي ۝۱۲

قَالَ ؛ اللہ تعالیٰ نے فرمایا۔ لَا تَخَافَا ؛ اے موسیٰ و ہارون! تم نہ ڈرو۔ إِنِّي مَعَكُمَا ؛ میں تمہارے ساتھ ہوں۔ وہ تمہارا کیا بگاڑ سکتا ہے؟ میری مدد تمہارے ہمراہ ہے۔ أَسْمِعُ وَآرِي ؛ وہ جو کچھ کہتا ہے میں سنتا ہوں اور جو کچھ کرتا ہے

دیکھتا ہوں، میں شنوا ہوں، بیٹا ہوں، میں تمہاری باتیں سنتا ہوں اور تمہاری حالت کو دیکھتا ہوں۔

ترجمہ:- فرمایا، تم نہ ڈرو میں تو تمہارے ساتھ ہوں۔ سنتا ہوں، دیکھتا ہوں۔

فَاتِيهِ فَقَوْلًا إِنَّا رَسُولُ رَبِّكَ فَأَرْسِلْ مَعَنَا بَنِي إِسْرَائِيلَ وَلَا تُعَذِّبْهُمْ قَدْ جِئْنَاكَ بِآيَةٍ

مِّن رَّبِّكَ وَالسَّلَامُ عَلَيَّ مَنِ اتَّبَعَ الْهُدَىٰ ۙ

فَاتِيَهُ؛ پھر تم دونوں فرعون کے پاس جاؤ۔ فَقَوْلًا؛ پھر اس سے کہو۔ إِنَّا رَسُولُ رَبِّكَ؛ ہم دونوں تیرے رب کے رسول ہیں، پیغمبر ہیں۔ فَأَرْسِلْ مَعَنَا بَنِي إِسْرَائِيلَ؛ پھر بھیج دے ہمارے ساتھ بنی اسرائیل کو۔ وَلَا تُعَذِّبْهُمْ؛ اور ان کو نہ ستا، ایذا نہ دے، عذاب نہ کر۔ قَدْ جِئْنَاكَ بِآيَةٍ؛ ہم تیرے پاس معجزہ لے کر آئے ہیں، نشانی لے کر آئے ہیں۔ مِّن رَّبِّكَ؛ تیرے رب کے پاس سے۔ وَالسَّلَامُ؛ اور سلام ہے، سلامتی ہے۔ عَلَيَّ مَنِ اتَّبَعَ الْهُدَىٰ؛ اس پر جو ہدایت کی اتباع کرے، سیدھے راستے پر چلے۔

ترجمہ:- پھر تم اس کے پاس جاؤ، اس سے کہو ہم تیرے پروردگار کے رسول ہیں، پھر ہمارے ساتھ بنی اسرائیل کو بھیج دے، اور ان کو تکلیف نہ پہنچا (ان کو عذاب نہ کر) ہم تیرے رب کی طرف سے معجزہ لے کر آئے ہیں (نشانِ قدرت کے ساتھ آئے ہیں) اور وہی شخص سلامت رہ سکتا ہے جو (سیدھا راستہ چلتا ہے) ہدایت کی پیروی کرتا ہے۔

إِنَّا قَدْ أُوحِيَ إِلَيْنَا أَنَّ الْعَذَابَ عَلَىٰ مَن كَذَّبَ وَتَوَلَّىٰ ۙ

إِنَّا قَدْ أُوحِيَ إِلَيْنَا؛ بے شک ہم کو وحی کی گئی ہے، خدا کا فرمان پہنچا ہے۔ أَنَّ الْعَذَابَ؛ کہ عذاب نازل ہوگا۔ عَلَيَّ مَنِ كَذَّبَ؛ اس شخص پر جو جھٹلائے، تکذیب کرے۔ وَتَوَلَّىٰ؛ اور منہ پھیرے، روگردانی کرے، نہ مانے۔ ترجمہ:- ہم کو تو وحی کی گئی ہے کہ جو حق کی تکذیب کرے گا اور (اس کو جھٹلائے گا) اس سے روگردانی کرے گا، اس پر عذاب آئے گا۔

قَالَ فَمِنْ رَبِّكَ يَا مُوسَىٰ ۙ

موسیٰ اور ہارون حسب الحکم فرعون کے پاس جاتے ہیں۔ قَالَ؛ فرعون نے کہا، فرعون پوچھتا ہے۔ فَمِنْ رَبِّكَمَا؛ تمہارا پروردگار ہے کون؟ یٰمُوسَىٰ؛ اے موسیٰ! ترجمہ:- کہا، تمہارا رب کون ہے اے موسیٰ۔

## قَالَ رَبُّنَا الَّذِي أَعْطَى كُلَّ شَيْءٍ خَلْقَهُ ثُمَّ هَدَىٰ ۝

قَالَ ؛ موسیٰ نے کہا۔ رَبُّنَا ؛ ہمارا رب۔ الَّذِي ؛ وہ ہے جس نے۔ أَعْطَى كُلَّ شَيْءٍ خَلْقَهُ ؛ جس نے ہر شے کو اس کی فطرت کے مطابق صورت عطا کی۔ ثُمَّ هَدَىٰ ؛ پھر اسی کے مطابق کام کرنے کی رہنمائی کی۔  
ترجمہ :- کہا، ہمارا رب تو وہ ہے جس نے ہر شے کو مناسب صورت عطا کی پھر (اسی کے مطابق) ہدایت اور رہنمائی کی۔

خدائے تعالیٰ سب چیزوں کو جانتا ہے، پیدا کرنے سے پہلے جانتا ہے۔ ہر ایک کو اسی کے لوازم کے ساتھ جانتا ہے۔ ایک کلی حکم فرماتا ہے کہ اس کی اتباع کریں اور خیر کثیر حاصل کریں۔ مگر بعض کی طبیعت ایسی ہوتی ہے کہ نصیحت قبول کرنے کو تیار نہیں۔ لاکھ سمجھاؤ کبھی نہ مانیں گے۔ اگر کسی حقیقت کے مناسب کوئی کام ہوتا ہے تو کام کے پیدا کرنے کی طرف توجہ فرماتا ہے اور فعل کو ”کن“ فرماتا ہے۔ اگر کام کسی کی طبیعت کے مناسب نہیں ہوتا تو کام کو پیدا ہونے کا حکم نہیں دیتا۔ کیونکہ اس کی فطرت اور طبیعت اس حکم پر عمل کرنے سے انکار کرتی ہے۔  
دیتا ہے ہر اک کو حکیم جس کی جیسی فطرت ہے (حسرت صدیقی)

## قَالَ فَمَا بَالُ الْقُرُونِ الْأُولَىٰ ۝

قَالَ ؛ فرعون نے کہا۔ فَمَا بَالُ ؛ پھر کیا حال ہوا؟ کیا حساب کتاب ہوگا؟ الْقُرُونِ الْأُولَىٰ ؛ گزشتہ لوگوں کا، اگلے طبقوں کا، اگلے قرونوں کا۔  
ترجمہ :- کہا، پھر گزشتہ لوگوں کا کیا حال ہوا؟

## قَالَ عَلَيْهَا عِنْدَ رَبِّي فِي كِتَابٍ لَّا يَنْسَىٰ ۝

قَالَ عَلَيْهَا عِنْدَ رَبِّي ؛ موسیٰ نے کہا اس کا علم میرے خدا کے پاس ہے۔ فِي كِتَابٍ ؛ لوح محفوظ میں، یا ان کے اعمال ناموں میں۔ لَّا يَنْسَىٰ رَبِّي ؛ میرا خدا غلطی نہیں کرتا۔ وَلَا يَنْسَىٰ ؛ اور نہ بھولتا ہے۔  
ترجمہ :- کہا، اس کا علم تو میرے رب کے پاس ہے، ایک کتاب میں لکھا ہوا ہے۔ میرا خدا نہ غلطی کرتا ہے اور نہ بھولتا ہے۔

## الَّذِي جَعَلَ لَكُمُ الْأَرْضَ مَهْدًا ۝

وَسَلَّكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ أَزْوَاجًا مِّنْ نَّبَاتٍ شَتَّى ۝۶۲

الَّذِي جَعَلَ لَكُمْ لِكْمًا؛ وہ جس نے تمہارے لئے بنایا۔ الْأَرْضُ مَهْدًا؛ زمین کو فرش کی طرح، تمہارے لیٹنے، بیٹھنے کے لائق۔ وَسَلَّكَ لَكُمْ؛ اور تمہارے لئے بنایا، نکالا۔ فِيهَا؛ اس زمین میں۔ سُبُلًا؛ راستے، جمع سَبِيلٌ۔ وَأَنْزَلَ مِنَ السَّمَاءِ مَاءً؛ اور آسمان یا ابر سے پانی برسایا۔ ہر وہ چیز جو سر کے اوپر ہے سَمَاءٌ ہے خواہ ابر ہو یا آسمان۔ سُمُوًّا۔ بلند ہونا۔ فَأَخْرَجْنَا بِهِ؛ پھر ہم نے اس پانی سے نکالا۔ أَزْوَاجًا؛ مختلف قسم، طرح طرح کے۔ مِّنْ نَّبَاتٍ؛ نباتات کے، قسم قسم کی سبزی۔ شَتَّى؛ مختلف، رنگ رنگ کے۔

ترجمہ:- وہ جس نے تمہارے لئے زمین کا فرش بچھایا، اس میں راستے نکالے اور ابر سے پانی برسایا۔ پھر اس پانی سے رنگا رنگ اور قسم قسم کی سبزیاں اور نباتات اُگائے۔

كُلُوا وَارْعَوْا أَنْعَامَكُمْ إِنَّ فِي ذَلِكَ لَآيَاتٍ لِّأُولِي النُّعْي ۝۶۳

كُلُوا؛ اب تم کھاؤ۔ وَارْعَوْا أَنْعَامَكُمْ؛ اور اپنے چوپایوں کو چراؤ۔ إِنَّ فِي ذَلِكَ لَآيَاتٍ؛ بے شک اس میں ہماری نشانیاں ہیں، ہمارے آثارِ قدرت ہیں۔ مگر کن کے لئے؟ لِأُولِي النُّعْي؛ عقل والوں کے لئے، ان کے لئے جن کی عقل بری باتوں سے منع اور نہیں کرتی ہے۔ نُعْيٌ جمع نُهْيَةٍ۔ عقل۔

ترجمہ:- اب تم کھاؤ اور اپنے جانوروں کو چراؤ۔ بے شک اس میں عقل والوں کے لئے (آثارِ قدرتِ الہی کی) نشانیاں ہیں۔

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى ۝۶۴

مِنْهَا خَلَقْنَاكُمْ؛ اسی زمین سے ہم نے تم کو پیدا کیا، مخلوق کیا۔ وَفِيهَا نُعِيدُكُمْ؛ اور اسی میں پھر تم کو ڈالیں گے، داخل کریں گے، اعادہ کریں گے۔ وَمِنْهَا نُخْرِجُكُمْ؛ اور اسی زمین سے تم کو نکالیں گے، خارج کریں گے۔ تَارَةً أُخْرَى؛ دوبارہ، دوسری بار۔

ترجمہ:- اسی سے ہم نے تم کو پیدا کیا اور اسی میں تم کو پھر داخل کریں گے اور اسی سے تم کو دوبارہ نکالیں گے۔

وَلَقَدْ آرَيْنَا إِبْرَاهِيمَ نَاطِقَ السَّمَاءِ فَتَتَلَوٰنَ ۝۶۵

وَلَقَدْ آرَيْنَا؛ اور ہم نے اس کو دکھادیں۔ إِبْرَاهِيمَ؛ ابراہیمؑ۔ نَاطِقَ السَّمَاءِ؛ معجزے۔ فَتَتَلَوٰنَ؛ فگڈب؛ پھر اس نے

تکذیب کی، جھٹلایا، نہ مانا۔ وَاَبٰی؛ اور انکار کیا، ابا کیا۔

ترجمہ:- اور ہم نے اس کو تمام معجزے دکھا دیے پھر اس نے جھٹلایا اور انکار کیا۔

## قَالَ اٰجِثْنَا لِتُخْرِجَنَا مِنْ اَرْضِنَا بِسِحْرِكَ يَا مُوسٰى ﴿۵۷﴾

قَالَ؛ فرعون نے کہا۔ اٰجِثْنَا؛ کیا تو ہمارے پاس اس لئے آیا ہے۔ لِتُخْرِجَنَا؛ کہ ہم کو نکالے۔ مِنْ اَرْضِنَا؛ ہماری سرزمین سے، ہمارے ملک سے۔ بِسِحْرِكَ؛ اپنے جادو اور سحر کے زور سے۔ يَمْوَسٰى؛ اے موسیٰ۔

ترجمہ:- کہا، کیا تو ہمارے پاس اس لئے آیا ہے کہ ہم کو ہماری سرزمین سے اپنے جادو سے نکالے اے موسیٰ۔

## فَلَنَّا۟ تِيۡنِكَ بِسِحْرٍ مِّثْلِهٖ فَاَجْعَلْ بَيْنَنَا وَبَيْنَكَ مَوْعِدًاۙ اِلَّا مُخْلِۡفُهٗ نَحْنُ وَلَا اَنْتَ مَكَانًاۙ سُوۡى ﴿۵۸﴾

فَلَنَّا۟ تِيۡنِكَ بِسِحْرٍ مِّثْلِهٖ؛ پس اب ہم تیرے پاس جادو لائیں گے، سحر کریں گے۔ مِثْلِهٖ؛ ایسے ہی۔ فَاَجْعَلْ بَيْنَنَا وَبَيْنَكَ؛ اب ٹھہرا ہمارے اور تیرے درمیان۔ مَوْعِدًا؛ ایک وعدے کی جگہ۔ اِلَّا مُخْلِۡفُهٗ نَحْنُ؛ کہ ہم اس کا خلاف نہ کریں۔ وَلَا اَنْتَ؛ اور نہ تو۔ مَكَانًاۙ سُوۡى؛ ایک ہموار صاف میدان میں۔

ترجمہ:- اب ہم بھی اسی طرح تیرے پاس جادو لائیں گے۔ پھر ہمارے اور تیرے درمیان ایک وعدہ گاہ مقرر کر کہ اس سے (تجاوز نہ کریں) خلاف نہ کریں، نہ ہم نہ تو، ایک صاف اور ہموار میدان میں۔

## قَالَ مَوْعِدُكُمْ يَوْمَ الزَّيۡنَةِۙ وَاَنْ يُّحْشَرَ النَّاسُ ضُحٰى ﴿۵۹﴾

قَالَ؛ موسیٰ نے کہا۔ مَوْعِدُكُمْ؛ تمہارے وعدہ کی جگہ، تمہارے وعدہ کا وقت۔ يَوْمَ الزَّيۡنَةِ؛ میلہ اور جشن کا دن ہے، وہ دن ہے جس میں زینت و آرائش ہوگی۔ وَاَنْ يُّحْشَرَ النَّاسُ ضُحٰى؛ اور یہ کہ لوگ جمع کئے جائیں دن چڑھے، چاشت کے وقت۔

ترجمہ:- کہا، تمہارا وعدہ میلہ کا دن ہے اور یہ کہ سب لوگ جمع کئے جائیں دن چڑھے (چاشت کے وقت)۔

## فَتَوَلٰ۟ فِرْعَوۡنُ فِجۡمَعٍ كٰٔيۡدًاۙ ثُمَّ اٰتٰ۟ ﴿۶۰﴾

فَتَوَلٰ۟ فِرْعَوۡنُ؛ پھر فرعون واپس گیا، پلٹا۔ فِجۡمَعٍ كٰٔيۡدًا؛ پھر اپنے تدابیر کو جمع کیا، جادو کا سامان اکٹھا کیا، مکر و کید کا اہتمام کیا۔ ثُمَّ اٰتٰ۟؛ پھر آیا۔

ترجمہ:- پھر فرعون واپس ہوا، اور اپنی ساری تدبیریں جمع کر لیں (فراہم کر لیں) پھر آیا۔

## قَالَ لَهُم مُّوۡسٰى وَيٰۤاٰلِڪُمۡ لَا تَفۡتُرُوۡا عَلٰى اللّٰهِ كِذۡبًاۙ فَيَسۡحِطۡڪُمۡ بِعَذَابٍ وَّ قَدْ خَابَ مَنۡ اَفۡتَرٰ۟ ﴿۶۱﴾

قَالَ لَهُمْ مُوسَىٰ؛ موسىٰ نے ساحروں سے کہا۔ وَيَلْكُم؛ تم پر افسوس ہے، تمہاری بدبختی ہے، تم پر ہائے وائے ہے۔ لَا تَفْتَرُوا عَلَى اللَّهِ كَذِبًا؛ تم اللہ پر افترا پردازی نہ کرو، خدا پر جھوٹ نہ باندھو۔ فَيُسْحِتْكُمْ بِعَذَابٍ؛ کہ تم کو کھپا دے عذاب سے، تم کو نیست و نابود کر دے، جڑ پیڑ سے اکھیڑ دے۔ سُحْتٌ؛ رشوت، حرام کا مال، سود خوری جو تباہی کا باعث ہے۔ وَقَدْ خَابَ مَنِ افْتَرَىٰ؛ اور جو افترا پردازی کرتا ہے، جھوٹ کہتا ہے وہ ناکام ہوتا ہے۔

ترجمہ:- موسیٰ نے ان سے کہا، افسوس! تم خدا پر جھوٹ نہ باندھو (افترا نہ کرو) کہ کہیں تم کو عذاب سے نیست و نابود نہ کر دے اور جو جھوٹ کہتا ہے وہ ناکام ہوتا ہے۔

## فَتَنَّا زُعُورًا وَأَسْرُوا النَّجْوَىٰ ۝

فَتَنَّا زُعُورًا؛ پھر وہ آپس میں جھگڑنے لگے، کشمکش کرنے لگے، سوال جواب کرنے لگے۔ أَمْرُهُمْ؛ اپنے کام کے متعلق۔ بَيْنَهُمْ؛ آپس میں۔ وَأَسْرُوا؛ اور چھپے چھپے کام کرنے لگے یعنی سحر۔ النَّجْوَىٰ؛ سرگوشیاں، کانا پھوسی۔ ترجمہ:- پھر وہ آپس میں نزاع کرنے لگے (اور جھگڑنے لگے) اور چپکے چپکے سرگوشیاں (اور مشورے) کرنے لگے۔

## قَالُوا إِنَّ هَذِينَ لَسِحْرَانِ يُرِيدَانِ أَنْ يُخْرِجَكُم مِّنْ أَرْضِكُمْ بِسِحْرِهِمَا وَيَذْهَبَ بِطَرِيقِكُمُ الْمُثَلَّىٰ ۝

قَالُوا؛ لوگوں نے کہا، فرعون اور اس کے ساتھیوں نے کہا۔ إِنَّ هَذِينَ لَسِحْرَانِ؛ یہ بے شک دو بڑے جادوگر ہیں۔ يُرِيدَانِ؛ ارادہ رکھتے ہیں، چاہتے ہیں۔ أَنْ يُخْرِجَكُم؛ کہ تم کو نکال دیں۔ مِنْ أَرْضِكُمْ؛ تمہاری سرزمین سے۔ بِسِحْرِهِمَا؛ اپنے سحر اور جادو کے زور سے۔ وَيَذْهَبَ بِطَرِيقِكُمُ الْمُثَلَّىٰ؛ اور دور کر دیں تمہارے طریقہ کو، تمہارے مذہب کو، رسم و رواج کو مٹادیں۔ الْمُثَلَّىٰ؛ جو بہتر ہے۔ أَفْضَلُ؛ افضل، بہتر۔ أَفْضَلُ كَمَا مَوْنَتْ مُثَلَّىٰ ہے۔

ترجمہ:- لوگوں نے کہا یہ دونوں بڑے ساحر ہیں، ان کا ارادہ ہے کہ تم کو تمہاری سرزمین سے اپنے سحر کے زور سے نکال دیں اور تمہارے اچھے طریقہ کو باطل کر دیں۔

## فَاجْمَعُوا كَيْدَكُمْ ثُمَّ اتُّوْا صَفًّا وَقَدْ أَفْلَحَ الْيَوْمَ مَنِ اسْتَعْلَىٰ ۝

فَاجْمَعُوا كَيْدَكُمْ؛ پھر تم اپنی سب تدبیروں کا انتظام کر لو، جادو کا سامان جمع کر لو۔ ثُمَّ اتُّوْا صَفًّا؛ پھر مقابلہ کرنے کو تم صف باندھ کر قطار باندھ کر آ جاؤ۔ وَقَدْ أَفْلَحَ الْيَوْمَ؛ اور آج وہی کامیاب ہوگا، فلاح پائے گا۔ مَنِ اسْتَعْلَىٰ؛ جو غالب ہو جائے، جو اعلیٰ ہو۔

ترجمہ:- اب تم اپنے سحر و مکر کے ساز و سامان کو جمع کر لو اور صف باندھ کر آ جاؤ۔ آج وہی کامیاب اور فلاح پانے والا ہوگا جو غالب آ جائے گا۔

## قَالُوا يَمُوسَىٰ إِمَّا أَنْ تُلْقَىٰ وَإِمَّا أَنْ نَكُونَ أَوَّلَ مَنْ أَلْقَىٰ ۖ

قَالُوا؛ جادوگروں نے کہا۔ یَمُوسَى؛ اے موسیٰ! اِمَّا أَنْ تُلْقَى؛ کیا تم پہلے ڈالو گے۔ وَاِمَّا أَنْ نَكُونَ أَوَّلَ مَنْ أَلْقَى؛ یا ہم ہوں گے پہلے ڈالنے والے جادو کا سامان۔

ترجمہ:- (انہوں نے) کہا اے موسیٰ کیا تم پہلے ڈالتے ہو یا ہم پہلے ڈالیں۔

## قَالَ بَلْ أَلْقُوا ۖ فَإِذَا حِبَالُهُمْ وَعِصِيُّهُمْ يُخَيَّلُ إِلَيْهِ مِنْ سِحْرِهِمْ أَنَّهَا تَسْعَىٰ ۖ

قَالَ بَلْ أَلْقُوا؛ موسیٰ نے کہا، نہیں! بلکہ تم ڈالو، پہل تمہارے ہی طرف سے ہو۔ فَإِذَا؛ تو کیا دیکھتے ہیں کہ یکا یک، ناگہاں طور سے۔ حِبَالُهُمْ وَعِصِيُّهُمْ؛ ان کی رسیاں اور ان کے ڈنڈے ان کی لاٹھیاں اور عصا۔ عِصِيٌّ جَمْعُ عَصَا۔ يُخَيَّلُ إِلَيْهِ؛ موسیٰ کے خیال میں آنے لگے۔ مِنْ سِحْرِهِمْ؛ ان کے جادو اور نظر بندی کی وجہ سے۔ أَنَّهَا تَسْعَى؛ کہ وہ دوڑتے ہیں۔ سَعَىٰ۔ دوڑنا، کوشش کرنا۔

ترجمہ:- کہا، بلکہ تم ڈالو۔ تو یکا یک ان کی رسیاں اور لاٹھیاں ان کے سحر سے ایسی معلوم ہوتی ہیں کہ وہ دوڑتی ہیں۔

## فَأَوْجَسَ فِي نَفْسِهِ خِيفَةً مُوسَىٰ ۗ

فَأَوْجَسَ فِي نَفْسِهِ؛ پھر اپنے جی میں پانے لگے، احساس کرنے لگے۔ خِيفَةً؛ کچھ خوف۔ مُوسَى؛ موسیٰ۔

ترجمہ:- پھر موسیٰ نے اپنے دل میں خوف کو محسوس کیا (کچھ گھبرا گئے)۔

صاحبو! جادوگر ہو یا نظر بندی کرنے والا ہو، ان کو اپنے کام پر کچھ زعم رہتا ہے۔ خدا کے بندے زور و قوت کو صرف خدا میں سمجھتے ہیں، اس کی استغنائے ذاتی کی طرف ان کی توجہ رہتی ہے۔ اس کی ذات پاک کو وہ لا ابالی سمجھتے ہیں۔ ان کی نظر ذوالجلال والا کرام پر رہتی ہے۔ وہ خدا سے ڈرتے بھی ہیں اور خدا سے اُمید بھی رکھتے ہیں۔

صاحبو! دیکھو! سحر کے متعلق اللہ تعالیٰ فرماتا ہے: يُخَيَّلُ (خیال میں ہونا) ایک اور جگہ موسیٰ کے عصا کو فرماتا ہے: فَإِذَا هِيَ حَيَّةٌ يَعْنِي مَعْزَرَةً سے موسیٰ کے عصا کی قلبِ ماہیت ہو گئی اور وہ حقیقتہً سانپ بن گیا نہ کہ سانپ نظر آیا۔

## قُلْنَا لَا تَخَفْ إِنَّكَ أَنْتَ الْأَعْلَىٰ ۖ

قُلْنَا لَا تَخَفْ؛ ہم نے کہا موسیٰ ڈرو مت۔ إِنَّكَ أَنْتَ الْأَعْلَى؛ تم ہی ہو اعلیٰ، تم ہی ہو غالب۔

ترجمہ:- ہم نے کہا (موسیٰ) تم گھبراؤ نہیں، تم ہی اعلیٰ رہو گے (بالا رہو گے)۔

وَأَلْقِ مَا فِي يَمِينِكَ تَلْقَفْ مَا صَنَعُوا إِنَّمَا صَنَعُوا كَيْدٌ سِحْرٌ وَلَا يُفْلِحُ السَّحِرُ حَيْثُ أَتَى ⑥

وَأَلْقِ مَا فِي يَمِينِكَ ؛ اور تم ڈال دو جو تمہارے ہاتھ میں ہے۔ تَلْقَفْ مَا صَنَعُوا ؛ وہ نکل جائے گا ان تمام چیزوں کو کہ جو ان ساحروں نے کیا ہے۔ إِنَّمَا صَنَعُوا كَيْدٌ سِحْرٌ ؛ انہوں نے جو کچھ کیا ہے وہ جادوگر کی نظر بندی ہے، مکر ہے، فریب ہے۔ وَلَا يُفْلِحُ السَّحِرُ ؛ اور ساحر کبھی فلاح نہ پائے گا، کامیاب نہ ہوگا۔ حَيْثُ أَتَى ؛ جہاں پہنچتا ہے۔

ترجمہ :- (موسیٰ!) تم اپنے ہاتھ میں جو ہے (عصا) پھینک دو۔ انہوں نے جو کچھ بنایا ہے اس کو وہ نکل جائے گا انہوں نے جو کیا ہے، جادو کا فریب ہے، (نظر بندی ہے)۔ جادوگر کہیں جائے (کچھ ہی کرے) ہرگز (کامیاب نہیں ہو سکتا) فلاح نہیں پاسکتا۔

فَأَلْقَى السَّحْرَةَ سُجَّدًا وَقَالُوا آمَنَّا بِرَبِّ هَارُونَ وَمُوسَى ⑦

فَأَلْقَى السَّحْرَةَ ؛ پھر ڈال دیے گئے جادوگر۔ سُجَّدًا ؛ بحالیکہ وہ سجدہ کرتے ہیں۔ سَحْرَةَ جَمْعٌ سَاحِرٌ۔ اور سُجَّدًا جَمْعٌ سَاجِدٌ۔ تمام جادوگر سجدے میں گر پڑے۔ قَالُوا ؛ ساحروں نے کہا۔ آمَنَّا ؛ ہم ایمان لائے۔ بِرَبِّ هَارُونَ وَمُوسَى ؛ ہارون و موسیٰ کے رب پر۔

ترجمہ :- پھر ساحر سجدے میں گر پڑے اور کہہ اٹھے ہم ہارون اور موسیٰ کے رب پر ایمان لاتے ہیں۔

قَالَ آمَنْتُمْ لَهُ قَبْلَ أَنْ أَدْعُو لَكُمْ إِنَّهُ لَكَبِيرُكُمُ الَّذِي عَلَّمَكُمُ السِّحْرَ فَلَا تُقِطَعُنَّ أَيْدِيكُمْ

وَأَرْجُلُكُمْ مِمَّنْ خِلَافٍ وَلَا تُصَلِّبُنَا فِي جُذُوعِ النَّخْلِ وَلِتَعْلَمُنَّ أَيْنَا أَشَدُّ عَذَابًا وَأَبْقَى ⑧

قَالَ ؛ فرعون نے کہا۔ آمَنْتُمْ لَهُ ؛ تم نے موسیٰ کو مان لیا، اس پر ایمان لاپچکے۔ قَبْلَ أَنْ أَدْعُو لَكُمْ ؛ قبل اس کے کہ میں تم کو اجازت دوں، میری مرضی کے خلاف اور اذن کے بغیر ایمان لاپچکے۔ إِنَّهُ لَكَبِيرُكُمُ الَّذِي عَلَّمَكُمُ السِّحْرَ ؛ بے شک یہ موسیٰ تمہارا بڑا ہے، وہ بڑا ساحر ہے، تم چھوٹے ہو۔ تم سب اس کے فرماں بردار ہو۔ الَّذِي عَلَّمَكُمُ السِّحْرَ ؛ جس نے تم کو جادو سیکھایا ہے۔ فَلَا تُقِطَعُنَّ ؛ میں ضرور ٹکڑے ٹکڑے کر دوں گا، میرے حکم سے لوگ تم کو پارہ پارہ کر دیں گے۔ یہاں لام تاکید ہے لائے نفی نہیں۔ أَيْدِيكُمْ ؛ تمہارے ہاتھوں کو۔ وَأَرْجُلُكُمْ ؛ اور تمہارے پاؤں کو۔ مِمَّنْ خِلَافٍ ؛ دو مخالف جانبوں سے، ایک ہاتھ تو دوسرا پاؤں۔ وَلَا تُصَلِّبُنَا ؛ اور میں یقیناً تم کو صلیب پر چڑھا دوں گا، تمہیں سولی دے دوں گا، دار پر کھینچوں گا۔ یہاں لام تاکید ہے لائے نفی نہیں۔ اس میں واؤ زاید ہے جو پڑھا نہیں جاتا۔ فِى جُذُوعِ النَّخْلِ ؛ کھجور کے جھاڑ کے تنہ میں۔ وَلِتَعْلَمُنَّ ؛ اور تم کو خوب معلوم ہو جائے گا، خوب جان لو گے۔ أَيْنَا ؛ ہم میں سے کون؟ أَشَدُّ عَذَابًا وَ أَبْقَى ؛ سخت ہے عذاب میں اور باقی رہنے والا ہے، کس کا عذاب سخت تر ہے اور دیر پا تر ہے۔

ترجمہ :- (فرعون نے) کہا، کیا تم میری اجازت سے پہلے ہی موسیٰ پر ایمان لا چکے۔ وہ تو تمہارا بڑا سردار ہے جس نے تمہیں جادو سکھایا ہے۔ اب میں ایک دوسرے کے خلاف ہاتھ پیر کاٹ دیتا ہوں (ایک ہاتھ تو دوسرا پاؤں) اور تم کو تنہ :- درختِ خرما پر دار پر چڑھاتا ہوں (صلیب دیتا ہوں) اس وقت تم کو خوب معلوم ہو جائے گا کہ ہم میں سے کس کا عذاب سخت تر ہے اور دیر پا تر ہے۔

صاحبو! فرعون سحر سے نابلد تھا، جادو کی حقیقت وہ کیا جانتا۔ موسیٰ علیہ السلام کو بھی جادوگر سمجھا۔ جادوگر جو صاحبِ فن تھے، وہ سحر کی حقیقت کو جانتے تھے۔ انہوں نے سمجھ لیا کہ وہ جادو نہیں، موسیٰ کا معجزہ ہے۔ یہ کام انسانی قدرت سے باہر ہے۔ یہ کرشمہ قدرتِ الہی ہے۔ یہ سمجھنا تھا کہ ایمان آ گیا۔ ایمان اور یقین آتا ہے لایا نہیں جاتا۔ کیا کوئی شخص اجازت لے کر یقین کرتا ہے۔ یقین بے اختیاری چیز ہے۔ اس کو اجازت سے کیا علاقہ؟ جاہل فرعون نہ سحر کو جانے نہ معجزے کو سمجھے۔ نہ یہ سمجھے کہ ایمان آتا کس طرح ہے۔ واقعہ یہ ہے کہ بعض دفعہ بار بار ایک چیز کا خیال کرنے اور اس پر توجہ کرنے سے ایک قسم کا تاثر پیدا ہوتا ہے۔ ایک بات کا اعادہ اختیاری ہے مگر اس سے جو تاثر پیدا ہوتا ہے، اس سے جو انفعال پیدا ہوتا ہے وہ بے اختیاری ہے۔

## قَالُوا لَنْ نُؤْتِيكَ عَلَىٰ مَا جَاءَنَا

مِنَ الْبَيْتِ وَالَّذِي فَطَرَنَا فَاقْضِ مَا أَنْتَ قَاضٍ إِنَّمَا تَقْضِي هَذِهِ الْحَيَاةَ الدُّنْيَا ﴿۱۶﴾

قَالُوا؛ انہوں نے کہا۔ لَنْ نُؤْتِيكَ؛ ہم تجھے ہرگز ترجیح نہ دیں گے، تجھے زیادہ نہ سمجھیں گے، تجھے اختیار نہ کریں گے۔ عَلَىٰ مَا جَاءَنَا مِنَ الْبَيْتِ؛ ان واضح دلائل پر جو ہمارے پاس پہنچے ہیں۔ وَالَّذِي فَطَرَنَا؛ اور خدا پر جس نے ہمیں پیدا کیا ہے۔ فَاقْضِ مَا أَنْتَ قَاضٍ؛ تو کر جو کرنا چاہتا ہے۔ إِنَّمَا تَقْضِي؛ تو فیصلہ کر دے گا، تو ختم کر دے گا۔ هَذِهِ الْحَيَاةَ الدُّنْيَا؛ اس دنیوی زندگی کو، تو ہم کو مار ڈال سکتا ہے، مگر ہم کو ہمارے ایمان سے پھیر نہیں سکتا۔ ترجمہ :- ان لوگوں نے کہا، ہم ان واضح دلائل پر جو ہمارے پاس پہنچے ہیں اور اس خدا پر جس نے ہم کو پیدا کیا، تجھے ترجیح نہیں دے سکتے۔ اب جو کرنا چاہتا ہے کر گزر۔ تو اس دنیوی زندگی کا فیصلہ کر سکتا ہے (اور مار کر اس کو ختم کر سکتا ہے)۔

إِنَّا أُمَّتٌ لَّيُنَا لِيَغْفِرَ لَنَا خَطِيئَاتِنَا وَمَا أَكْرَهْتَنَا عَلَيْهِنَّ مِنَ السِّحْرِ وَاللَّهِ خَيْرٌ وَأَبْقَى ﴿۱۷﴾

إِنَّا أُمَّتٌ؛ بے شک ہم ایمان لائے ہیں۔ لِيَغْفِرَ لَنَا؛ تاکہ ہماری مغفرت کرے، ہم کو بخش دے۔ ہمارے خطاؤں کو، ہماری تفصیروں کو اور بھول چوک کو۔ وَمَا أَكْرَهْتَنَا عَلَيْهِنَّ؛ اور جو تو کروایا ہم سے بہ زبردستی،

تو نے زور و قوت سے اس سحر کرنے پر مجبور کیا ہے۔ ہم اس سے بھی معافی چاہتے ہیں۔ **مِنَ السِّحْرِ**؛ جادو سے۔ **مَا** کا بیان ہے۔ وہ سحر جس پر تو نے ہم کو مجبور کیا ہے۔ **وَاللَّهُ خَيْرٌ**؛ اور اللہ خیر محض ہے، سب سے بہتر ہے۔ **وَأَبْقَى**؛ اور ہمیشہ باقی رہنے والا ہے۔ سب فنا ہوں گے خدا باقی رہے گا، وہی باقی تر ہے۔

ترجمہ:- ہم اپنے خدا پر اس لئے ایمان لائے ہیں کہ ہماری خطاؤں کو اور اس سحر کو جس پر تو نے ہم کو مجبور کیا ہے، معاف کرے (اپنے دامنِ مغفرت میں لے لے) اور اللہ خیر ہی خیر ہے اور سب سے زیادہ باقی رہنے والا ہے (اس کی بقا ذاتی ہے)۔

صاحبو! ذرا ساحرانِ زمانہ موسیٰ کی توبہ کو تو دیکھو، ان کے استقلال کو دیکھو، ان کا جیسا باطن ہو گیا تھا ان کا ظاہر بھی ہو گیا تھا۔ خدا کے واسطے جان دے دی اور ایمان سے منہ نہ موڑا۔ ان کے منہ سے ڈر کر خلافِ ایمان کوئی کلمہ نہ نکلا۔ یہ ایمان ہے جس سے حقیقی شادمانی پیدا ہوتی ہے۔ ڈرنا نامردوں کا کام ہے۔ جاں باز کہیں غیر خدا سے ڈرتے ہیں؟

## إِنَّهُ مَنْ يَأْتِ رَبَّهُ مُجْرِمًا فَإِنَّ لَهُ جَهَنَّمَ لَا يَمُوتُ فِيهَا وَلَا يَحْيَىٰ ۗ

إِنَّهُ مَنْ يَأْتِ؛ بے شک جو آئے گا۔ رَبَّهُ؛ اپنے خدا کے پاس۔ مُجْرِمًا؛ مجرم اور گنہگار بن کر۔ فَإِنَّ لَهُ جَهَنَّمَ؛ تو اس کے لئے دوزخ ہے۔ لَا يَمُوتُ فِيهَا وَلَا يَحْيَىٰ؛ تو اس میں مرتا ہے نہ جیتا ہے۔ چونکہ عذاب سے بار بار مرتا ہے اور بار بار جیتا ہے لہذا اس کی زندگی نہ مُردوں میں نہ زندوں میں۔

ترجمہ:- بے شک جو اپنے خدا کے پاس مجرم بن کر حاضر ہو اس کے لئے تو جہنم ہے جہاں وہ نہ مرتا ہے نہ جیتا ہے۔

## وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَىٰ ۗ

وَمَنْ يَأْتِهِ مُؤْمِنًا؛ اور جو خدا کے پاس ایمان رکھ کر حاضر ہوتا ہے۔ قَدْ عَمِلَ الصَّالِحَاتِ؛ اور عملِ صالح بھی کیا ہے، نیکیاں اور شائستہ کام کئے ہیں۔ فَأُولَٰئِكَ لَهُمُ؛ تو ان لوگوں کے لئے ہیں۔ الدَّرَجَاتُ الْعُلَىٰ؛ اعلیٰ درجے، بلند مرتبے، اونچے مقامات۔

ترجمہ:- اور جو ایمان کے ساتھ دربارِ الہی میں حاضر ہوتا ہے، عملِ صالح بھی کیا ہے تو ان لوگوں کے لئے اعلیٰ درجے ہیں (بلند مرتبے ہیں، اعلیٰ مقامات ہیں)۔

## جَنَّاتٍ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَلِكَ جَزَاءُ مَنْ تَزَكَّىٰ ۗ

جَنَّاتٍ عَدْنٍ؛ ہمیشہ رہنے کی جنتیں، بسنے رہنے کے باغ ہیں۔ تَجْرِي مِنْ تَحْتِهَا الْأَنْهَارُ؛ جن کے نیچے نیچے نہریں

بہتی ہیں، اور ہمیشہ سرسبز و شاداب رہتی ہیں۔ خَلْدَيْنَ فِيهَا؛ یہ ایمان دار لوگ اس میں ہمیشہ رہیں گے، ان کو خلود اور دوام نصیب ہوگا۔ ذَلِكْ جَزَاؤًا؛ یہ جزا ہے، بدلہ ہے، انعام ہے۔ مَنْ تَزَكَّى؛ جو کفر و شرک اور گناہوں سے پاک صاف رہا۔ جس نے تزکیہ نفس کیا۔

ترجمہ :- ہمیشہ رہنے کی جنتیں ہیں جن کے نیچے نیچے نہریں بہتی ہیں۔ جن میں وہ (ایمان دار لوگ) ہمیشہ رہیں گے۔ یہ ان لوگوں کی جزا اور انعام ہے جو پاک و صاف رہتے ہیں۔

وَلَقَدْ أَوْحَيْنَا إِلَىٰ مُوسَىٰ أَنْ أَسْرِ بِعِبَادِي فَاصْرِبْ لَهُمْ طَرِيقًا

فِي الْبَحْرِ يَبَسًا لَا تَخَفُ دَرَكًا وَلَا تَخْشَى ۝۷۰

وَلَقَدْ أَوْحَيْنَا؛ اور ہم نے توحی کر دی تھی، حکم بھیج دیا تھا۔ اِلَىٰ مُوسَىٰ؛ موسیٰ کی طرف۔ ہم نے موسیٰ کو حکم دیا تھا۔ أَنْ أَسْرِ بِعِبَادِي؛ کہ راتوں رات لے کر نکل جاؤ میرے بندوں کو۔ رات رہے سے میرے بندوں یعنی بنی اسرائیل کو لے کر نکل جاؤ۔ فَاصْرِبْ لَهُمْ طَرِيقًا؛ پھر ڈال دو ان کو راستہ پر، پھر ان کو راستہ پر لگا دو۔ فِي الْبَحْرِ؛ سمندر میں، دربار میں۔ يَبَسًا؛ خشک، سوکھا۔ تم سمندر میں چلو بجیرہ قلزم کے کنارے۔ سوز میں چلو۔ وہ خشک ہو جائے گا۔ لَا تَخَفُ دَرَكًا؛ بحالیکہ تم ڈرتے نہیں ہو تعاقب سے، پکڑے جانے سے۔ وَلَا تَخْشَى؛ اور تم ڈرتے نہ ہو، تم کو کسی قسم کی ہیبت نہ ہو، پیچھے کا کچھ خوف و خطر نہ ہو۔

ترجمہ :- اور ہم نے موسیٰ کو وحی کر دی تھی کہ راتوں رات میرے بندوں کو لے کر نکل جاؤ اور ان کو سمندر میں خشک راستہ پر ڈال دو۔ تم کو نہ تعاقب کا خوف ہوگا نہ کسی قسم کی ہیبت۔

فَاتَّبَعَهُمْ فِرْعَوْنُ وَبِجُودِهِ فَعَسِيَهُمْ مِّنَ الْيَمِّ مَا غَشِيَهُمْ ۝۷۱

فَاتَّبَعَهُمْ؛ پھر ان کا تعاقب کیا، ان کے پیچھے چلا۔ فِرْعَوْنُ؛ فرعون۔ بِجُودِهِ؛ اپنے لشکروں کے ساتھ۔ فَعَسِيَهُمْ؛ پھر ان پر چھا گیا، ان کو گھیر لیا، ان کو ڈھانک لیا۔ مِّنَ الْيَمِّ؛ سمندر سے۔ مَا غَشِيَهُمْ؛ جو گھیر لیا، جو چھا گیا۔

ترجمہ :- پھر فرعون نے اپنے لشکروں کو لے کر ان کا (قوم موسیٰ کا) تعاقب کیا پھر ان پر سمندر کی جو موجیں چھا گئیں، چھا گئیں۔

ہم مذہبی لوگ تو معجزوں کے قائل ہیں، قدرتِ خدا کے ماننے والے ہیں۔ موسیٰ علیہ السلام جب سوز سے عبور کرنا چاہتے تھے تو قدرتِ الہی سے دونوں جانب سے پانی ہٹ گیا اور حضرت موسیٰ اور بنی اسرائیل پار نکل گئے۔ ان کو جاتا دیکھ کر

فرعون اپنے لشکروں کے ساتھ قومِ موسیٰ یعنی بنی اسرائیل کا تعاقب کیا اور دو طرف سے سارے لشکر پر موجیں چھا گئیں اور فرعون اور اس کی قوم ڈوب گئی۔

بعض منکرینِ معجزہ کہتے ہیں کہ جس وقت موسیٰ علیہ السلام اور بنی اسرائیل گزر رہے تھے اس وقت جزر یعنی دونوں جانب سے دریا کا پانی ہٹ گیا تھا اور زمین خشک ہو گئی تھی اور جب فرعون نے تعاقب کیا اس وقت مد کا وقت تھا اور دو طرف سے پانی بڑھ کر آیا اور فرعون اور اس کا لشکر ڈوب مرا۔

تعب خیز بات یہ ہے کہ موسیٰ علیہ السلام اور بنی اسرائیل کنعان کے تھے وہ تو مد و جزر اور جوار بھائے سے واقف تھے، اس کے اوقات کو جانتے تھے اور فرعون اور اس کا لشکر جو بحرِ قلزم کے پاس رہنے والے تھے، ان کو نہ جزر و مد کا علم تھا نہ جوار بھائے کا؟ یہ سب ہوس کاری ہے، مادہ پرستی ہے، یورپ زدگی ہے۔ ان خرافات سے کیا ہوتا ہے۔

## وَاضَلَّ فِرْعَوْنُ قَوْمَهُ وَمَا هَدَىٰ ۝۱۰

وَاضَلَّ فِرْعَوْنُ قَوْمَهُ ؛ اور فرعون نے اپنی قوم کو گمراہ کر دیا، اور ان کو قعرِ ضلالت و بے راہی میں ڈال دیا۔ وَمَا هَدَىٰ ؛ اور ہدایت نہیں کی، نیک راستہ نہیں بتایا، راہِ راست نہ دکھائی۔  
ترجمہ :- اور فرعون نے اپنی قوم کو گمراہ کر دیا اور نیک راہ نہ بتائی۔

## يَبْنَىٰٓ اِسْرَائِيْلَ قَدْ اٰنْجَيْنٰكُمْ مِّنْ عَدُوِّكُمْ

## وَوَعَدْنَاكُمْ الْجَانِبَ الْاَيْمَنَ وَنَزَلْنَا عَلَيْكُمُ الْمَنَّٰنَ وَالسَّلْوٰى ۝۱۱

يَبْنَىٰٓ اِسْرَائِيْلَ ؛ اے بنی اسرائیل، اے یعقوب کے بچو! قَدْ اٰنْجَيْنٰكُمْ ؛ ہم نے تو تم کو نجات دی، چھڑا دیا۔  
بچالیا۔ مِّنْ عَدُوِّكُمْ ؛ تمہارے دشمن سے۔ وَوَعَدْنَاكُمْ ؛ اور ہم نے تم سے وعدہ کیا یعنی تمہارے پیغمبر کو چلہ بیٹھنے کا حکم دیا اور تورات کی تختیاں دیں۔ خدائے تعالیٰ کے اصل مخاطب پیغمبر ہی ہوتے ہیں۔ الْجَانِبَ الْاَيْمَنَ ؛ طور کی سیدھی طرف سے، یمن و برکت والے طور کی جانب سے۔ وَنَزَلْنَا عَلَيْكُمْ ؛ اور ہم نے تم پر اتارا، نازل کیا، بھیجا۔ الْمَنَّٰنَ وَالسَّلْوٰى ؛ من و سلویٰ۔ مَنَّ۔ ایک قسم کے کھانے کے لائق چیز تھی، خود رو گیہوں تھے۔ بعض کہتے ہیں کہ ترنجبین تھے یعنی شیر خشک کی قسم کی ایک چیز تھی۔ وَالسَّلْوٰى ؛ اور تیر بٹیر۔

ترجمہ :- اے بنی اسرائیل! ہم نے تو تم کو تمہارے دشمن کے ہاتھ سے نجات دی اور کوہِ طور کے سیدھے جانب سے تم کو کچھ وعدے کئے (اور تورات کی تختیاں دیں) اور ہم نے تم پر من و سلویٰ (کھانے کے لئے) نازل کیا۔

ممکن ہے کہ ترجمین اور سلویٰ کھانے کو دیے ہوں وَنَزَّلْنَا سے تو معلوم ہوتا ہے کہ آسمان سے کھانے کے لئے مَنْ کے روٹ اور تلے ہوئے تیز بٹیر ملے ہوں۔ قدرت پرستوں کے پاس سب ممکن ہے۔

**كُلُوا مِنْ طَيِّبَاتِ مَا رَزَقْنَاكُمْ وَلَا تَطْغَوْا فِيهِ فَيَحِلَّ عَلَيْكُمْ غَضَبِي**

**وَمَنْ يَحِلَّ عَلَيْهِ غَضَبِي فَقَدْ هَوَىٰ ۝۸۱**

كُلُوا؛ کھاؤ۔ مِنْ طَيِّبَاتِ مَا رَزَقْنَاكُمْ؛ ان اچھی اور صاف دستھری چیزوں کو جن کو ہم نے تم کو دیا ہے۔ وَلَا تَطْغَوْا فِيهِ؛ اور اس میں زیادتی نہ کرو۔ کیا مراد ہے لَا تَطْغَوْا سے؟ بعض کہتے ہیں کہ زیادہ نہ کھاؤ، حد سے تجاوز نہ کرو۔ (لطیفہ: ایک پیٹو صاحب نے خوب کھایا، بے چینی ہونے لگی۔ کسی نے کہا، ذرا سی چورن کھالو، کہنے لگے کہ پیٹ میں چورن کی جگہ ہوتی تو اور کیوں نہ کھاتا)۔

بعض لوگ کہتے ہیں کہ اس سے مراد یہ ہے کہ کل کے لئے اٹھا نہ رکھو۔ خدا پر توکل کرو۔ جس نے آج کھلایا ہے وہ کل بھی کھلائے گا۔ خدا پر اعتماد نہ کرنا، توکل چھوڑ دینا تمام بلاؤں کی ماں ہے۔

پروردگارا پروردگارا ÷ تیرا بھروسا تیرا سہارا

منظور منظور اے اہل دنیا ÷ اللہ میرا باقی تمہارا

فَيَحِلَّ عَلَيْكُمْ غَضَبِي؛ پھر کہیں تم پر میرا غضب اور قہر نازل نہ ہو جائے۔ حُلُولٌ۔ اُتْرْنَا، نازل ہونا۔ حَالٌ۔ اُتْرْنَا والا، نازل ہونے والا۔ مَحَلٌ۔ رہنے کی جگہ۔ وَمَنْ يَحِلَّ عَلَيْهِ غَضَبِي؛ اور جس پر میرا غضب نازل ہو۔ فَقَدْ هَوَىٰ؛ پھر تو وہ چاہِ مذلت و ہلاکت میں گر گیا۔

ترجمہ:- کھاؤ ہماری دی ہوئی اچھی چیزوں میں سے اور زیادتی نہ کرو کہ کہیں تم پر میرا غضب نہ نازل ہو جائے، اور جس پر میرا غضب اُترتا ہے وہ تو چاہِ ہلاکت میں گر گیا۔

**وَإِنِّي لَغَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَىٰ ۝۸۲**

وَإِنِّي لَغَفَّارٌ؛ اور بے شک میں بہت ہی مغفرت کرنے والا ہوں۔ لِمَن تَابَ؛ اس شخص کے لئے جو خدا کی طرف رجوع ہو اور توبہ کرے۔ وَآمَنَ؛ اور ایمان لائے اور یقین کرے۔ وَعَمِلَ صَالِحًا؛ اور اچھے کام کئے اور عمل صالح کئے۔ ثُمَّ اهْتَدَىٰ؛ پھر اس راہ پر قائم بھی رہے۔ پھر ہدایت پر برقرار بھی رہے۔

ترجمہ:- اور میں تو بہت ہی مغفرت کرنے والا ہوں اس کو جو توبہ کرے اور ایمان لائے اور عمل صالح کرے اور پھر راہِ ہدایت پر قائم رہے۔

## وَمَا أَعْجَلَكَ عَنْ قَوْمِكَ يَا مُوسَى ۝

وَمَا أَعْجَلَكَ ؛ اور کس چیز نے تم کو جلدی لایا۔ کیوں تم نے عجلت کی۔ عَنْ قَوْمِكَ ؛ اپنی قوم سے۔ يَا مُوسَى ؛ اے موسیٰ۔

ترجمہ :- اور اے موسیٰ تم اپنی قوم سے پہلے بہ عجلت کیوں آئے۔

## قَالَ لَهُمْ أَوْلَاءِ عَلَىٰ آثَرِي وَعَجِلْتُ إِلَيْكَ رَبِّ لِتَرْضَىٰ ۝

قَالَ ؛ موسیٰ نے کہا۔ هُمْ أَوْلَاءِ ؛ اور وہ یہ ہیں۔ عَلَىٰ آثَرِي ؛ میرے قدم بر قدم، میرے پیچھے، میرے نقش قدم پر۔ وَعَجِلْتُ إِلَيْكَ ؛ اور تیری طرف آنے میں میں نے اس لئے جلدی کی۔ رَبِّ ؛ اے میرے رب۔ لِتَرْضَىٰ ؛ کہ تو راضی ہو، تیری رضا جوئی کے خیال سے میں نے آنے میں جلدی کی۔

ترجمہ :- کہا وہ لوگ میرے پیچھے پیچھے آرہے ہیں اور تیری رضا جوئی کے خیال سے یا اللہ میں نے آنے میں عجلت کی۔

## قَالَ فَإِنَّا قَدْ فَتَنَّا قَوْمَكَ مِنْ بَعْدِكَ وَأَضَلَّهُمُ السَّامِرِيُّ ۝

قَالَ ؛ اللہ تعالیٰ نے فرمایا۔ فَإِنَّا قَدْ فَتَنَّا قَوْمَكَ ؛ ہم نے تو تمہاری قوم کو فتنے میں ڈال دیا ہے، آزمائش میں ڈال دیا ہے، ایک بلا میں مبتلا کر دیا ہے۔ مِنْ بَعْدِكَ ؛ تمہارے بعد یعنی تمہارے قوم کے پاس سے جانے اور ہمارے پاس آنے کے بعد۔ وَأَضَلَّهُمُ السَّامِرِيُّ ؛ اور سامری نے ان کو گمراہ کر دیا ہے، ضلالت میں ڈال دیا ہے، بہکا دیا ہے۔

ترجمہ :- فرمایا ہم نے تمہاری قوم کو تمہارے بعد ایک فتنہ میں ڈال دیا ہے اور وہ یہ ہے کہ سامری نے ان کو گمراہ کر دیا ہے (بہکا دیا ہے)۔

## فَرَجَعَ مُوسَىٰ إِلَىٰ قَوْمِهِ غَضْبَانَ أَسِفًا قَالَ يَقَوْمِ الْمَ يَعِدُكُمْ رَبُّكُمْ وَعَدَّ أَحْسَنَاءَ

## أَفْطَالَ عَلَيْكُمْ الْعَهْدُ أَمْ أَرَدْتُمْ أَنْ يَجِلَّ عَلَيْكُمْ غَضَبٌ مِّنْ رَبِّكُمْ فَأَخْلَفْتُمْ مَوْعِدِي ۝

فَرَجَعَ مُوسَىٰ إِلَىٰ قَوْمِهِ ؛ پھر موسیٰ اپنی قوم کے پاس (چلہ پورا کر کے) واپس آئے۔ غَضْبَانَ ؛ غضب ناک، غصہ میں بھرے ہوئے۔ أَسِفًا ؛ غمگین، جھنجھلائے ہوئے، جھلے بنے ہوئے۔ قَالَ ؛ موسیٰ علیہ السلام نے کہا۔ يَقَوْمِ ؛ اے میری قوم۔ الْمَ يَعِدُكُمْ رَبُّكُمْ ؛ کیا تمہارے رب نے وعدہ نہیں فرمایا تھا۔ وَعَدَّ أَحْسَنَاءَ ؛ اچھا وعدہ۔ أَفْطَالَ عَلَيْكُمْ ؛

العہد؛ کیا طویل ہوا دراز ہوا تم پر عہد۔ میعاد۔ مدت۔ کیا میرے آنے میں مدت معینہ سے زیادہ وقت گزرا۔ اَمْ اَرَدْتُمْ؛ یا تم نے ارادہ کیا، چاہا۔ اَنْ يَحِلَّ عَلَيْنَا؛ کہ تم پر نازل ہو، اترے حلول کرے۔ غَضَبٌ مِّن رَّبِّكُمْ؛ تمہارے رب کے پاس کا غضب غصہ۔ فَاَخْلَفْتُمْ مَّوْعِدِي؛ پھر خلاف کیا تم نے میرے وعدے سے۔

ترجمہ:- پھر موسیٰ اپنی قوم کے پاس واپس آئے غصہ میں بھرے ہوئے غمگین، کہا لوگو! کیا خدا نے تم سے اچھا وعدہ نہیں فرمایا تھا یا چلہ کی مدت گزر چکی تھی یا تم کو یہ منظور ہوا کہ تم پر تمہارے رب کا غضب نازل ہو جائے (قہر آجائے)؟ پھر تم نے میرے وعدے کی خلاف ورزی کی۔

قَالُوا مَا اَخْلَفْنَا مَوْعِدَكَ بِمَلِكِنَا وَلَكِنَّا حَمِلْنَا

اَوْزَارًا مِّن زِينَةِ الْقَوْمِ فَقَدْ فَتِنَاكَ اَلْقَى السَّامِرِيُّ ۗ

قَالُوا؛ بنی اسرائیل نے کہا۔ مَا اَخْلَفْنَا مَوْعِدَكَ؛ ہم نے تمہارے وعدے کی خلاف ورزی نہیں کی۔ بِمَلِكِنَا؛ اپنے اختیار سے۔ مَلِكٌ۔ فرشتہ۔ مَلِكٌ۔ جو اپنے قبضہ میں ہو۔ مَالِكٌ۔ جو قابض ہو۔ مَمْلُوكٌ۔ غلام۔ مُلْكٌ۔ سلطنت۔ وَلَكِنَّا؛ مگر ہم۔ حَمِلْنَا؛ اُٹھوائے گئے۔ حَمَلٌ۔ اُٹھانا۔ جانوروں پر لادنا۔ حَامِلٌ۔ جس کے پیٹ میں بچہ ہو۔ مَحْمُولٌ۔ جو اُٹھایا گیا ہو۔ حَمَالٌ۔ مزدور، اُٹھانے والا۔ اَوْزَارٌ مِّن زِينَةِ الْقَوْمِ؛ بہت سے بوجھ کو قبیلوں کی قوم کے زیور سے، گہنے سے۔ فَقَدْ فَتِنَا؛ پھر ہم نے اس گہنے کو ڈال دیا۔ وَكَذَلِكَ اَلْقَى السَّامِرِيُّ؛ اور سامری نے بھی اسی طرح ڈال دیا۔

ترجمہ:- لوگوں نے کہا ہم نے تمہارے وعدے کی خلاف ورزی اپنے اختیار سے نہیں کی۔ مگر ہم سے قوم (قبیلہ) کے زیور اُٹھوائے گئے پھر ہم نے ان کو ڈال دیا۔ اور سامری نے بھی اسی طرح ڈال دیا۔ (یہ زیور آگ میں ڈالے جاتے تھے)۔

فَاَخْرَجَ لَهُمْ عَجَلًا جَسَدًا ۗ اَلَهُ خُوَارٌ فَقَالُوا هَذَا اِلَهُكُمْ وَاِلَهُ مُوسَىٰ ذُنُوبِي ۗ

فَاَخْرَجَ لَهُمْ؛ پھر سامری نے ان کے سامنے نکال کر ڈال دیا۔ عَجَلًا؛ ایک بچھرا، گائے کا بچہ، گوسالہ۔ جَسَدًا ۗ لَهٗ خُوَارٌ؛ ایک جسم ہے، قالب ہے جس میں سے آواز نکل رہی ہے۔ خُوَارٌ گائے کی آواز کو کہتے ہیں۔ فَقَالُوا؛ پھر لوگوں نے کہا۔ هَذَا اِلَهُكُمْ وَاِلَهُ مُوسَىٰ؛ یہی تمہارا معبود ہے اور موسیٰ کا بھی معبود یہی ہے۔ فَنَسِيَ؛ مگر موسیٰ اپنے معبود کو بھول گیا ہے۔

ترجمہ:- پھر (سامری نے) ایک گوسالہ کا جسم بنایا جس میں سے آواز نکل رہی ہے۔ پھر لوگوں نے کہا

یہی تمہارا معبود ہے اور موسیٰ کا بھی یہی معبود ہے مگر موسیٰ (اپنے معبود کو) بھول گئے ہیں۔

## أَفَلَا يَرُونَ الْآيَاتِ يُرْجِعُ إِلَيْهِمْ قَوْلًا وَلَا يَمْلِكُ لَهُمْ ضَرًّا وَلَا نَفْعًا ۚ

اَفَلَا يَرُونَ ؛ کیا پھر یہ لوگ نہیں دیکھتے۔ اَلَّا يَرْجِعُ اِلَيْهِمْ قَوْلًا ؛ کہ نہیں پلٹاتا ان کی طرف بات کو، کچھ پوچھو تو جواب نہیں دے سکتا۔ وَلَا يَمْلِكُ لَهُمْ ؛ اور اختیار نہیں رکھتا ان کے لئے۔ ضَرًّا وَّ لَا نَفْعًا ؛ نہ ضرر پر نہ نفع پر۔

ترجمہ :- یہ (بنی اسرائیل) کیا اتنا نہیں سمجھتے کہ یہ (گو سالہ) ان کے سوال کا جواب نہیں دے سکتا اور اس کے ہاتھ میں نہ ان کا ضرر ہے نہ نفع۔

صاحبو! اس رکوع میں بہت سی چیزیں قابل توجہ ہیں۔ زاہد، عابد لوگ اعتکاف بیٹھتے ہیں، چلے بیٹھتے ہیں۔ موسیٰ علیہ السلام بھی اپنے خاص لوگوں کو لے کر چلے بیٹھے۔

رسول خدا ﷺ غار حرا میں کئی دن یادِ الہی میں بیٹھے رہتے۔ یہ چلہ نشینی کا ماخذ ہے۔ حضرت کچھ توشہ لے کر کئی کئی دن تک غار حرا میں تشریف رکھتے۔ ذرا غور کرو گوشت یا گھی کی چیز آٹھ آٹھ دس دس دن تک کہاں اچھی رہتی ہے۔ ضرور حضرت کے کھانے میں گوشت اور گھی نہ ہوگا۔ یہ ترک حیوانات کا ماخذ ہے۔

آخر یہ چلہ اور اعتکاف کیوں بیٹھا جاتا ہے؟ اس لے کہ ہم تن خدا کی طرف متوجہ ہو جائیں اور ایک نقطہ پر خیال قائم ہو جائے۔ ترک حیوانات میں انسان کی قوت ٹوٹی ہے، گوشت خوری کا مزا نہیں ملتا تب عالم علوی سے ربط پیدا ہوتا ہے۔

اربعین، یعنی چلہ کے عدد میں بھی ایک خاص خصوصیت ہے۔ ایک چلہ میں نطفہ علقہ بنتا ہے۔ دوسرے چلہ میں مضغہ۔ اسی طرح چالیس دن میں ایک ادنیٰ حالت سے اعلیٰ حالت کی طرف ترقی ہوتی ہے۔

بعض دفعہ دس دن کا اعتکاف بیٹھا جاتا ہے، بعض دفعہ تین دن کا۔ اعداد کا متعین کرنا عقلی بات نہیں ہے بلکہ مبنی بروحی اور کشفی و الہامی ہے۔

آج کل گوشت چھڑانے کے لئے بڑی بڑی کوششیں کی جا رہی ہیں۔ کیا ہندوؤں کا گوشت چھوڑ دینا مسلمانوں کے گوشت کھانے سے بہتر ہے؟ چند روز کے لئے علاج کے طور پر اور ضرورت پر ترک حیوانات کرنا الگ بات ہے اور ہمیشہ گوشت چھوڑ دینا الگ بات ہے۔ مسلمان گوشت خور ہوتا ہے، سپاہی ہوتا ہے، بھینسہ نہیں ہوتا۔ گھاس کھانے والے بیلوں اور بھینسوں کو بندیوں اور چھکڑوں میں بندھا ہوا پاؤ گے۔ گوشت خور شیر کو کبھی بندھی میں بندھا ہوا نہ دیکھو گے۔ مسلمان کے پاس اگر ظلم جائز نہیں تو انظام بھی جائز نہیں، ہمارے پاس لَا تَظْلِمُونَ وَلَا تُظْلَمُونَ ہے۔ شیروں کو گولی ماری جاتی ہے، مگر سزائے بید نہیں دی جاتی۔

بعض لوگ کہتے ہیں آدمی گوشت خور جانور نہیں، اس کے دانت درندوں کے مانند نہیں ہیں۔ ہم کہتے ہیں اس کو کونچلیاں ہیں لہذا گھاس کھانے والوں میں سے نہیں ہے۔ اصل یہ بات ہے کہ انسان عام جانوروں سے ممتاز ہے، نہ چرندہ ہے نہ درندہ ہے۔ خدا نے انسان کو عقل دی ہے۔ وہ خوب کو یعنی چاول اور گیہوں وغیرہ کو، پتوں کو، گوشت کو اپنے حاجات کے

مطابق بناتا اور کھاتا ہے۔ کچا گوشت نہیں کھاتا۔ گیہوں اور چاول کچے نہیں کھاتا۔ انسان ہو کر خود جانوروں پر قیاس کرنا انسانیت کی بے قدری ہے۔ انسان سب پر حکومت کرتا ہے۔ خدا کی ربوبیت کی شان اس میں سے نمایاں ہوتی ہے۔

کیا ملک میری حقیقت کو سمجھتے علوی ÷ ان کا استاد نہ سمجھا وہ معمہ میں ہوں

یہ سامری کون تھا؟ بنی اسرائیل کا ایک آدمی تھا۔ اس نے دیکھا کہ جہاں جبرئیل علیہ السلام کے گھوڑے کا سُم پڑتا ہے وہاں کی زمین ہری ہو جاتی ہے۔ سمجھ گیا کہ یہ کچھ روحانیت کا تماشا ہے۔ بنی اسرائیل کو حکم ہوا تھا کہ تمام قبیلوں کا زیور آگ میں ڈالو۔ سامری نے پگھلے ہوئے سونے کو ایک گئو سالہ کی صورت میں ڈھالا اور اس کے منہ میں اسپ جبرئیل کے خاکِ زیرِ قدم کو ڈالا۔ وہ لگا ”امبا، امبا“ پکارنے۔ بے وقوفوں نے اسی کو خدا سمجھنا شروع کیا۔ یہاں تک کہا کہ یہی موسیٰ کا بھی خدا ہے مگر وہ اس کو بھول گئے۔

ہمارے زمانہ میں ایک نمائش میں ایک بیل تھا۔ اگر اس کے سامنے کہا جاتا کہ فلاں صاحب کہاں ہیں تو وہ ان کے پاس جا کر کھڑا ہو جاتا۔ نوبت بہ اس جارسید کہ بعض نادان عورتیں بیل کے پاس جا کر کھڑی رہتیں اور اس سے پوچھتیں کہ صاحب مجھے بچہ ہوگا یا نہیں؟ میری فلاں حاجت پوری ہوگی یا نہیں؟ بھلا بیل کیا جواب دیتا؟ أَفَلَا يَرَوْنَ إِلَّا يَرْجِعُ إِلَيْهِمْ قَوْلًا؛ اس گاؤ پرستی کو توڑنے کے لئے مسلمان ضرور گوشت کھاتے ہیں۔ بلکہ مسلمانوں کے کونسے صفات باقی ہیں، کونسی علامتیں دھری ہیں۔ ایک گاؤ خوری ہی کی علامت باقی رہ گئی ہے۔ ہندو مسلمان دونوں گائے سے فائدہ اٹھاتے ہیں۔ مسلمان گوشت کھاتے ہیں دودھ پیتے ہیں۔ ہندو گاؤ ماتا کا گوبر کھاتے ہیں اور دودھ اور موتر پیتے ہیں۔ اسی وجہ سے گائے کا گوشت کھانے والوں میں بہ نسبت گائے کا موتر پینے والوں کے زیادہ شجاعت ہے۔

وَلَقَدْ قَالَ لَهُمْ هَارُونُ مِنْ قَبْلُ يَا قَوْمِ إِنَّمَا فُتِنْتُمْ بِهِ

وَإِنَّ رَبَّكُمُ الرَّحْمَنُ فَاتَّبِعُونِي وَأَطِيعُوا أَمْرِي ۝

وَلَقَدْ قَالَ لَهُمْ هَارُونُ؛ اور ان سے تو ہارون نے کہا تھا۔ مِنْ قَبْلُ؛ اس سے پہلے، پہلے ہی سے۔ يٰ قَوْمِ؛ اے میری قوم! إِنَّمَا فُتِنْتُمْ بِهِ؛ تم گئو سالہ کی وجہ فتنہ میں پڑے ہو، گمراہی میں پھنس گئے ہو۔ وَإِنَّ رَبَّكُمُ الرَّحْمَنُ؛ اور تمہارا حقیقی رب اللہ رحمن ہے۔ فَاتَّبِعُونِي؛ پس تم میری اتباع کرو، میری چال پر چلو۔ وَأَطِيعُوا أَمْرِي؛ اور میرا کہا مانو، میرے حکم کی اطاعت کرو۔

ترجمہ :- اور ہارون نے بے شک ان سے پہلے ہی کہہ دیا تھا کہ اے میری قوم تم اس گئو سالہ کی وجہ سے فتنہ میں پھنسے ہو۔ تمہارا رب تو خدائے رحمن ہے۔ تم میری اتباع کرو اور میرے حکم کی اطاعت کرو۔

## قَالُوا لَنْ نَبْرَحَ عَلَيْكَ غُلْفِينَ حَتَّىٰ يَرْجِعَ إِلَيْنَا مُوسَىٰ ۝۱۰

قَالُوا؛ لوگوں نے کہا۔ لَنْ نَبْرَحَ؛ ہم نہیں گے نہیں، ہم ہرگز نہ چھوڑیں گے، ہم ہمیشہ رہیں گے۔ عَلَيْهِ غُلْفِينَ؛ اس پر جمے ہوئے، لگے بیٹھے۔ اسی سے اعتکاف ہے ایک جگہ یا خدا میں بیٹھ رہنا۔ حَتَّىٰ يَرْجِعَ إِلَيْنَا مُوسَىٰ؛ یہاں تک کہ موسیٰ ہمارے پاس واپس آجائیں۔

ترجمہ:- لوگوں نے کہا ہم ہرگز ہٹیں گے نہیں اس پر جمے بیٹھے رہیں گے یہاں تک کہ موسیٰ ہمارے پاس واپس آجائیں۔

## قَالَ يَهُرُونَ مَا مَنَعَكَ إِذْ رَأَيْتَهُمْ ضَلُّوا ۝۱۱ إِلَّا تَتَّبِعَنِ أَفَعَصَيْتَ أَمْرِي ۝۱۲

موسیٰ علیہ السلام چلے سے واپس آئے ہیں اور بھائی سے یوں مخاطب ہوتے ہیں:

قَالَ يَهُرُونَ؛ موسیٰ نے کہا اے ہارون! مَا مَنَعَكَ؛ تم کو کس نے روکا تھا، منع کیا تھا۔ إِذْ رَأَيْتَهُمْ ضَلُّوا؛ جب کہ تم نے ان کو دیکھا کہ وہ گمراہ ہو رہے ہیں۔ إِلَّا تَتَّبِعَنِ؛ کہ تم میری اتباع نہ کرو، یا تم میرے پاس آ جاؤ۔ أَفَعَصَيْتَ أَمْرِي؛ تو پھر کیا تم نے میرے حکم کا عصیان و نافرمانی کی، اس کو رد کر دیا۔

ترجمہ:- کہا اے ہارون! تمہیں کس نے روکا تھا جب ان کو تم نے دیکھا کہ وہ گمراہ ہو رہے ہیں۔ کہ تم میری پیروی نہ کرو تو پھر کیا تم نے میری نافرمانی کی؟

## قَالَ يَا بَنُؤُمَّ لَا تَأْخُذْ بِلِحْيَتِي وَلَا بِرَأْسِي ۝۱۳

## إِنِّي خَشِيتُ أَنْ تَقُولَ فَرَّقْتَ بَيْنَ بَنِي إِسْرَائِيلَ وَلَمْ تَرْقُبْ قَوْلِي ۝۱۴

موسیٰ علیہ السلام جوشِ غضب میں، غیرتِ الہی میں بھائی پر بگڑ جاتے ہیں، ڈاڑھی پکڑ لیتے ہیں اور سر کے بال گھسیٹتے ہیں۔ قَالَ يَبْنُؤُمَّ؛ ہارون نے کہا اے میری ماں کے بیٹے، ماں کے جنے۔ ماں کا کام پالنا اور رحم و ہمدردی کرنا ہے لہذا ہارون علیہ السلام نے ماں کی طرف نسبت دے کر یَبْنُؤُمَّ کہا۔ لَا تَأْخُذْ؛ نہ پکڑو۔ بِلِحْيَتِي؛ میری ڈاڑھی۔ وَلَا بِرَأْسِي؛ اور نہ میرے سر کو، یعنی سر کے بالوں کو۔ إِنِّي خَشِيتُ؛ مجھے ڈر ہوا، خوف اور شہیہ ہوا۔ أَنْ تَقُولَ؛ کہ تم کہہ بیٹھو۔ فَرَّقْتَ بَيْنَ بَنِي إِسْرَائِيلَ؛ تم نے پھوٹ ڈال دی، تفرقہ ڈال دیا بنی اسرائیل کے درمیان۔ وَلَمْ تَرْقُبْ قَوْلِي؛ اور تم نے میری بات کا انتظار نہیں کیا۔ ترجمہ:- کہا، اے ماں کے بیٹے! میری ڈاڑھی نہ پکڑو اور میرے سر کے بال نہ گھسیٹو۔ میں اس بات سے ڈر گیا کہ کہیں تم یہ نہ کہہ بیٹھو کہ تم نے بنی اسرائیل میں پھوٹ ڈال دی اور میرے کہنے کا

انتظار تک نہ کیا۔

## قَالَ فَمَا خَطْبُكَ يَا مَرْيَمُ ۝

موسیٰ علیہ السلام اب سامری کی طرف متوجہ ہوتے ہیں۔

قَالَ ؛ کہا۔ فَمَا خَطْبُكَ ؛ پھر تیرا کیا حال ہے، کیا معاملہ ہے۔ خَطْبٌ۔ کسی اہم بات کی طرف متوجہ ہونا۔ خُطْبَةٌ۔ لکچر، وعظ۔ خِطْبَةٌ۔ منگنی، نسبت بھیجنا۔ خِطَابٌ۔ تقریر۔ کسی کو مخاطب کرنا۔ خَطِيبٌ۔ اسپیکر، مقرر۔ مُخَاطَبَةٌ۔ باہم بات چیت کرنا۔ يَا مَرْيَمُ ؛ اے سامری!

ترجمہ :- کہا، اے سامری! یہ تیرا کیا حال ہے؟

## قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِّنْ أَثَرِ الرَّسُولِ فَنَبَذْتُهَا

## وَكَذَلِكَ سَوَّلَتْ لِي نَفْسِي ۝

قَالَ ؛ سامری نے کہا۔ بَصُرْتُ ؛ میں نے دیکھا۔ بِمَا لَمْ يَبْصُرُوا بِهِ ؛ جس کو کہ اوروں نے نہیں دیکھا۔ فَقَبَضْتُ قَبْضَةً ؛ پھر میں نے ایک مٹھی بھر لے لی۔ مِّنْ أَثَرِ الرَّسُولِ ؛ فرشتہ کی خاکِ زیرِ قدم کو۔ فَنَبَذْتُهَا ؛ پھر میں اس مٹھی بھر خاک کو ڈال دیا۔ وَكَذَلِكَ ؛ اور اسی طرح۔ سَوَّلَتْ لِي ؛ بہکایا مجھ کو۔ نَفْسِي ؛ میرے جی نے، مجھے یہی بات پسند آئی، میرے جی میں یہی سمائی، میرے جی کو یہی بھلا لگا۔

ترجمہ :- کہا، میں نے وہ دیکھا جس کو دوسروں نے نہیں دیکھا۔ پھر میں نے مٹھی بھر فرشتہ کی خاکِ قدم کو لے لیا، اور اس کو ڈال دیا۔ اس وقت میرے جی میں یہی سمائی۔

## قَالَ فَاذْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ وَإِنَّ لَكَ مَوْعِدًا لَّنْ تُمْخَلَفَ ۝

## وَأَنْظُرْ إِلَى إِلْهِكَ الَّذِي ظَلْتَ عَلَيْهِ عَاكِفًا لَّنُحَرِّقَنَّهُ ثُمَّ لَنَنْسِفَنَّهُ فِي الْيَمِّ نَسْفًا ۝

قَالَ ؛ موسیٰ نے سامری سے کہا۔ فَاذْهَبْ ؛ اب تو چلا جا۔ فَإِنَّ لَكَ فِي الْحَيَاةِ ؛ تجھے زندگی بھر، ساری عمر۔ أَنْ تَقُولَ ؛ یہ کہنا ہے۔ لَا مِسَاسَ ؛ مجھے ہاتھ نہ لگانا۔ یہ چھوت چھات کا ماخذ ہے ☆۔ وَإِنَّ لَكَ مَوْعِدًا ؛ اور تیرے وعدے کی ایک مدت ہے۔ لَّنْ تُمْخَلَفَ ؛ وہ تجھ سے ملنے والا نہیں، ہرگز نہ پیچھے چھوڑا جائے گا۔ وَأَنْظُرْ إِلَى إِلْهِكَ ؛ اور اب تو اپنے معبود کو دیکھ۔ الَّذِي ظَلْتَ عَلَيْهِ عَاكِفًا ؛ جس پر تو لگا بیٹھا تھا، چمٹا بیٹھا تھا۔ لَّنُحَرِّقَنَّهُ ؛ ہم اس کو ضرور جلا ڈالیں گے۔

ثُمَّ لَنَنْسِفَنَّهٗ؛ پھر ہم اس کو اڑادیں گے، اس کی خاک کو بکھیر دیں گے۔ فِی الْيَمِّ؛ سمندر میں۔ نَسْفًا؛ خوب اڑادینا، بکھیر دینا، پراگندہ کر دینا۔

ترجمہ:- (موسیٰ نے) کہا، اب تو چلا جا۔ تجھے زندگی بھر یہ کہنا ہے کہ کوئی مجھے ہاتھ نہ لگاؤ اور تیرے لئے وعدہ کا ایک معین وقت ہے جو تجھ سے کبھی نہ ٹلے گا۔ اور تو اپنے معبود کو دیکھ جس کو تو چمٹا بیٹھا تھا۔ ہم اس کو یقیناً جلادیں گے اور اس کی خاک کو سمندر میں خوب اڑادیں گے۔

## إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ وَسِعَ كُلَّ شَيْءٍ عِلْمًا ۝

إِنَّمَا إِلَهُكُمُ اللَّهُ؛ تمہارا معبود تو صرف اللہ ہے۔ الَّذِي لَا إِلَهَ إِلَّا هُوَ؛ وہ جس کے سوا کوئی لائق عبادت نہیں۔ وَسِعَ كُلَّ شَيْءٍ عِلْمًا؛ اس کے علم میں ہر چیز کی سمائی ہے، وسیع اور کشادہ ہوا ہر شے کو بہ لحاظ علم کے، ہر چیز کو اس کا علم وسیع ہے، محیط ہے۔

ترجمہ:- تمہارا معبود تو اللہ ہی ہے جس کے سوا کوئی لائق عبادت نہیں۔ اس کے علم میں ہر شے کی سمائی ہے (اور وہ سب کچھ جانتا ہے)۔

## كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ وَقَدْ آتَيْنَكَ مِنْ لَدُنَّا ذِكْرًا ۝

كَذَلِكَ؛ اسی طرح۔ نَقُصُّ عَلَيْكَ؛ ہم تمہارے سامنے قصہ بیان کرتے ہیں، ٹھیک ٹھیک واقعات بیان کرتے ہیں۔ مِنْ أَنْبَاءِ مَا قَدْ سَبَقَ؛ ان لوگوں کی خبروں سے جو سابق میں گزرے۔ وَقَدْ آتَيْنَكَ؛ اور ہم نے تم کو دے دیا ہے۔ مِنْ لَدُنَّا؛ اپنے پاس سے۔ ذِكْرًا؛ یاد دہانی، تذکرہ، نصیحت نامہ۔ اپنے پاس سے ذکر یعنی قرآن۔

ترجمہ:- ہم اسی طرح تمہارے سامنے بیان کرتے ہیں گزشتہ لوگوں کے واقعات (خبریں) اور ہم نے تم کو اپنے پاس سے ایک (بڑا تذکرہ اور) یاد دہانی دی ہے۔

## مَنْ أَعْرَضَ عَنْهُ فَإِنَّهُ يَحْمِلُ يَوْمَ الْقِيَامَةِ وِزْرًا ۝

مَنْ أَعْرَضَ عَنْهُ؛ جو اس سے روگرداں ہو، اعراض کرے، منہ موڑے۔ فَإِنَّهُ يَحْمِلُ؛ تو بے شک وہ اٹھائے گا۔ يَوْمَ الْقِيَامَةِ؛ قیامت کے دن۔ وِزْرًا؛ بڑی بھاری ذمہ داری کو، زیر باری کو، عذاب کو۔

ترجمہ:- جو اس سے اعراض کرے گا (منہ پھیرے گا) وہ قیامت کے دن بڑی ذمہ داری کا حامل ہوگا۔ (اس کے سر بڑا بوجھ ہوگا۔ عذاب ہوگا)۔

## خَلِيدِينَ فِيهِ وَسَاءَ لَهُمْ يَوْمَ الْقِيَامَةِ حِمْلًا ۝

خَلِيدِينَ فِيهِ ؛ اس ذمہ داری میں اور عذاب میں ہمیشہ رہیں گے۔ وَسَاءَ لَهُمْ ؛ اور ان کے لئے بہت ہی برا واقع ہوا ہے۔ يَوْمَ الْقِيَامَةِ ؛ قیامت کے دن۔ حِمْلًا ؛ بوجھ، بار۔  
ترجمہ :- یہ لوگ اس (بوجھ) میں ہمیشہ پڑے رہیں گے۔ اور برا ہے قیامت کے دن ان پر بوجھ (یعنی ان پر بہت ہی برا اور سخت عذاب ہوگا)۔

## يَوْمَ يُنْفَخُ فِي الصُّورِ وَنَحْشُرُ الْمُجْرِمِينَ يَوْمَئِذٍ زُرْقًا ۝

يَوْمَ يُنْفَخُ فِي الصُّورِ ؛ جس دن صور پھونکا جائے گا۔ وَنَحْشُرُ الْمُجْرِمِينَ ؛ اور ہم مجرموں کو، کافروں کو جمع کریں گے، گھیر لائیں گے۔ يَوْمَئِذٍ ؛ اس دن۔ زُرْقًا ؛ جمع اَزْرَقٍ ؛ کرنجی، نیلی آنکھوں والے، نیلی پیلی، بے رونق، بے نور۔  
ترجمہ :- (ہم قبروں میں سے اٹھائیں گے) جس دن صور پھونکا جائے گا۔ اور ہم اس دن مجرموں کو (کافروں کو) گھیر کر لائیں گے، نیلی پیلی بے رونق بے نور آنکھوں والے۔

## يَتَخَفَتُونَ بَيْنَهُمْ إِنْ لَبِثْتُمْ إِلَّا عَشْرًا ۝

يَتَخَفَتُونَ بَيْنَهُمْ ؛ وہ آپس میں چپکے چپکے کہتے ہوں گے۔ إِنْ لَبِثْتُمْ ؛ تم نہیں رہے۔ إِلَّا عَشْرًا ؛ مگر دس دن۔  
جب زمانہ گزر جاتا ہے تو ایسا معلوم ہوتا ہے۔  
ترجمہ :- وہ آپس میں چپکے چپکے کہتے ہیں کہ تم تو (دنیا میں) دس ہی روز رہے۔

## نَحْنُ أَعْلَمُ بِمَا يَقُولُونَ إِذْ يَقُولُ أَمْثَلُهُمْ طَرِيقَةً إِنْ لَبِثْتُمْ إِلَّا يَوْمًا ۝

نَحْنُ أَعْلَمُ ؛ ہم خوب جانتے ہیں۔ بِمَا يَقُولُونَ ؛ ان باتوں کو جو یہ کہتے ہیں۔ إِذْ يَقُولُ ؛ جب کہ وہ کہتا ہے۔  
أَمْثَلُهُمْ طَرِيقَةً ؛ ان کا بہتر راہ والا۔ ان میں کا بڑا ہوشیار۔ إِنْ لَبِثْتُمْ إِلَّا يَوْمًا ؛ تم نہیں رہے مگر ایک ہی دن۔  
ترجمہ :- ہم ان سب کی باتیں جانتے ہیں جب کہ ان میں کا بہتر اور ہوشیار کہے گا کہ تم ایک ہی دن رہے۔

## وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا ۝

وَيَسْأَلُونَكَ ؛ اور تم سے پوچھتے ہیں، سوال کرتے ہیں۔ عَنِ الْجِبَالِ ؛ پہاڑوں کے متعلق، پہاڑوں کا حال۔ فَقُلْ ؛ تو اے پیغمبر تم کہو۔ يَنْسِفُهَا رَبِّي ؛ ان کو پارہ پارہ کر دے گا میرا رب۔ غبار بنا کر اڑا دے گا۔ نَسْفًا ؛ خوب اڑا دینا۔

ترجمہ :- اور لوگ تم سے پہاڑوں کے متعلق سوال کرتے ہیں ، پھر تم کہو میرا رب گرد و غبار بنا کر ان کو اڑا دے گا ۔

## فَيَذُرُهَا قَاعًا صَفْصَفًا ۝۱۹

فَيَذُرُهَا ؛ پھر کر چھوڑے گا ان کو ۔ قَاعًا ؛ میدان ۔ صَفْصَفًا ؛ صاف ہموار ۔

ترجمہ :- پھر ان کو (خدا) ہموار میدان بنا کر چھوڑے گا ۔

## لَا تَرَىٰ فِيهَا عِوَجًا وَلَا أَمْتًا ۝۲۰

لَا تَرَىٰ فِيهَا ؛ تم ان پہاڑوں اور زمین میں نہ دیکھو گے ۔ عِوَجًا ؛ موڑ توڑ ، ناہمواری ۔ وَلَا أَمْتًا ؛ نہ بلندی نہ ٹیلے ۔

ترجمہ :- تم ان میں اونچ نیچ نہ پاؤ گے (ناہمواری اور بلندی نہ رہے گی) ۔

## يَوْمَئِذٍ يَتَّبِعُونَ الدَّاعِيَ لَأَعِوَجَ لَهُ وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا ۝۲۱

يَوْمَئِذٍ ؛ اس دن ۔ يَتَّبِعُونَ الدَّاعِيَ ؛ تابع ہو جائیں گے (خدا کی طرف سے) بلانے والے کے ۔ لَأَعِوَجَ لَهُ ؛ کوئی اس سے ٹیڑھا پن نہ کرے گا ، سرتابی نہ کرے گا ۔ وَخَشَعَتِ الْأَصْوَاتُ ؛ اور آوازیں پست ہو جائیں گی ۔ لِلرَّحْمَنِ ؛ اللہ رحمن کے سامنے ، اس کی ہیبت سے ، جلال سے ۔ فَلَا تَسْمَعُ ؛ پھر تم نہ سنو گے ۔ إِلَّا هَمْسًا ؛ مگر آہستہ آہستہ آواز ، کھس کھس ۔

ترجمہ :- اس دن (خدا تعالیٰ کی طرف سے) بلانے والے کی سب پیروی کریں گے ۔ کوئی سرتابی نہ کرے گا اور خدائے رحمن کی ہیبت سے سب کی آوازیں پست ہو جائیں گی ، پھر تم آہستہ آہستہ آواز کے سوا کچھ نہ سنو گے ۔

## يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا ۝۲۲

يَوْمَئِذٍ ؛ اس دن ۔ لَا تَنْفَعُ الشَّفَاعَةُ ؛ سفارش اور شفاعت کام نہ آئے گی ، نفع نہ دے گی ۔ إِلَّا مَنْ أَذِنَ لَهُ الرَّحْمَنُ ؛ مگر اس کو جس کو خدا نے اذن اور اجازت دی ہو ۔ جس کی سفارش قبول کی جاتی ہے اس کو مُشَفَّعٌ کہتے ہیں ۔ یقیناً رسول اللہ ﷺ کو شفاعت کی اجازت دی جائے گی ، اور آپ گنہگاروں کی سفارش فرمائیں گے ۔ آپ تو آپ ہیں ، دوسرے بہت سے مسلمانوں کی بھی سفارش قبول کی جائے گی ۔ ہاں جو لوگ شفاعتِ رسول کے قائل نہیں ، البتہ وہ سفارشِ رسول سے محروم رہیں گے ۔ وَرَضِيَ لَهُ قَوْلًا ؛ اور اللہ اس شخص کی بات کو پسند بھی کرے ۔

ترجمہ :- اس دن کسی کی سفارش نفع بخش نہ ہوگی مگر جس کو خدا نے اجازت دی ہو (اذن دیا ہو) اور اس کے کہنے سے راضی بھی ہو۔

## يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا ۝

يَعْلَمُ ؛ وہ جانتا ہے ، اس کو خوب علم ہے ۔ مَا بَيْنَ أَيْدِيهِمْ ؛ جو ان کے سامنے ہے ۔ وَمَا خَلْفَهُمْ ؛ اور جو ان کے پیچھے ہے ۔ وَلَا يُحِيطُونَ بِهِ ؛ اور وہ لوگ اس کا احاطہ نہیں کر سکتے ۔ عِلْمًا ؛ بہ لحاظ علم کے ۔ لوگ اس کو پورا نہیں جان سکتے ۔ ترجمہ :- وہ لوگوں کے آگے پیچھے جو کچھ ہے سب کو جانتا ہے اور (اس کو کوئی پورا نہیں جان سکتا) ان کا علم اس کو احاطہ نہیں کر سکتا ۔

## وَعَنَتِ الْوُجُوهُ لِلْحَيِّ الْقَيُّومِ وَقَدْ خَابَ مَنْ حَمَلَ ظُلْمًا ۝

وَعَنَتِ الْوُجُوهُ ؛ اور چہرے جھکے ہوئے ہوں گے ۔ لِلْحَيِّ الْقَيُّومِ ؛ اللہ حی و قیوم کے سامنے ۔ وَقَدْ خَابَ ؛ اور وہ ناکام ہو گیا ۔ مَنْ حَمَلَ ظُلْمًا ؛ جس نے ظلم اور کفر کی گٹھڑی اپنی پیٹھ پر لادی ہو ۔ ترجمہ :- اور خدائے حی قیوم کے سامنے سب کی گردنیں جھکی ہوئی ہوں گی اور وہ ناکام ہوگا جو اپنی پیٹھ پر گناہوں کا پشتارہ لیا ہوا ہوگا ۔

## وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلْمًا وَلَا هَضْمًا ۝

وَمَنْ يَعْمَلْ مِنَ الصَّالِحَاتِ ؛ اور جو عمل صالح کرے گا ، اچھے کام کرے گا ۔ وَهُوَ مُؤْمِنٌ ؛ اور ایمان رکھے گا ۔ اچھے کام اسی وقت کام آتے ہیں جب ایمان ہو ۔ ایمان ہے تو امان ہے ۔ فَلَا يَخَفُ ؛ بس اسے کچھ خوف نہ ہوگا ، وہ نہ ڈرے گا ۔ ظُلْمًا وَلَا هَضْمًا ؛ نہ ظلم سے نہ شکستگی سے ۔ اور نہ کسی طرح کی حق تلفی سے ۔ ترجمہ :- اور جس نے عمل صالح اور اچھے کام کئے ہوں اور وہ مؤمن بھی ہو تو اس کو نہ ظلم و ستم کا خوف ہوگا نہ نقصان اور شکستگی کا (اور نہ کسی طرح کی حق تلفی کا) ۔

## وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ

لَعَلَّهُمْ يَتَّقُونَ أَوْ يُحَدِّثُ لَهُمْ ذِكْرًا ۝

وَكَذَلِكَ ؛ اور اسی طرح جیسا کہ اب موجود ہے۔ اَنْزَلْنَاهُ قُرْآنًا عَرَبِيًّا ؛ ہم نے اس اتارے ہوئے کو عربی زبان کا قرآن اتارا۔ اَنْزَلَ کے ساتھ مُنْزَلٌ سمجھ میں آتا ہے۔ اسی کی طرف اَنْزَلْنَاهُ کی ضمیر راجع ہوئی یعنی یہ جو ہم نے اتارا ہے وہ عربی زبان کا قرآن ہے۔ وَصَرَّفْنَا فِيهِ ؛ اور اس میں طرح طرح سے پھیر پھیر کر بیان کیا ہے۔ مختلف تصرفات کے ساتھ ہم نے قرآن میں بیان کیا ہے۔ مِنْ الْوَعِيدِ ؛ ڈرنے کے قابل باتیں۔ وہ سزائیں جن کے یہ لوگ مستحق ہیں۔ لَعَلَّهُمْ يَتَّقُونَ ؛ شاید کہ وہ ڈرنے لگ جائیں، تقویٰ اختیار کر لیں، ان میں خدا ترسی پیدا ہو جائے۔ اَوْ يُحَدِّثْ لَهُمْ ذِكْرًا ؛ یا وہ پیدا کرے ان کے لئے یاد دہانی اور تذکرہ، سوچ بوجھ، یاد خدا۔

ترجمہ :- اور ہم نے اسی طرح اس کو عربی زبان کا قرآن اتارا اور اس میں ڈرنے کے قابل مختلف باتیں بیان کیں تاکہ یہ لوگ تقویٰ اختیار کر لیں (خدا ترس بن جائیں) یا ان کے دلوں میں کچھ یاد خدا (کچھ سوچ سمجھ) آجائے۔

فَتَعَلَى اللَّهِ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ

وَقُلْ رَبِّ زِدْنِي عِلْمًا

فَتَعَلَى اللَّهِ ؛ پس اللہ تعالیٰ بہت بلند ہے۔ الْمَلِكُ الْحَقُّ ؛ برحق بادشاہ ہے، ہمیشہ رہنے والا حاکم ہے۔ وَلَا تَعْجَلْ بِالْقُرْآنِ ؛ اور قرآن کے پڑھنے میں جلدی نہ کرو۔ مِنْ قَبْلِ أَنْ يُقْضَى إِلَيْكَ ؛ اس سے پہلے کہ تمہاری طرف پوری کی جائے۔ وَحْيُهُ ؛ اس کی وحی۔ رسولِ خدا ﷺ، جب جبریل قرآن شریف سنا تو فوراً فوراً خود بھی پڑھتے جاتے۔ حکم ہوا قرآن کے پڑھنے میں جلدی نہ کرو۔ پوری آیت سن لو تم کو خود یاد ہو جائے گی۔ وَقُلْ رَبِّ ؛ اور تم دُعا کرو ”یا اللہ!“ تم کہو ”اے میرے پروردگار!“ زِدْنِي عِلْمًا ؛ میرے علم کو زیادہ کر۔

ترجمہ :- پس اللہ تعالیٰ برحق بادشاہ ہے۔ اور قرآن کے پڑھنے میں تم جلدی نہ کرو اس سے پہلے کہ تم کو وحی پوری کی جائے۔ اور تم دُعا کرو ”اے میرے پروردگار!“ (یا اللہ!) تو میرے علم کو زیادہ کر۔

صاحبو! ذرا اس آیت پر غور کرو۔ حبیبِ خدا محمد مصطفیٰ ﷺ کو جن کی شان ہے ۱۔ وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ عَظِيمًا ؛ جن کا طرہ دستار ہے ۲۔ اُوْتِيَتْ عِلْمَ الْاَوَّلِيْنَ وَالْاٰخِرِيْنَ ؛ ان کو بھی حکم ہوتا ہے کہ تم اپنی علمی ترقی کے لئے دُعا کرو۔ کیا حال ہے ان نادانوں کا، جاہلوں کا کہ چلو میں آؤ بن رہے ہیں۔ تم کیا تمہارا علم کیا۔ چار باتوں میں آپے سے باہر۔ خود جاہل ہیں اور دوسروں کو جاہل سمجھ رہے ہیں۔ یاد رکھو، خوب سمجھ لو، کہ زندگی علمی ترقی کا نام ہے۔ اگر علم بند ہو جائے تو موت ہے۔ یا اقل درجہ دماغ پر فالج ہے۔

۱۔ قرآن مجید: سورہ نساء۔ آیت ۱۱۳۔ ترجمہ: اور تم کو ایسی چیزوں کی تعلیم دی جن کا تم کو علم نہ تھا۔ اور تم پر اللہ کا بڑا فضل ہے۔ (اکیڈمی)

۲۔ حدیث: ترجمہ۔ مجھے اگلوں پچھلوں کا علم دیا گیا ہے۔ (اکیڈمی)

اچھا جب رسول خدا ﷺ کو علم الاولین والآخرین دیا گیا ہے تو ان کی علمی ترقی کیسی؟ اس کا جواب یہ ہے کہ باوجود اجمالی علم کے تفصیلی علم کے طلب کی ضرورت ہے۔ میں آپ کو دیکھ رہا ہوں، یہ ایک اجمالی علم ہے۔ سارا علم سامنے آجائے تو پھر ہر ایک چیز کو جاننے کے لئے التفاتِ خاص کی ضرورت ہوگی۔ تفصیلی علم تو قیامت تک اور اس کے بعد بھی ختم نہ ہوگا کیونکہ ابھی ہم نے بیان کیا کہ علم اگر موقوف ہو جائے تو موت ہے۔

صاحبو! ایک بات یاد رکھو! جس کا آج اس کے (گزرے ہوئے) کل کے برابر ہے وہ گھائے میں ہے۔ اس کی آج کی زندگی بے کار ہے۔ لہذا زمانہ کے ساتھ ساتھ تمہارا علم ترقی کرتا چلا جائے۔ ہر سانس ایک تازہ علم کے ساتھ ہو۔

## وَلَقَدْ عَهِدْنَا إِلَىٰ آدَمَ مِنْ قَبْلِ فَنَسَىٰ وَلَمْ نُجِدْ لَهُ عَزْمًا ۝۱۵

وَلَقَدْ عَهِدْنَا؛ اور البتہ ہم نے حکم دیا، فرمان بھیجا تھا۔ إِلَىٰ آدَمَ؛ آدم کی طرف۔ مِنْ قَبْلِ؛ اس سے پہلے۔ فَنَسَىٰ؛ پھر وہ بھول گئے۔ وَلَمْ نُجِدْ لَهُ عَزْمًا؛ اور ہم نے ان کا پکا ارادہ نہیں پایا۔ غفلت اور بے احتیاطی ضرور ہوئی۔

ترجمہ :- اور یقیناً ہم نے تو آدم کو اس سے پہلے ایک حکم دیا تھا، پھر وہ بھول گئے اور ہم نے ان کا (اس خلاف ورزی حکم پر) عزم و ارادہ نہ پایا۔

صاحبو! پیغمبر تو معصوم ہوتے ہیں پھر ان سے غلطی کیوں کر ممکن ہے؟ اس کا جواب یہ ہے کہ اس وقت آدم پیغمبر ہی کب ہوئے تھے۔ جب دنیا میں آئے، اولاد پیدا ہوئی، تابعین کی تعداد بڑھی تو پیغمبر بنائے گئے تاکہ اپنی اولاد کو تبلیغ کریں۔ کیا پیغمبر بھی غلطی کرتے ہیں؟ اگر پیغمبر غلطیوں میں مبتلا ہوں تو ان کا اعتبار کیا رہے گا؟ اس کا جواب یہ ہے کہ احکام الہی پہنچانے میں، تبلیغ میں، ہرگز غلطی نہیں کرتے۔ ہاں! معمولی باتوں میں بہ تقاضائے بشریت ان سے بھی بھول چوک ہوتی ہے۔ نماز پڑھتے ہیں اور کمالِ حضور کی وجہ سے رکعت کی تعداد کا خیال نہیں رہتا اور سجدہ سہو کرنا پڑتا ہے۔

آدم علیہ السلام سے ایک خطا ہوئی، بھولے سے ایک کام کر گزرے پھر ان کی سرزنش کیوں ہوئی؟ اس کا جواب یہ ہے کہ بڑے لوگوں کو خطا اور نسیان پر بھی سرزنش ہوتی ہے۔ ع۔ نزدیکوں کو حیرانی زیادہ ہوتی ہے۔ (اکیڑی)

اور ع۔ جن کے رتبے ہیں سوا ان کو سوا مشکل ہے بہر حال پیغمبروں کو اپنے پر قیاس نہ کرو۔ ان کو خطا کی طرف منسوب نہ کرو۔ ان کا مالک ان کو جو چاہے کہے۔ تم ایک لفظ ان کی شان میں اپنے منہ سے نہیں نکال سکتے۔

## وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ۝۱۶

وَإِذْ قُلْنَا لِلْمَلَائِكَةِ؛ اور یاد کرو جب کہ ہم نے فرشتوں سے کہا۔ اسْجُدُوا لِآدَمَ؛ آدم کو سجدہ کرو۔ فَسَجَدُوا؛ پھر سب نے سجدہ کیا۔ إِلَّا إِبْلِيسَ؛ مگر ابلیس۔ ابی؛ اس نے انکار کیا۔

ترجمہ :- اور یاد کرو جب کہ ہم نے فرشتوں سے کہا آدم کو سجدہ کرو۔ پھر سب نے سجدہ کیا بجز ابلیس کے کہ اس نے انکار کیا۔

صاحبو! سجدہ کیا ہے؟ عاجزی کا اظہار کرنا۔ اس کا پورا مظہر زمین پر سر رکھنا ہے۔ مختلف زمانوں میں سجدہ کی مختلف صورتیں تھیں۔ اسلامی سجدہ میں سات اعضا کا زمین پر ٹکنا ہے۔ کیا سجدہ شرک ہے؟ سجدہ عبودیت شرک ہے یعنی کسی کو معبود سمجھ کر سر زمین پر رکھنا شرک پر دلالت کرتا ہے۔ بزرگوں کے سامنے ان کی بزرگی کی وجہ سے سر کو زمین پر رکھنا سجدہ تعظیسی ہے۔ فرشتوں نے سجدہ تعظیسی کیا۔ یوسف علیہ السلام کو ان کے بھائیوں نے سجدہ کیا۔ شرک ہر زمانہ میں حرام تھا۔ ان لوگوں کا سجدہ کرنا اس بات پر دلالت کرتا ہے کہ سجدہ الگ چیز ہے اور شرک الگ۔ شرک دل کی صفت ہے۔ جب تک دل میں الوہیت کا خیال نہ آئے شرک نہیں ہو سکتا۔

کیا سجدہ تعظیسی آپ بھی کر سکتے ہیں؟ نہیں۔ رسول خدا ﷺ نے مطلق سجدہ سے منع فرمایا ہے۔ اب سجدہ تعظیسی کرنے والا بھی حکم رسول خدا کی مخالفت کرنے والا سمجھا جائے گا اور گنہگار ہوگا۔

سجدہ کا حکم تو فرشتوں کو دیا گیا تھا نہ کہ ابلیس کو، پھر کیوں وہ نافرمان سمجھا گیا؟ آدم کو سجدہ کرنے کا حکم تمام مخلوقات کو دیا گیا اور فرشتوں کا ذکر اس واسطے ہے کہ وہ سب سے اہم تر ہیں۔

بعض نادان کہتے ہیں کہ ابلیس بڑا موحد تھا، غیر خدا کو اس نے سجدہ نہیں کیا۔ واقعہ یہ کہ ابلیس نے خدا کے حکم کی مخالفت کی۔ خدا کو غلط حکم دینے والا سمجھا۔ خود شرک فی الحکم میں مبتلا ہوا۔ حکم دینا، حکم لگانا خدا کا کام ہے نہ کہ کسی اور کا۔ **إِنَّ الْحُكْمَ إِلَّا لِلَّهِ**؛ اے یہ نادان صحیح اور غلط حکم کا سمجھنے والا خود کو سمجھتا ہے اور من مانے حکم لگاتا ہے۔ اس نادان کی نظر جسدِ آدم پر تو پڑی کہ وہ مٹی کا بنا ہوا ہے مگر ان صفاتِ الہیہ پر نظر نہ پڑی جو آدم میں جلوہ گر تھیں۔

صاحبو! دنیا میں سب سے پہلے جو گناہ پیدا ہوا ہے وہ حسد اور تکبر ہے۔ خود کو دوسروں سے اچھا سمجھنا انسان کو تباہ کرتا ہے۔ ذات پات کا جھگڑا بھی اسی تکبر سے پیدا ہوتا ہے۔

صاحبو! آدم کو سجدہ نہ کرنے سے شیطان مردود ہو گیا، گرفتار لعنت ہو گیا۔ خدا رحم کرے ان لوگوں پر جو خدا کو سجدہ نہیں کرتے۔ مجالس میں دھواں دھار اسپچس ہوتی ہیں، نماز کا وقت آتا ہے تو چند لوگ جا کر الگ نماز پڑھ لیتے ہیں۔ بھلا شیطان نے کب کہا تھا کہ میں خدا کو سجدہ نہ کروں گا۔ مگر واہ رے انسان سراپا عصیان کہ نمازیوں کا ٹھٹھا اڑایا جاتا ہے کہ یہ کیا اٹھک بیٹھک ہے۔ اور بعض لوگ ایسے ہیں کہ لوگوں کو نماز پڑھتا دیکھ کر بے وضو ہی نماز ٹر خا دیتے ہیں اور طہارت کو ضروری نہیں سمجھتے، گویا کہ وہ دائم الوضو ہیں یہ ”لوگوں کی نماز“ کیا کام آئے گی؟ یہ بے وضو نماز کیا فائدہ دے گی؟

**فَقُلْنَا يَا آدَمُ إِنَّ هَذَا عَدُوٌّ لَكَ وَلِزَوْجِكَ فَلَا يُخْرِجُكَ مِنَ الْجَنَّةِ فَتَشْقَى ۝**

فَقُلْنَا؛ پھر ہم نے کہا۔ يَا آدَمُ؛ اے آدم! إِنَّ هَذَا عَدُوٌّ لَكَ؛ بے شک یہ تمہارا دشمن ہے۔ وَلِزَوْجِكَ؛ اور تمہاری بیوی کا بھی۔ فَلَا يُخْرِجُكَ مِنَ الْجَنَّةِ؛ جنت سے۔ فَتَشْقَى؛

پھر تم رنج اور مصیبت میں پڑو۔ شقاوت تم کو دامنگیر ہو۔ بد نصیبی میں پھنسو۔

ترجمہ :- پھر ہم نے کہا اے آدم بے شک یہ تمہارا اور تمہاری بیوی کا دشمن ہے۔ پھر کہیں ایسا نہ ہو کہ تم دونوں کو (تم کو اور تمہاری بیوی کو) جنت سے نکالے پھر تم تکلیف میں پڑو۔

صاحبو! ابلیس ہمارا آبائی دشمن ہے۔ چھپا ہوا دشمن ہے جو نظر نہیں آتا۔ پڑھا لکھا تعلیم یافتہ دشمن ہے۔ تمہارے ماں باپ کو جنت سے نکالا تو کیوں کر تم کو بہ سہولت جنت میں داخل ہونے دے گا۔ اس کے شر سے ہمیشہ ڈرو۔ خدا کی سنو۔ شیطان کی نہ سنو۔ احکام خدا و رسول کی پابندی کرو۔ اس میں تمہاری نجات ہے۔ تمہاری بہبودی اور فلاح ہے۔

## إِنَّ لَكَ الْآلَاءَ تَجُوعَ فِيهَا وَلَا تَعْرَىٰ ۗ

إِنَّ لَكَ ؛ تمہارے لئے تو ثابت ہے، واقع ہے۔ الْآلَاءَ تَجُوعَ فِيهَا ؛ تم اس جنت میں بھوکے نہ رہو۔ وَلَا تَعْرَىٰ ؛ اور نہ ننگے رہو۔ اور نہ برہنہ پھرو۔

ترجمہ :- بے شک تم کو اس (جنت) میں نہ بھوک ہوگی نہ برہنہ رہو گے۔

## وَأَنَّكَ لَا تَظْمَأُ فِيهَا وَلَا تَضْحَىٰ ۗ

وَأَنَّكَ لَا تَظْمَأُ ؛ اور یہ بھی کہ تم کو پیاس نہ ہوگی، تم تشنہ لب نہ رہو گے۔ فِيهَا ؛ اس میں، جنت میں۔ وَلَا تَضْحَىٰ ؛ اور نہ دھوپ میں تپو گے، دھوپ کھاؤ گے۔

ترجمہ :- اور یہ بھی کہ تم اس (جنت) میں نہ پیاس سے رہو گے نہ دھوپ کھاؤ گے۔

## فَوَسْوَسَ إِلَيْهِ الشَّيْطَانُ قَالَ يَا دُمْرَهُلُ أَذَلِكَ عَلَى شَجَرَةِ الْخُلْدِ وَمُلْكٍ لَّا يَبْلَىٰ ۗ

فَوَسْوَسَ إِلَيْهِ الشَّيْطَانُ ؛ پھر شیطان نے آدم کے دل میں وسوسے ڈالے، ان کو بہکایا۔ کیا کہا؟ قَالَ ؛ (ابلیس نے) کہا۔ يَا دُمْرَهُلُ ؛ اے آدم۔ هَلْ أَذَلِكَ ؛ کیا میں تم کو بتاؤں؟ تمہاری دلالت اور رہنمائی کروں؟ عَلَى شَجَرَةِ الْخُلْدِ ؛ ہمیشگی کے درخت کی طرف۔ وَمُلْكٍ لَّا يَبْلَىٰ ؛ اور ایسی بادشاہی پر جو کبھی ضعیف نہ ہو، پرانی نہ پڑے۔

ترجمہ :- پھر شیطان نے ان کے (آدم کے) دل میں وسوسے ڈالے (بہکایا) کہا، اے آدم! کیا میں تم کو ایک ایسے درخت کا پتہ نہ بتاؤں جس کی وجہ سے تم ہمیشہ رہو (تم کو دوام و خلود ہو) اور ایسی بادشاہی ملے جو کبھی ضعیف نہ ہو۔

آدم علیہ السلام شیطان کے بہکانے میں آجاتے ہیں۔ بیوی انگور یا گیہوں کے دانے لاتی ہیں اور دونوں مل کر کھاتے ہیں۔

فَاَكَلَا مِنْهَا فَبَدَّتْ لَهُمَا سَوْآتُهُمَا وَطَفِقَا يَخْصِفْنَ عَلَيْهِمَا

مِنْ وَرَقِ الْجَنَّةِ وَعَصَىٰ آدَمُ رَبَّهُ فَغَوَىٰ ﴿۱۷﴾

فَاَكَلَا مِنْهَا ؛ پھر میاں بیوی دونوں اس درخت سے کھائے۔ فَبَدَّتْ لَهُمَا سَوْآتُهُمَا ؛ پھر ان کو ان کی شرمگاہیں ظاہر ہو گئیں۔ ان پر ان کی بُرائی کھل گئی۔ وَطَفِقَا يَخْصِفْنَ عَلَيْهِمَا ؛ اور اپنے پر باندھنے یا سینے لگے۔ مِنْ وَرَقِ الْجَنَّةِ ؛ جنت کے پتوں سے۔ وَعَصَىٰ آدَمُ رَبَّهُ ؛ اور آدم نے اپنے رب کی نافرمانی کی۔ فَغَوَىٰ ؛ پھر غلطی میں پڑ گئے۔ ترجمہ :- پھر دونوں نے اس درخت سے کھایا۔ اور ان کو ان کی شرمگاہیں نمایاں ہو گئیں، اور اب جنت کے پتوں سے اپنے پر (اپنا ستر ڈھانکنے کے لئے) سینے لگے۔ اور آدم نے اپنے رب کی نافرمانی کی اور غلطی میں پڑ گئے۔

ثُمَّ اجْتَبَاهُ رَبُّهُ فَتَابَ عَلَيْهِ وَهَدَىٰ ﴿۱۸﴾

ثُمَّ اجْتَبَاهُ رَبُّهُ ؛ پھر ان کے رب نے آدم کی بے کسی اور عاجزی اور شرمندگی پر رحم فرما کر ان کو اپنا مقبول بنا لیا۔ فَتَابَ عَلَيْهِ ؛ پھر آدم پر رحمت کے ساتھ توجہ فرمائی۔ وَهَدَىٰ ؛ اور ان کو سیدھا راستہ بتایا۔ ترجمہ :- پھر خدا نے ان کو پسند کر لیا (برگزیدہ اور بچھی بنایا) پھر ان پر (اپنے فضل و کرم کے ساتھ) مُرًا اور راہِ راست پر چلایا۔ صاحبو! گناہ اور پھر اس پر اصرار بہت ہی بُری بات ہے۔ ہم بشر ہیں، بہ شر ہیں، شر ہمارے ساتھ لگا ہوا ہے۔ توبہ کرو۔ جس نے تمہارے دادا کی توبہ قبول کی تمہاری توبہ بھی قبول کرے گا۔ تم اس سے منہ موڑو گے تو وہ بھی تم سے منہ موڑ لے گا۔ تم اس کی طرف رجوع کرو گے تو وہ بھی تمہاری طرف رجوع کرے گا۔ گناہوں پر شرمندگی لازمہ بندگی ہے۔

باز آ باز آ ہر آنچہ ہستی باز آ ÷ گر کافر و گبر و بت پرستی باز آ  
☆ ایں درگہ مادرگہ نومیدی نیست ÷ صد بار اگر توبہ شکستی باز آ

قَالَ اهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ فَاَقْبَابُ تَيْبِكُمْ مِّنْ مِّنِّي هُدًى ۙ

☆ کبر، آتش پرست، ایرانی فلسفی زردشت یا زرتشت کا پیرو جس نے آگ کی پرستش کی بنیاد ڈالی، سورج کے طلوع و غروب پر اس کی پرستش کروائی اور ایران کے گھر گھر میں آتشدان روشن کروائے۔

شاعر گنہگار انسان کو خدا کی جانب سے نصیحت کرتے ہوئے کہتا ہے (اے میرے بندے!) اپنی توبہ شکنی اور تجدید گناہ پر پھر توبہ کر لے چاہے تو کسی مذہب کا پیرو ہو، کافر ہو یا آتش پرست ہو یا پھر بت پرست ہو۔ ہماری یہ بارگاہ نا اُمید اور مایوس ہو کر لوٹنے کے لئے نہیں۔ اگر تُو نے سو بار بھی توبہ شکنی کی ہو تو پھر ایک بار توبہ کر لے ہم تیری توبہ قبول کر لینگے۔ تیری توبہ پر قائم نہ رہ سکتے والی کمزور فطرت سے ہم خوب واقف ہیں۔ (اکیڈمی)

## فَمَنْ اتَّبَعَهُ هُدًى فَلَا يَضِلُّ وَلَا يَشْقَىٰ ﴿۱۶﴾

قَالَ ؛ اللہ تعالیٰ نے حکم دیا، فرمایا۔ اِهْبِطَا ؛ اتر جاؤ۔ هُبُوْطٌ ۔ اترنا۔ اے آدم و حوا تم دونوں جنت سے اتر جاؤ۔ مِنْهَا ؛ جنت میں سے۔ جَمِيْعًا ؛ اکٹھے، تم سب۔ بَغْضُكُمْ لِبَغْضِ عَدُوِّ ؛ ایسے حال میں کہ تمہارے میں کے بعض بعض کے دشمن ہیں۔ ایک دوسرے کے مخالف ہیں۔ آدمیوں کے ساتھ شیطان بھی دنیا میں اتر جائیں۔ بعض کا خیال ہے کہ شیطان نے سانپ کی شکل لی اور مور کے گلے لپٹ کر آدم و حوا کو دھوکہ دینے پہنچا۔ شیطان کے ساتھ سانپ اور مور، وہ بھی دنیا میں اترے۔ اب آدمی اور شیطان میں بھی دشمنی ہے۔ تعجب کی بات ہے کہ مور اتنا نازک اور خوبصورت جانور سانپ کو نکل جاتا ہے اور ہڈیاں تھوک دیتا ہے۔

فَاِمَّا يَأْتِيَنَّكُمْ ؛ پھر اگر تمہارے پاس آئے۔ اِمَّا مِيں مَا زَائِدٌ ہے۔ اَصْلُ اِنْ هِيَ۔ مِيْنِي ؛ میری طرف سے۔ هُدًى ؛ ہدایت رسول اور کتاب۔ فَمَنْ اَتَّبَعَ هُدًى ؛ پھر جس نے اتباع کی میری ہدایت کی، میری فرمانبرداری کی۔ فَلَا يَضِلُّ ؛ تو وہ گمراہ نہ ہوگا، ضلالت میں نہ پڑے گا۔ وَلَا يَشْقَىٰ ؛ اور شقاوت اس کی دامنگیر نہ ہوگی۔ وہ مصیبت میں نہ پڑے گا۔ وہ بدنصیب نہ ہوگا۔

ترجمہ :- فرمایا، تم دونوں جنت سے اتر جاؤ اکٹھے (اور) ایک دوسرے کے دشمن رہو۔ پھر اگر میری ہدایت تمہیں پہنچے تو پھر جس نے میری ہدایت کی اتباع کی وہ نہ گمراہ ہوگا نہ بدنصیب۔

## وَمَنْ اَعْرَضَ عَن ذِكْرِيْ فَاِنَّ لَهُ مَعِيْشَةً ضَنْكًا وَّ نَحْشُرُهُ يَوْمَ الْقِيَمَةِ اَعْمٰی ﴿۱۷﴾

وَمَنْ اَعْرَضَ عَن ذِكْرِيْ ؛ اور جس نے میری یاد سے منہ موڑا۔ اور میری تعلیم اور احکام سے اعراض کیا۔ فَاِنَّ لَهُ مَعِيْشَةً ؛ تو اس کے لئے زندگی، گزران و معیشت، معاش۔ ضَنْكًا ؛ تنگی کی۔ دنیا داروں کو ہمیشہ بے اطمینانی اور دلی اور خیالی تنگی ہی رہتی ہے۔ اور ہمیشہ ہائے وائے میں مبتلا ہوتے ہیں۔ انھیں راحت دل نصیب نہیں۔ (راحت ملتی ہے یاد خدا سے۔ اَلَا بِذِكْرِ اللّٰهِ تَطْمَئِنُّ الْقُلُوْبُ) وَّنَحْشُرُهُ ؛ اور ہم اس کا حشر کریں گے۔ قبر سے اٹھائیں گے۔ يَوْمَ الْقِيَمَةِ ؛ قیامت کے دن۔ اَعْمٰی ؛ نابینا، اندھا۔ جس کے دل میں نور ایمان نہیں وہ کچھ نہیں دیکھ سکتا۔

ترجمہ :- اور جو میری یاد سے اعراض کرے تو اس کی زندگانی بڑی تنگ ہے اور ہم اس کو قیامت کے دن اندھا اٹھائیں گے۔

صاحبو! بعض نادان کہتے ہیں کہ دنیا میں ایمان دار ہی تنگی میں ہیں، تکلیف میں ہیں اور کفار تو خوش حال ہیں، آرام میں ہیں۔ اس کا جواب یہ ہے کہ تنگی سے مراد تکلیف اور وسعت سے مراد راحت ہے۔ اصل یہ ہے کہ لوگ راحت کے معنی نہیں سمجھتے۔ ایک فقیر پھٹی پرانی گودڑی اڑھا ہوا، ایک پتھر سر کے نیچے رکھا ہوا یاد خدا میں جس آرام سے گزارتا ہے وہ ہفت اقلیم کے بادشاہ کو بھی نصیب نہیں۔

صاحبو! یہ نہ سمجھو کہ اندھے قیامت میں اندھے ہی اُنھیں گے۔ جاہل، دل کے اندھے بے شک قیامت میں اندھے اُنھیں گے۔

## قَالَ رَبِّ لِمَ حَشَرْتَنِيْ اَعْمٰی وَقَدْ كُنْتُ بَصِيْرًا ﴿۱۶﴾

قَالَ ؛ جاہل کافر کہے گا۔ رَبِّ ؛ اے میرے پروردگار۔ لِمَ حَشَرْتَنِيْ اَعْمٰی ؛ تو نے مجھے کیوں اندھا اُٹھایا۔ وَقَدْ كُنْتُ بَصِيْرًا ؛ اور دنیا میں تو میں بصارت والا تھا (دیکھتا بھالتا تھا)۔  
ترجمہ :- کہے گا خدایا! تو نے مجھے کیوں اندھا اُٹھایا۔ اور میں تو بصارت والا تھا (دیکھتا بھالتا تھا)۔

## قَالَ كَذٰلِكَ اٰتٰنَا فَنَسِيْنَهَا وَكَذٰلِكَ الْيَوْمَ تُنْسٰی ﴿۱۷﴾

قَالَ ؛ اللہ تعالیٰ نے ارشاد فرمایا۔ كَذٰلِكَ ؛ یوں ہی۔ اٰتٰنَا ؛ تجھے پہنچی تھیں ہماری آیتیں اور نشانیاں۔ فَنَسِيْنَهَا ؛ پھر تو ان کو بھول گیا۔ نَسِيْنًا ؛ تیرا دامن گیر تھا۔ تو نے تغافل اختیار کیا تھا۔ وَكَذٰلِكَ ؛ اور یوں ہی، اسی طرح۔ الْيَوْمَ ؛ آج۔ الْيَوْمَ میں لام حضور ہے۔ الْيَوْمَ۔ آج کا دن۔ السَّاعَةَ ؛ اس گھڑی۔ اَلْاٰن۔ اس دن۔ تُنْسٰی ؛ تو بھی بھلایا جاتا ہے۔ کل تو خدا سے انجان تھا آج خدا بھی تجھ سے انجان ہے۔  
ترجمہ :- (اللہ تعالیٰ نے) ارشاد فرمایا یوں ہی تیرے پاس ہماری نشانیاں پہنچیں اور تو (نے ان سے تغافل کیا) ان کو بھول گیا اور اسی طرح آج تو بھی بھلا دیا جاتا ہے (اور تیری پرواہ نہیں کی جاتی)۔

## وَكَذٰلِكَ نَجْزِيْ مَنْ اَسْرَفَ وَلَمْ يُؤْمِنْ بِاٰیٰتِ رَبِّهٖ ۗ وَلَعَذَابُ الْاٰخِرَةِ اَشَدُّ وَاَبْقٰی ﴿۱۸﴾

وَكَذٰلِكَ ؛ اور اسی طرح۔ نَجْزِيْ ؛ ہم جزا دیں گے، بدلہ دیں گے۔ مَنْ اَسْرَفَ ؛ اس کو جس نے اسراف کیا، حدودِ الٰہی سے تجاوز کیا۔ وَلَمْ يُؤْمِنْ بِاٰیٰتِ رَبِّهٖ ؛ اور اپنے رب کی آیتوں اور نشانوں پر ایمان نہ رکھا۔ وَلَعَذَابُ الْاٰخِرَةِ ؛ اور البتہ آخرت کا عذاب۔ اَشَدُّ وَاَبْقٰی ؛ سخت تر، زیادہ باقی رہنے والا، اور پائندہ تر ہے۔  
ترجمہ :- اور ہم اسی طرح جزا دیں گے اس شخص کو جو حد سے گزر جائے اور اپنے رب کی آیتوں پر ایمان نہ لائے۔ اور یقیناً آخرت کا عذاب زیادہ شدید اور زیادہ باقی رہنے والا ہے۔

اَفَلَمْ يَحْذَرُوْا اَنْ اٰهْلَكْنَا قَبْلَهُمْ مِّنَ الْقُرُوْنِ يَمْشُوْنَ فِيْ مَسٰكِنِهِمْ ۗ

اِنَّ فِيْ ذٰلِكَ لٰٰیٰتٍ لِّاُولِي النُّعُوْلِ ﴿۱۹﴾

أَفَلَمْ يَهْدِ لَهُمْ ؛ کیا ان کو اس بات نے ہدایت نہیں دی۔ کیا وہ اس بات کو نہیں سمجھے۔ كَمْ أَهْلَكْنَا ؛ ہم نے کتنوں کو ہلاک کر دیا، نیست و نابود کر دیا۔ قَبْلَهُمْ ؛ ان سے پہلے۔ مِنَ الْقُرُونِ ؛ طبقوں سے، گروہوں سے، قرونوں سے۔ يَمْشُونَ فِي مَسْكِنِهِمْ ؛ جو اپنے مقامات میں چلتے پھرتے تھے۔ إِنَّ فِي ذَلِكَ لَآيَاتٍ ؛ اس میں بہت سی نشانیاں ہیں، پتے ہیں، دلائل ہیں۔ لِأُولَى النَّهْيِ ؛ عقل والوں کے لئے۔ جَمْعُ نَهْيَةٍ ؛ نہی اور منع کرنے والی چیز، یعنی عقل۔

ترجمہ :- کیا ان کو اس کی ہدایت نہ ہوئی کہ ہم نے ان سے پہلے قرنہا قرن لوگوں کو ہلاک کر دیا (نیست و نابود کر دیا)۔ وہ اپنے گھروں میں (بڑی بے فکری سے) چلتے پھرتے تھے۔ بے شک اس میں عقل والوں کے لئے عبرتیں ہیں (نشانیاں ہیں)۔

## وَلَوْلَا كَلِمَةٌ سَبَقَتْ مِنْ رَبِّكَ لَكَانَ لِزِمَامِ وَأَجَلٍ مُّسَمًّى ۝

وَلَوْلَا كَلِمَةٌ سَبَقَتْ ؛ اور اگر پہلے سے فرمایا ہوا نہ ہوتا۔ مِنْ رَبِّكَ ؛ تمہارے رب کی طرف سے۔ یعنی خدائے تعالیٰ ہر چیز کا پہلے سے تصفیہ فرمایا نہ ہوتا تو۔ لَكَانَ لِزِمَامًا ؛ تو عذاب آ ہی جاتا۔ وَأَجَلٍ مُّسَمًّى ؛ اور پہلے سے مقررہ وقت و مدت نہ ہوتی۔

ترجمہ :- اور اگر پہلے سے اللہ تعالیٰ فرمانہ چلتا اور مدت معین نہ ہوتی تو عذاب آ ہی جاتا۔

## فَأَصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا ۝

## وَمِنْ أَنَاءِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ ۝

فَأَصْبِرْ عَلَىٰ مَا يَقُولُونَ ؛ پس تم ان کی باتوں پر صبر کرو، برداشت کرو ان چیزوں کو جو وہ کہتے ہیں۔ یہ جو کہیں کہیں۔ وَسَبِّحْ بِحَمْدِ رَبِّكَ ؛ اور تمہارے رب کی تسبیح کرو حمد کے ساتھ اس کی ذات کی بے چونی اور پاکیزگی بیان کرو۔ مگر اس کے ساتھ ہی اس کے صفات حمیدہ پر بھی توجہ کرو۔ اس کے صفات اور افعال پر غور کرو گے تو بے ساختہ تعریف بھی کرو گے اور شکر یہ بھی ادا کرو گے۔ قَبْلَ طُلُوعِ الشَّمْسِ ؛ سورج نکلنے سے پہلے، یعنی صبح کی نماز پڑھو۔ نماز کا جزو تسبیح بھی ہے، حمد بھی ہے۔ اس سے مراد نماز ہے یعنی جزو کہہ کر کھل مراد لیا گیا ہے۔ وَقَبْلَ غُرُوبِهَا ؛ اور سورج کے ڈوبنے سے پہلے عصر کی نماز پڑھو۔ وَمِنْ أَنَاءِ اللَّيْلِ ؛ اور رات کے اوقات سے، گھڑیوں سے، ساعتوں سے۔ فَسَبِّحْ ؛ پھر تسبیح کرو، یعنی نماز پڑھو۔ یعنی مغرب اور عشاء کی نماز۔ وَأَطْرَافَ النَّهَارِ ؛ اور دن کے کنارے۔ صبح اور مغرب کی نماز پڑھو ممکن ہے کہ انَاءِ اللَّيْلِ سے مراد تہجد ہو اور اطراف النَّهَارِ سے نماز اشراق و چاشت ہو۔ اب رہ گیا نماز ظہر کا وقت وہ آیت اَقِمِ الصَّلَاةَ لِلذُّلُوكِ الشَّمْسِ ☆

☆ (سورہ بنی اسرائیل - آیت ۷۸ء آفتاب ڈھلنے سے رات کی تاریکی تک نماز کو دُورستی سے قائم رکھو۔۔۔ اکیڈمی)

سے نکلتا ہے۔ ذُلُوكَ کے معنی ہیں زوالِ آفتاب۔ لَعَلَّكَ تَرْضَى؛ تاکہ تو راضی ہو۔ دشمنوں کی باتوں پر صبر کرنا اور پابندی سے نماز ادا کرنا چاہیے تاکہ اللہ تعالیٰ اپنے فضل و کرم سے، اکرام و عطایا سے تم کو راضی کر لے۔ ایک دوسری جگہ فرماتا ہے: وَلَسَوْفَ يُعْطِيكَ رَبُّكَ فَتَرْضَى۔

ترجمہ:- پھر تم صبر کرو ان کی باتوں پر اور تمہارے رب کی تسبیح کو حمد کے ساتھ ملا کر ادا کرو (یعنی نماز پڑھو) طلوعِ شمس سے پہلے اور غروبِ شمس سے پہلے اور رات کے اوقات اور دن کے کناروں میں نماز پڑھو تاکہ (اللہ تعالیٰ تم کو سرفراز کرے اور) تم راضی ہو۔

وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا

لِنَفْتِنَهُمْ فِيهِ وَرِزْقُ رَبِّكَ خَيْرٌ وَأَبْقَىٰ ۝۱۶

وَلَا تَمُدَّنَّ عَيْنَيْكَ؛ اور اپنی آنکھ اٹھا کر بھی نہ دیکھو، اپنی نظر دراز نہ کرو۔ إِلَىٰ مَا مَتَّعْنَا بِهِ؛ جو کچھ ہم نے کافروں کو تمتع اور فائدہ اٹھانے کے لئے دیا۔ برتنے اور گزران کرنے کے لئے دیا۔ أَزْوَاجًا؛ قسم قسم کے۔ مِنْهُمْ؛ ان لوگوں کو۔ زَهْرَةَ الْحَيَاةِ الدُّنْيَا؛ یہ دنیوی زندگی کی آرائش و زیبائش ہے۔ دنیا کے جینے کی رونق ہے۔ کوئی حقیقی پائدار چیز نہیں۔ لِنَفْتِنَهُمْ فِيهِ؛ ان کے امتحان اور آزمانے کے لئے۔ دنیا تمام فتنہ ہے، دارالامتحان ہے۔ وَرِزْقُ رَبِّكَ خَيْرٌ وَأَبْقَىٰ؛ اور تمہارے رب کا دیا بدر جہا بہتر اور دیرپا ہے، زیادہ باقی رہنے والا ہے۔

ترجمہ:- اور تم آنکھ اٹھا کر بھی نہ دیکھو ان قسم قسم کی چیزوں کو جو ہم نے ان کے تمتع اور گزران کے لئے عطا کیا ہے۔ دنیا کی زندگی کی رونق ہے۔ ہم اس میں ڈال کر ان کا امتحان لیتے ہیں۔ اور خدا کا دیا بدر جہا بہتر اور باقی تر ہے۔

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا نَحْنُ نَرْزُقُكَ وَالْعَاقِبَةُ لِلتَّقْوَىٰ ۝۱۷

وَأْمُرْ أَهْلَكَ؛ اور تم اپنے متعلقین کو حکم دو۔ بِالصَّلَاةِ؛ نماز کا۔ وَاصْطَبِرْ عَلَيْهَا؛ اور تم خود اس پر صبر کرو، پابند رہو۔ لَا نَسْأَلُكَ رِزْقًا؛ ہم تم سے رزق نہیں مانگتے یعنی یہ نہیں کہتے کہ سب خیرات کر دو، نہ رزق حاصل کرنے سے روکتے ہیں۔ نَحْنُ نَرْزُقُكَ؛ ہم تم کو رزق دیتے ہیں۔ یہ خدا کا دیا ہے کھانا۔ وَالْعَاقِبَةُ لِلتَّقْوَىٰ؛ اور نیک انجام تقویٰ و پرہیزگاری کا ہے۔ ترجمہ:- اور تم اپنے لوگوں کو نماز کا حکم دو اور خود بھی اس کے پابند رہو۔ ہم تم سے رزق نہیں مانگتے۔ ہم تم کو رزق دیتے ہیں۔ اور تقویٰ اور پرہیزگاری کا انجام نیک ہے۔

## وَقَالُوا لَوْلَا يَأْتِينَا بِآيَةٍ مِنْ رَبِّهِ أَوَلَمْ تَأْتِهِمْ بَيِّنَةٌ مَا فِي الصُّحُفِ الْأُولَىٰ ۝

وَقَالُوا ؛ اور منکرین کہتے ہیں۔ لَوْلَا ؛ کیوں نہیں؟ يَأْتِينَا بِآيَةٍ ؛ ہمارے پاس کوئی آیت اور نشانی لاتے۔ مِنْ رَبِّهِ ؛ اپنے پروردگار کے پاس سے۔ أَوَلَمْ تَأْتِهِمْ ؛ کیا ان کے پاس آ نہیں چکی۔ بَيِّنَةٌ مَا فِي الصُّحُفِ الْأُولَىٰ ؛ پہلی کتابوں میں واضح دلیل۔ رسول خدا کی پیغمبری کی پیشین گوئیاں سب کو پہنچ چکی ہیں۔ یہ سارے جھوٹے حیلے اور عذر لنگ ہیں۔

ترجمہ :- اور لوگ کہتے ہیں کہ خدا کے پاس سے (اپنی پیغمبری کی) کوئی نشانی کیوں نہیں لاتے؟ کیا اگلی کتابوں میں واضح دلائل اور پیشین گوئیاں ان کے پاس آ نہیں چکیں؟

## وَلَوْ أَنَّا أَهْلَكْنَاهُمْ بِعَذَابٍ مِنْ قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ

### مِنْ قَبْلِ أَنْ نَذُكَّ وَنُخْزَىٰ ۝

وَلَوْ أَنَّا أَهْلَكْنَاهُمْ ؛ اور اگر ہم ان کو ہلاک کر دیتے، مار ڈالتے۔ بِعَذَابٍ ؛ عذاب سے، آفت لاکر، سزا سے۔

مِنْ قَبْلِهِ ؛ اس سے پہلے یعنی حضرت کے پیغمبر ہونے سے پہلے ہی ان پر عذاب آجاتا تو کیا ہوتا؟ اور وہ کیا کہتے؟ لَقَالُوا ؛ تو یہ کہتے۔ رَبَّنَا ؛ اے ہمارے رب۔ لَوْلَا أَرْسَلْتَ إِلَيْنَا ؛ تو ہمارے پاس کسی پیغمبر کو کیوں نہیں بھیجتا۔ فَنَتَّبِعَ آيَاتِكَ ؛ کہ ہم تیری آیتوں کی اتباع کرتے، تیرے احکام مانتے، اس پر عمل کرتے۔ مِنْ قَبْلِ أَنْ نَذُكَّ ؛ اس سے پہلے کہ ہم ذلیل ہوں، ہم پر عذاب آجائے۔ وَنُخْزَىٰ ؛ اور ذلیل و خوار ہوں، رُسوا ہوں۔

ترجمہ :- اور اگر ہم ان کو اس سے پہلے ہی عذاب سے ہلاک کر دیتے تو یہ کہتے: خدایا! تو ہمارے پاس پیغمبر کیوں نہیں بھیجتا کہ ہم تیری آیتوں کی اتباع کرتے (تیرے احکام مانتے) ذلیل و خوار ہونے سے پہلے۔

## قُلْ كُلٌّ مُتَرَبِّصٌ فَتَرَبَّصُوا فَسَتَعْلَمُونَ مَنْ أَصْحَابُ الصِّرَاطِ السَّوِيِّ وَمَنْ أَهْتَدَىٰ ۝

قُلْ ؛ تم کہو۔ كُلٌّ مُتَرَبِّصٌ ؛ سب روز جزا کے منتظر ہیں، راہ دیکھتے ہیں۔ فَتَرَبَّصُوا ؛ پھر تم بھی انتظار کرو۔ فَسَتَعْلَمُونَ ؛ تم کو آئندہ معلوم ہو جائے گا۔ مَنْ أَصْحَابُ الصِّرَاطِ السَّوِيِّ ؛ کون ہیں سیدھے راستہ والے۔ السَّوِيِّ۔ سیدھا مستقیم۔ وَمَنْ أَهْتَدَىٰ ؛ اور کون ہیں راہ یافتہ۔

ترجمہ :- تم کہہ دو سب منتظر ہیں تم بھی انتظار کرو۔ پھر آئندہ تم کو معلوم ہو جائے گا کہ کون ہیں صراطِ مستقیم والے اور ہدایت یافتہ۔

بِسْمِ اللَّهِ الرَّحْمَنِ الرَّحِيمِ  
كَذَلِكَ نُنزِّلُ الْآيَاتِ لِقَوْمٍ يُتَفَكَّرُونَ  
تَج



# تفسير صدیقی

از  
شمس المفسرین بحال علوم خادم القرآن  
حضرت محمد عبدالقادر صدیقی قادری حسرت  
رحمۃ اللہ علیہ

(مفتی محمد شفیع دہلوی جامعہ عثمانیہ علیہ السلام)

راہنما محمد غلام عباس خانہ بردار صدیقی

ناشر: حسرت اکبیدی پبلیکیشنز صدیق گلشن بہادر پورہ جید ابا کے پی  
عادیہ

## سُورَةُ الْأَنْبِيَاءِ بِكَيْتَابِهَا وَفِيهَا ثِنْتَا عَشْرَةَ آيَةً وَسَبْعٌ رُكُوعًا

سورۃ الانبیاء مکہ میں نازل ہوئی اور اس میں ایک سو بارہ (۱۱۲) آیتیں اور سات (۷) رکوع ہیں

### بِسْمِ اللَّهِ الرَّحْمَنِ الرَّحِيمِ

## اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ۝

اِقْتَرَبَ ؛ نزدیک آ گیا، بالکل قریب آ گیا۔ لِلنَّاسِ ؛ لوگوں کے لئے۔ حِسَابُهُمْ ؛ ان کا حساب کتاب۔ موت سر پر کھڑی ہے، قیامت کب دور ہے۔ عمل کے ساتھ نتیجہ لگا ہوا ہے۔ وَهُمْ فِي غَفْلَةٍ ؛ اور لوگ ہیں کہ غفلت میں (پڑے ہوئے ہیں)۔ مُّعْرِضُونَ ؛ اعراض کئے ہوئے ہیں، منہ پھیرے ہوئے ہیں۔ سمجھتے نہیں کہ انجام کیا ہوگا۔  
ترجمہ :- لوگوں کے حساب کتاب کا وقت قریب آ گیا ہے اور وہ ہیں کہ غفلت میں منہ پھیرے ہوئے ہیں (اپنے اعمال کے نتائج سے بے خبر ہیں)۔

## مَا يَأْتِيهِمْ مِنْ ذِكْرٍ مِنْ رَبِّهِمْ مُحَدَّثٍ إِلَّا اسْتَمَعُوهُ وَهُمْ يَلْعَبُونَ ۝

مَا يَأْتِيهِمْ ؛ ان کے پاس نہیں آتا۔ مِنْ ذِكْرٍ ؛ کوئی ذکر، کوئی یاد دہانی، کوئی نصیحت، کوئی قرآن کی آیت۔ مِنْ رَبِّهِمْ ؛ ان کے رب کی طرف سے۔ مُحَدَّثٍ ۔ تازہ، نیا، وجود میں لایا ہوا۔ اِحْدَاثٍ ۔ وجود میں لانا۔ حُدُوثٍ ۔ نو پیدا ہونا۔ اس سے قرآن کا جو کلام خدا ہے حادث ہونا لازم نہیں آتا۔ إِلَّا اسْتَمَعُوهُ ؛ مگر اس کو وہ لوگ سنتے ہیں۔ وَهُمْ يَلْعَبُونَ ؛ ایسے حال میں کہ وہ لہو و لعب میں مشغول ہیں۔ قرآن کو کھیل ٹھہکا سمجھتے ہیں۔  
ترجمہ :- ان لوگوں کے پاس اللہ کی طرف سے کوئی تازہ یاد دہانی (کوئی نصیحت) نہیں آتی مگر اس کو سنتے ہیں تو کھیل سمجھتے ہیں (اور اپنے لہو و لعب میں مشغول رہتے ہیں)۔

## لَاهِيَةً قُلُوبُهُمْ وَأَسْرَأَ النَّجْوَى الَّذِينَ ظَلَمُوا هَلْ هَذَا إِلَّا بَشْرٌ مِثْلُكُمْ

### أَفَتَأْتُونَ السَّمْعَرَ وَأَنْتُمْ تَبْصُرُونَ ۝

لَاهِيَةً قُلُوبُهُمْ ؛ ان کے دل غافل ہیں، لہو و لعب میں مشغول ہیں۔ وَأَسْرَأَ ؛ اور چھپاتے ہیں۔ اِسْرَارٍ ۔ چھپانا۔

سِرٌّ - راز، بھید - سُرُورٌ - دل کی خوشی - مَسْرَتٌ - خوشی - النَّجْوَى ؛ مشورہ، سازش - أَسْرُوا النَّجْوَى ؛ اور چپکے چپکے کانا پھوسی کرتے ہیں، راز میں مشورہ کرتے ہیں، خفیہ سازش کرتے ہیں - کون؟ الَّذِينَ ظَلَمُوا ؛ وہ لوگ جو ظالم ہیں، جو تاریکی میں پڑے ہوئے ہیں - جو دوسروں کو نقصان پہنچانا چاہتے ہیں اور خود نقصان میں پڑتے ہیں - وہ کہتے کیا ہیں؟ اور پیغمبر کو سمجھتے کیا ہیں؟ هَلْ - نہیں ہے - هَذَا - یہ - إِلَّا - مگر - بَشَرٌ ؛ انسان، آدمی - مِثْلُكُمْ ؛ تمہاری طرح، تمہارے مثل - جیسے ہم آدمی ہیں یہ بھی آدمی ہیں - مگر کلامِ الہی سُن کر متاثر ہوتے ہیں - أَفَتَأْتُونَ السِّحْرَ ؛ کیا تم سحر اور جادو کو قبول کرتے ہو، اس کو مانتے ہو، اس سے متاثر ہوتے ہو - جادو اور سحر کا لفظ آدمی اسی وقت کہتا ہے جب کسی چیز کو انسانی طاقت سے باہر سمجھتا ہے - بہر حال اتنا تو ضرور ہوا کہ کلامِ اللہ کو انسانی طاقت سے باہر سمجھتے ہیں - وَأَنْتُمْ تُبْصِرُونَ ؛ اور تم تو صاحبِ بصیرت ہونے کا دعویٰ کرتے ہو - کیا تم سحر اور جادو سے واقف ہو؟ ہرگز نہیں - لہذا تمہارا ایسا کہنا غلط اور خلاف واقعہ ہے -

ترجمہ :- ان کے دل غفلت میں پڑے ہیں - اور جو لوگ ظالم ہیں وہ خفیہ سازش اور مشورے کرتے ہیں (وہ کہتے کیا ہیں؟) یہ تو ہماری طرح آدمی ہیں - (مگر اس سے متاثر ضرور ہوتے ہیں) کیا تم اس کو سحر مانتے اور خود کو صاحبِ بصیرت بھی سمجھتے ہو -

## قُلْ رَبِّي يَعْلَمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ ①

قُلْ ؛ پیغمبر نے کہا - رَبِّي ؛ میرا رب، میرا خدا - يَعْلَمُ الْقَوْلَ ؛ ہر قول کا علم رکھتا ہے، ہر بات کو جانتا ہے - فِي السَّمَاءِ وَالْأَرْضِ ؛ جو آسمان اور زمین میں ہے - خدائے تعالیٰ آسمان اور زمین میں ہر جگہ جلوہ فرما ہے - اور کوئی بات کہیں بھی کی جائے اس کو بھی جانتا ہے - وَهُوَ السَّمِيعُ الْعَلِيمُ ؛ اور وہ سمیع و علیم ہے، ہر ایک بات کو سنتا اور جانتا ہے -

ترجمہ :- (پیغمبر نے) کہا میرا رب (میرا خدا ہر بات کو جانتا ہے) ہر قول کا علم رکھتا ہے جو آسمان اور زمین میں ہے (وہ سب کی سنتا ہے اور اس سے واقف ہے) اور وہ سمیع و علیم ہے -

بَلْ قَالُوا أَضْغَاثُ أَحْلَامٍ بَلْ افْتَرَاهُ بَلْ هُوَ شَاعِرٌ ②

## فَلْيَأْتِنَا بآيَةٍ كَمَا أُرْسِلَ الْأَوَّلُونَ ③

بَلْ قَالُوا ؛ بلکہ ان منکرین نے کہا - أَضْغَاثُ أَحْلَامٍ ؛ یہ مرکر اٹھنا، جنت، دوزخ، حساب کتاب سب پریشان خواب ہیں - بَلْ افْتَرَاهُ ؛ بلکہ یہ جھوٹ بات گھڑی گئی ہے، ساری افترا پردازی ہے، خلاف واقعہ باتیں ہیں - بَلْ هُوَ شَاعِرٌ ؛ بلکہ وہ ایک شاعر ہیں - نادانوں کو معلوم نہیں کہ یہ روحانیت کا فلسفہ ہے، دین اور دنیا درست کرنے کا علم ہے - شاعر لاکھوں

پڑے ہیں۔ کیا کوئی شاعر ایسا بھی ہے جس کی تعلیم سے اخلاق کی اصلاح، تمدن کی دُرستی، روحانیت کا انکشاف، خدا کی مرضی کے مطابق ہونے کا طریقہ معلوم ہو سکے؟ وہ اور کیا کہتے ہیں؟ فَلْيَأْتِنَا بِآيَةٍ؛ پیغمبر کوئی نشانی تو لائے۔ كَمَا أَرْسَلْنَا الْآلُونَ؛ جس طرح نشانیوں کے ساتھ پہلے پیغمبروں کو بھیجا گیا تھا۔ ہٹ دھرمی کا کیا علاج۔ نشانیاں دیکھتے جاؤ اور جادو کہتے جاؤ۔ اس تاریک دماغ کا علاج کیا۔

ترجمہ:- بلکہ ان منکروں نے کہا یہ تو خواب پریشاں ہیں بلکہ سب من گھڑت باتیں ہیں (افترا پردازیاں ہیں)۔ بلکہ یہ ایک شاعر ہے، ہمارے سامنے کوئی ایسی نشانی تو لائے جس طرح کہ پہلے پیغمبر بھیجے گئے تھے۔

## مَا آمَنَتْ قَبْلَهُمْ مِنْ قَرْيَةٍ أَهْلَكْنَاهَا أَفَهُمْ يُؤْمِنُونَ ﴿۵﴾

مَا آمَنَتْ؛ ایمان نہیں لایا۔ قَبْلَهُمْ؛ ان سے پہلے، ان سے قبل۔ مِنْ قَرْيَةٍ؛ کوئی قریہ، کوئی گاؤں، کوئی بستی۔ أَهْلَكْنَاهَا؛ جس کو ہم نے ہلاک کیا، برباد کیا۔ سب اپنی ہٹ دھرمی پر اڑے رہے اور تباہ و برباد ہو گئے۔ أَفَهُمْ يُؤْمِنُونَ؛ تو کیا یہ ایمان لائیں گے۔

ترجمہ:- ان سے پہلے کوئی قریہ، کوئی بستی جسے ہم نے ہلاک کیا ہے ایمان نہیں لائی تو کیا یہ ایمان لائیں گے۔

## وَمَا أَرْسَلْنَاكَ إِلَّا رَجَالًا نُّوحِي إِلَيْهِمْ فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۶﴾

وَمَا أَرْسَلْنَا؛ اور ہم نے نہیں بھیجا۔ قَبْلَكَ؛ تم سے قبل، تم سے پہلے۔ إِلَّا رَجَالًا؛ مگر مردوں کو، آدمیوں کو۔ ہمیشہ پیغمبر آدمیوں ہی میں سے ہوئے ہیں۔ مگر۔ نُوْحِي إِلَيْهِمْ؛ ہم ان پر وحی کرتے تھے، احکام بھیجتے تھے، مذہب کی تعلیم دیتے تھے۔ فَسَلُّوا؛ تو تم پوچھو، سوال کرو۔ أَهْلَ الذِّكْرِ؛ اہل علم سے، یاد دہانی کرنے والے سے۔ إِنْ كُنْتُمْ لَا تَعْلَمُونَ؛ اگر تم کو علم نہیں ہے، اگر تم نہیں جانتے۔ واضح ہو کہ پیغمبر میں دو باتیں ہوتی ہیں۔ ایک مشترک، ایک تمیز دینے والی۔ بے شک پیغمبروں کا ماہہ الاشتراک انسانیت ہے۔ مگر ماہہ الامتیاز وحی بھی تو ہے۔ کافروں اور بے دینوں کی نظر ہمیشہ انسانیت پر پڑتی ہے۔ وہ کہتے ہیں کہ پیغمبر بھی ہماری طرح آدمی ہیں۔ مگر کور عقلوں کی نگاہ وحی الہی پر نہیں پڑتی۔ اس زمانہ میں بھی ان کے ہم خیال بہت سے پیدا ہو رہے ہیں۔ نہ پیغمبروں کی عظمت نہ ان سے محبت۔ رات دن اس کوشش میں ہیں کہ مسلمانوں کے دل سے پیغمبروں کی عظمت کم ہو جائے۔ پیغمبروں کی بے توقیری کو توحید سمجھتے ہیں۔

ترجمہ:- ہم نے کسی کو پیغمبر بنا کر نہیں بھیجا مگر مردوں کو جن کی طرف ہم وحی کیا کرتے تھے۔ پھر (اے منکرو!) اگر تم کو علم نہیں تو کسی علم والے، یاد دہانی کرنے والے سے پوچھ لو۔

## وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ ﴿۵﴾

وَمَا جَعَلْنَاهُمْ؛ اور ہم نے پیغمبروں کو نہیں پیدا کیا، نہیں بنایا۔ جَسَدًا؛ ایسا جسد۔ لَا يَأْكُلُونَ الطَّعَامَ؛ جو کھانا نہیں کھاتے۔ وَمَا كَانُوا خَالِدِينَ؛ اور نہ تھے وہ ہمیشہ رہنے والے۔ پیغمبر آئے تو کھاتے بھی تھے، پیتے بھی تھے، ان کا انتقال ہوا۔ ہمارا ایمان ہے کہ جناب عیسیٰ علیہ السلام بھی انتقال کرنے والے ہیں۔ ہم کب کہتے ہیں کہ عیسیٰ علیہ السلام کو خلود ہے، ہمیشہ رہنے والے ہیں۔ مگر کب؟ کتنے دن بعد؟ اس کا علم اللہ کو ہے۔ بعض قلندروں کی عمر سات سات سو برس کی ہوئی ہے۔ حضرت بدیع الدین شاہ مدار کی عمر بھی ڈھائی سو برس کی ہوئی ہے۔

یاد رکھو! عام حالات کے ساتھ خاص حالات بھی ہوتے ہیں۔

ترجمہ :- ہم نے پیغمبروں کو ایسے جسد کے ساتھ نہ بھیجا جو کھاتے پیتے نہ تھے اور نہ ان کو خلود اور ہمیشگی حاصل تھی۔ (دنیا کو چھوڑنا سب کے لئے لازم ہے)۔

## ثُمَّ صَدَقْنَاهُمُ الْوَعْدَ فَأَنْجَيْنَاهُمْ وَمَنْ نَشَاءُ وَأَهْلَكْنَا الْمُسْرِفِينَ ﴿۶﴾

ثُمَّ صَدَقْنَاهُمُ الْوَعْدَ؛ پھر ہم نے اپنے وعدہ کو پورا کیا، ان کو سچا کر کے بتایا۔ ہم ان کے متعلق اپنے وعدوں میں صادق رہے۔ فَأَنْجَيْنَاهُمْ؛ پھر ہم نے ان کو نجات دی، ان کو بچالیا۔ وَمَنْ نَشَاءُ؛ اور جن کو ہم چاہیں، جن کی نجات ہماری مشیت میں ہے، ہمارے ارادے میں ہے، (بچالیں گے) وَأَهْلَكْنَا الْمُسْرِفِينَ؛ اور اسراف اور زیادتی کرنے والوں کو ہلاک کر دیا۔

ترجمہ :- پھر ہم نے ان کو اپنا وعدہ سچا کر کے بتایا، پھر ہم نے ان کو نجات دی اور ان لوگوں کو بھی (نجات دی) جن کو ہم نے چاہا۔ اور اسراف اور زیادتی کرنے والوں کو ہلاک کر دیا۔

## لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ﴿۷﴾

لَقَدْ أَنْزَلْنَا إِلَيْكُمْ كِتَابًا؛ یقیناً ہم نے تمہاری طرف ایک کتاب اتاری، نازل کی۔ فِيهِ ذِكْرُكُمْ؛ جس میں تمہارا ذکر ہے، جس میں تمہارے لئے پند و نصیحت ہے۔ أَفَلَا تَعْقِلُونَ؛ کیا تم عقل سے کام نہ لو گے، کیا تمہیں کچھ عقل ہے بھی۔

ترجمہ :- یقیناً ہم نے تمہاری طرف ایک ایسی کتاب اتاری جس میں تمہارے لئے پند و نصیحت ہے۔ کیا تم کچھ عقل سے کام نہیں لو گے؟ (کیا تم اتنا نہیں سمجھتے؟)

## وَكَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ ﴿۱۱﴾

وَكَمْ قَصَمْنَا ؛ اور کتنے ہم نے برباد کر دیے۔ قَصَمَ۔ ٹوٹنا، سخت چیز کا توڑنا۔ مِنْ قَرْيَةٍ ؛ کتنے قریے، کتنے گاؤں۔  
 كَانَتْ ظَالِمَةً ؛ (کتنی بستیاں) جو ظالم تھیں۔ وَأَنْشَأْنَا ؛ اور ہم نے پیدا کیا۔ بَعْدَهَا ؛ اس قریہ کے بعد۔ قَوْمًا آخَرِينَ ؛  
 دوسرے لوگوں کو۔ قوم کا لفظ اسم جمع ہے۔ اس کی صفت واحد اور جمع دونوں ہو سکتی ہیں۔  
 ترجمہ :- ہم نے کتنی بستیاں توڑ پھوڑ کر تباہ کر دیں جو ظالم تھیں اور ان کے بعد ہم نے دوسری قوموں اور  
 لوگوں کو پیدا کیا۔

## فَلَمَّا أَحَسُّوا بَأْسَنَا إِذَا هُمْ مِنْهَا يَرْكُضُونَ ﴿۱۲﴾

فَلَمَّا أَحَسُّوا ؛ پھر جب انھوں نے احساس کر لیا، معلوم کر لیا، آثار دیکھے۔ بَأْسَنَا ؛ ہمارے عذاب کو، سختی و شدت کو۔  
 إِذَا هُمْ مِنْهَا ؛ تو وہ اس قریہ اور گاؤں سے۔ يَرْكُضُونَ ؛ لگے بھاگنے۔ رَكَضَ ؛ دوڑا، گھوڑے کو ایڑ لگائی۔ زمین پر  
 لات ماری۔

ترجمہ :- پھر جب انھوں نے ہمارے عذاب کا احساس کیا (کہ وہ آرہا ہے) تو لگے اس (گاؤں) سے  
 نکل کر بھاگنے۔

## لَا تَرْكُضُوا وَأَرْجِعُوا إِلَىٰ مَا أُتْرِفْتُمْ فِيهِ وَمَسْكِنِكُمْ لَعَلَّكُمْ تُسْأَلُونَ ﴿۱۳﴾

لَا تَرْكُضُوا ؛ بھاگو مت۔ وَأَرْجِعُوا إِلَىٰ مَا أُتْرِفْتُمْ فِيهِ ؛ اور اس قریہ کی طرف جس میں تم راحت و آسائش سے  
 رکھے گئے تھے، جس میں تمہاری چین سے گزرتی تھی واپس آؤ۔ وَمَسْكِنِكُمْ ؛ اور تمہارے مکانات کی طرف جس میں تم  
 سکونت رکھتے تھے۔ لَعَلَّكُمْ تُسْأَلُونَ ؛ تاکہ تمہارے سے سوال کیا جائے، باز پرس کی جائے۔

ترجمہ :- بھاگو نہیں اور اسی قریہ کی طرف لوٹ جاؤ (واپس ہو جاؤ) جس میں تم آرام و راحت میں رکھے گئے تھے  
 اور اپنے مکانوں کی طرف تاکہ تم سے باز پرس کی جائے۔  
 وہ شرمندہ ہو گئے پچھتانے لگے۔

## قَالُوا يٰوَيْلَنَا إِنَّا كُنَّا ظَالِمِينَ ﴿۱۴﴾

قَالُوا يَوَيْلَنَا ؛ كَمَا اَفْسَوْس ، هَايَ هَامَرَى خَرَابَى - اِنَّا كُنَّا ظَلَمِيْنَ ؛ بے شك هم ظالم تھے ، خطا كار تھے -

ترجمہ :- کہا : ہائے ہماری کم بختی ! بے شك ہم تھے خطا كار ، ظالم -

## فَمَا زَالَتْ تِلْكَ دَعْوُهُمْ حَتَّى جَعَلْنَاهُمْ حَصِيدًا خَامِدِينَ ﴿۱۵﴾

فَمَا زَالَتْ تِلْكَ دَعْوُهُمْ ؛ ہمیشہ ان کی یہی چیخ پکار رہی - حَتَّى جَعَلْنَاهُمْ ؛ یہاں تک کہ ہم نے ان کو کر دیا - حَصِيدًا ؛ کٹا ہوا کھیت - خَامِدِينَ ؛ بجھی ہوئی آگ -

ترجمہ :- یہی تھی ان کی چیخ و پکار یہاں تک کہ ہم نے ان کو کٹا ہوا کھیت اور بجھا ہوا شعلہ بنا دیا -

## وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا لِعَيْنٍ ﴿۱۶﴾

وَمَا خَلَقْنَا ؛ اور ہم نے پیدا نہیں کیا - السَّمَاءَ وَالْأَرْضَ ؛ زمین اور آسمان کو - وَمَا بَيْنَهُمَا ؛ اور جو کچھ ان کے درمیان میں ہے - لِعَيْنٍ ؛ لہو و لعب کے طور پر ، بے فائدہ ، بے مقصد -

ترجمہ :- ہم نے آسمان اور زمین اور ان کے درمیان جو کچھ ہے سب کو بے فائدہ ، بے مقصد ، لہو و لعب کے طور پر نہیں پیدا کیا -

## لَوْ أَرَدْنَا أَنْ نَتَّخِذَ لَهُمْ آلَاءَ تَتَّخِذُونَ مِنْ دُونِنَا لَإِن كُنَّا فَعَلِينَ ﴿۱۷﴾

لَوْ أَرَدْنَا ؛ اگر ہم ارادہ کرتے ، اگر ہم چاہتے - أَنْ نَتَّخِذَ لَهُمْ آلَاءَ ؛ کہ ہم کوئی کھیل بنالیں - لَإِن كُنَّا فَعَلِينَ ؛ لا تَتَّخِذُونَ مِنْ دُونِنَا ؛ تو ہم اپنی مرضی اور اپنی تجویز سے بناتے - اِنْ كُنَّا فَعَلِينَ ؛ اگر ہم کو ایسا کرنا ہوتا - اِنْ نَافِيَهُ هُوَ تَوُو (معنی ہوں گے) ہم کو ایسا کرنا منظور نہیں -

ترجمہ :- اگر ہمارا ارادہ ہوتا کہ کوئی چیز کھیل کے طور پر بنائیں تو ہم اپنی رائے اپنی تجویز سے بناتے - مگر ہم کو ایسا کرنا منظور نہیں -

## بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ ﴿۱۸﴾

## وَلَكُمْ أَلْوِيلٌ مِمَّا تَصِفُونَ ﴿۱۹﴾

بَلْ نَقْذِفُ؛ بلکہ ہم پھینکتے ہیں، مارتے ہیں۔ بِالْحَقِّ؛ حق سے۔ عَلَى الْبَاطِلِ؛ باطل پر۔ فَيَذْمُغُهُ؛ پھر حق باطل کا سر توڑ دیتا ہے، کچل ڈالتا ہے۔ فَإِذَا هُوَ زَاهِقٌ؛ تو وہ نیست و نابود ہو جاتا ہے، ملیا میٹ کر دیا جاتا ہے۔ وَلَكُمْ الْوَيْلُ؛ اور تم پر افسوس ہے۔ لعنت ہے۔ مِمَّا تَصِفُونَ؛ ان چیزوں کی وجہ سے جن کو تم بیان کرتے ہو، ان واہی تباہی باتوں سے کہ تم بناتے ہو۔

ترجمہ:- نہیں، ہم حق کو باطل پر پھینک مارتے ہیں، تو وہ اس کا (باطل کا) سر کچل دیتا ہے (اس کا دماغ پاش پاش کر دیتا ہے) تو وہ نیست و نابود ہو جاتا ہے۔ اور تم پر افسوس ہے، لعنت ہے ان باتوں کی وجہ سے کہ تم کہتے ہو۔

## وَلَهُ مَنْ فِي السَّمَوَاتِ وَالْأَرْضِ

### وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ<sup>۱۶</sup>

وَلَهُ؛ اور اسی کے ہیں، اسی کی ملک ہیں، اسی کے بندے ہیں۔ مَنْ فِي السَّمَوَاتِ وَالْأَرْضِ؛ جو آسمانوں اور زمین میں ہیں۔ وَمَنْ عِنْدَهُ؛ اور جو اس کے پاس ہیں۔ خواہ فرشتے ہوں یا فرماں بردار بندے ہوں۔ لَا يَسْتَكْبِرُونَ؛ تکبر نہیں کرتے، سرکشی نہیں کرتے، خود کو اعلیٰ دماغ نہیں سمجھتے۔ عَنْ عِبَادَتِهِ؛ اس کی عبادت سے، بندگی سے۔ وَلَا يَسْتَحْسِرُونَ؛ اور نہ تھکتے ہیں، اور نہ کاہلی اختیار کرتے ہیں، اور نہ فتور کرتے ہیں۔ ان کے نشاط میں کوئی فرق نہیں آتا۔

ترجمہ:- اور آسمانوں اور زمین میں جو جو ہیں اور جو اس کے پاس حاضر ہیں اس کی عبادت سے تکبر نہیں کرتے اور نہ تھکتے ہیں۔

### يَسْبَحُونَ اللَّيْلَ وَالنَّهَارَ لَا يَفْتُرُونَ<sup>۱۷</sup>

يَسْبَحُونَ؛ تسبیح کرتے ہیں۔ اللَّيْلَ وَالنَّهَارَ؛ رات اور دن۔ لَا يَفْتُرُونَ؛ سُستی اور فتور نہیں کرتے۔

ترجمہ:- (حاضرین دربار الہی) رات دن تسبیح کرتے ہیں اور سُستی اور کاہلی نہیں کرتے۔

### أَمْ أَتَّخِذُوا إِلَهًا مِّنَ الْأَرْضِ هُمْ يُنشِرُونَ<sup>۱۸</sup>

أَمْ اتَّخَذُوا آيَاتِ اللَّهِ الَّتِي أَنْزَلْنَا فِي الْكِتَابِ كُفْرًا ۚ وَمَنْ يُكْفِرْ بِاللَّهِ فَإِنَّهُ فِي مَعَادٍ أَلِيمٍ ۚ  
 ۱۷۔ کیا انھوں نے بنالیا ہے۔ الٰہۃ؛ معبودوں کو، دیوتاؤں کو۔ مِّنَ الْأَرْضِ؛ زمین سے۔ مٹی پتھر کے۔  
 هُمْ يُنشِرُونَ؛ جو پیدا کرتے ہیں، نشر کرتے ہیں۔  
 ترجمہ:- کیا انھوں نے زمین میں سے (مٹی پتھر کے) معبود بنائے ہیں جو (انھیں پیدا کرتے اور) نشر کرتے،  
 پھیلاتے ہیں۔

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۚ فَسُبْحَانَ اللَّهِ رَبِّ الْعَرْشِ عَمَّا يَصِفُونَ ﴿۱۸﴾

لَوْ كَانَ فِيهِمَا؛ اگر ہوتے آسمان و زمین میں۔ الٰہۃ؛ معبود، دیوتا۔ إِلَّا اللَّهُ؛ بجز خدا کے، اللہ کے سوائے۔  
 لَفَسَدَتَا؛ آسمان زمین تباہ ہو جاتے۔ یہ نظامِ عالم کب برقرار رہتا۔ بڑے لوگوں کی عادت ہے کہ دلیل میں جو اہم جز رہتا  
 ہے اس کی تردید کر دیتے ہیں۔ دوسرے اجزا کی طرف واضح ہونے کی وجہ توجہ نہیں کرتے۔ نادانوں کے سمجھانے کے لئے۔  
 اگر کئی خدا ہوتے، ان میں اختلاف ہو سکتا یا نہیں؟ اگر اختلاف ہو ہی نہیں سکتا تو ایک کے سوائے سب بے کار ہیں۔  
 اگر ہو سکتا ہے تو کام کرنے کے وقت جس کی نہ چلے وہ تو ہرگز خدا نہیں۔ اگر ہر ایک اپنی مرضی کے مطابق کام کرنا چاہے،  
 ایک کچھ چاہے اور دوسرا کچھ اور، تو ان میں باہم جنگ ہوتی۔ جنگ کا نتیجہ کیا ہوتا؟ آسمان زمین تباہ۔ دو مٹلا میں مرغی مُردار۔  
 فَسُبْحَانَ اللَّهِ؛ لہذا اللہ پاک ہے۔ رَبِّ الْعَرْشِ؛ تختِ حکومت پر، سب کی پرورش کرنے والا، سب کا پروردگار، سب کا  
 رب۔ عَمَّا يَصِفُونَ؛ ان بیانات سے کہ وہ کرتے ہیں۔

ترجمہ:- اگر ان میں کئی معبود ہوتے اللہ کے سوائے تو وہ دونوں (یعنی آسمان و زمین) فاسد و تباہ ہو جاتے۔  
 لہذا اللہ عرشِ حکومت کا رب ان (واہی تباہی) باتوں سے جو یہ کرتے ہیں پاک ہے۔

لَا يُسْأَلُ عَمَّا يَفْعَلُ وَهُمْ يُسْأَلُونَ ﴿۱۹﴾

لَا يُسْأَلُ؛ اس سے سوال نہیں کیا جاسکتا، اس سے کوئی پوچھ نہیں سکتا۔ عَمَّا يَفْعَلُ؛ اس کام سے کہ وہ کرتا ہے۔ وَهُمْ  
 يُسْأَلُونَ؛ اور وہ پوچھے جاتے ہیں، ان سے باز پرس کی جاتی ہے، ان سے جواب دہی طلب کی جاتی ہے۔  
 ترجمہ:- (اللہ تعالیٰ) جو کچھ کرتا ہے اس کے متعلق کوئی سوال تک نہیں کر سکتا اور ان سے باز پرس کی جاتی ہے۔

أَمْ اتَّخَذُوا مِنْ دُونِ اللَّهِ قُلُوبًا بَرُهَا نِكْمٌ هَذَا ذِكْرٌ مِّنْ مَّعِيَ وَذِكْرٌ

مَنْ قَبْلِي ۚ بَلْ أَكْثَرُهُمْ لَا يَعْلَمُونَ الْحَقَّ فَهُمْ مُّعْرِضُونَ ﴿۲۰﴾

أَمْ اتَّخَذُوا؛ کیا انھوں نے بنا لیا ہے۔ مِنْ دُونِهِ إِلَهًا؛ خدا کے سوائے اور معبود۔ قُلْ؛ پیغمبر تم کہو۔ اے خدا پرستو تم کہو۔ هَاتُوا؛ لاؤ، دو۔ بُرْهَانَكُمْ؛ تمہاری دلیل قطعی۔ بَرَّةَ يَبْرَهُ؛ جسم کا بیماری کے بعد تندرستی لانا۔ بُرْهَانًا؛ زمانہ کا ایک حصہ۔ هَذَا ذِكْرٌ مَنْ مَعِيَ؛ اور یہی ذکر ہے ان کا جو میرے پاس ہیں۔ وَذِكْرُ مَنْ قَبْلِي؛ اور یہی بیان ہے ان کا جو مجھ سے پہلے گزرے۔ بَلْ أَكْثَرُهُمْ؛ بلکہ ان میں سے اکثر۔ لَا يَعْلَمُونَ الْحَقَّ؛ حق بات کو نہیں جانتے، علم صحیح نہیں رکھتے۔ فَهُمْ مُعْرِضُونَ؛ اسی نادانی کی وجہ سے وہ اعراض کرتے ہیں، منہ پھیرے ہوئے ہیں۔

ترجمہ:- کیا اس کے (خدا کے) سوائے ان لوگوں نے معبود بنا لئے ہیں۔ (پیغمبر!) تم کہو کوئی دلیل قطعی تو لاؤ۔ یہ (توحید) بیان ہے ان لوگوں کا جو میرے پاس ہیں (یعنی مؤمنین) اور تعلیم ہے ان لوگوں کی جو مجھ سے پہلے گزرے ہیں (یعنی انبیاء) مگر ان لوگوں میں سے اکثر حق (عقیدے) سے لاعلم ہیں (یعنی معرضین) اسی واسطہ تو وہ اعراض و روگردانی کرتے ہیں۔

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ إِنَّهُ لَا إِلَهَ إِلَّا أَنَا فَاعْبُدُونِ ۝

وَمَا أَرْسَلْنَا؛ اور ہم نے نہیں بھیجا۔ مِنْ قَبْلِكَ؛ تم سے پہلے۔ مِنْ رَسُولٍ؛ کوئی رسول، کوئی پیغمبر۔ إِلَّا نُوحِي إِلَيْهِ؛ مگر یہ کہ ہم ان کی طرف وحی کرتے تھے، ان کے دل میں ڈالتے تھے، ان کو تعلیم کرتے تھے۔ إِنَّهُ؛ کہ (یہ ضمیر شان ہے)۔ أَنَّهُ لَا إِلَهَ إِلَّا أَنَا؛ کوئی معبود برحق نہیں بجز میرے۔ فَاعْبُدُونِ؛ لہذا میری ہی بندگی کرو، میری ہی عبادت کرو۔ ترجمہ:- اور ہم نے تم سے پہلے کوئی پیغمبر نہیں بھیجا مگر ان کی طرف ہم وحی کرتے رہے کہ میرے سوائے معبود برحق نہیں لہذا میری ہی عبادت کرو۔

وَقَالُوا اتَّخَذَ الرَّحْمَنُ وَلَدًا سُبْحَانَ اللَّهِ بَلْ عِبَادٌ مُكْرَمُونَ ۝

وَقَالُوا؛ اور بعض نادانوں نے کہا اور اب بھی کہتے ہیں۔ اتَّخَذَ الرَّحْمَنُ؛ رحمن یعنی اللہ نے بنا لیا ہے۔ وَلَدًا؛ اولاد کو۔ بعض کہتے ہیں فرشتے بیٹیاں ہیں۔ بعض کہتے ہیں عزیر علیہ السلام خدا کے بیٹے ہیں۔ عیسائی کہتے ہیں عیسیٰ علیہ السلام خدا کے بیٹے ہیں۔ سُبْحَانَ اللَّهِ؛ خدا ان باتوں سے پاک ہے۔ نہ کسی نے خدا سے بڑھ کر کام کیا نہ اس کے برابر۔ خدا کے سوائے کوئی بھی ایک ذرہ کونست سے ہست نہیں کر سکتا، ایک مکھی مچھر کو پیدا نہیں کر سکتا۔ انجیل میں ہے ”اے ہمارے آسمانی باپ!“ خدا ہمارا باپ ہے تو ہم اس کے بیٹے ہیں۔ اصل یہ ہے کہ باپ سے مراد مرئی، آقا اور بیٹے سے مراد محبوب ہے۔ بَلْ عِبَادٌ مُكْرَمُونَ؛ بلکہ قابلِ اکرام و احترام بندے ہیں۔

ترجمہ :- اور ان لوگوں نے کہا اللہ نے بیٹے بیٹیاں بنائے ہیں۔ خدا ان باتوں سے پاک ہے۔ بلکہ مکرم و محترم بندے ہیں۔

## لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ﴿۹۸﴾

لَا يَسْبِقُونَهُ ؛ اس سے کوئی سبقت نہیں کرتا۔ بِالْقَوْلِ ؛ بات میں۔ کوئی اس سے پہلے ایک بات بھی نہیں کر سکتا۔ اس کے حکم کے بغیر کوئی زبان تک نہیں ہلا سکتا۔ وَهُمْ بِأَمْرِهِ ؛ اور وہ سب لوگ اس کے امر و حکم کے مطابق۔ يَعْمَلُونَ ؛ عمل کرتے ہیں۔

ترجمہ :- اس کے فرمانے سے پہلے کوئی زبان تک نہیں ہلا سکتا۔ اور وہ سب لوگ اس کے امر و حکم کے مطابق عمل کرتے ہیں۔

## يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَىٰ وَهُمْ

### مِنْ خَشْيَتِهِ مُشْفِقُونَ ﴿۹۹﴾

يَعْلَمُ ؛ وہ جانتا ہے، اس کو معلوم ہے۔ مَا بَيْنَ أَيْدِيهِمْ ؛ جو کچھ ان کے سامنے ہے۔ وَمَا خَلْفَهُمْ ؛ اور جو کچھ ان کے پیچھے ہے۔ وَلَا يَشْفَعُونَ ؛ اور وہ سفارش نہیں کرتے، شفاعت نہیں کرتے، کسی کو اپنے ساتھ لے جا کر کچھ نہیں کہتے۔ شُفَعَةٌ ؛ جفت، دو۔ شَافِعٌ۔ سفارش کرنے والا۔ مُشَفَّعٌ ؛ جس کی سفارش قبول ہو۔ إِلَّا لِمَنْ ارْتَضَىٰ ؛ مگر اس شخص کے لئے جس کی شفاعت کے لئے خدا راضی ہے، اس کو پسند کرتا ہے۔ مُرْتَضَىٰ ؛ پسندیدہ، جس سے خدا راضی ہے۔ اس آیت سے پیغمبروں کی، اولیاء کی شفاعت ثابت ہوتی ہے۔ وہ لوگ البتہ شفاعت سے محروم ہیں جو شفاعت کے قائل نہیں۔ وَهُمْ ؛ اور وہ لوگ۔ مِنْ خَشْيَتِهِ ؛ اس کے رعب و جلال، اس کی ہیبت و خشیت سے۔ مُشْفِقُونَ ؛ ڈرتے ہیں۔ شَفَقْتُ۔ مہربانی۔ اِشْفَاقٌ۔ ڈرنا۔

ترجمہ :- اس کو (اللہ کو) علم ہے ان سب چیزوں کا جو ان کے آگے ہیں یا پیچھے۔ اور یہ لوگ شفاعت و سفارش نہیں کرتے مگر ان ہی لوگوں کی جن سے خدا راضی ہے۔ اور یہ سب لوگ اس کے رعب و جلال سے ڈرتے ہیں۔

## وَمَنْ يَقُلْ مِنْهُمْ إِنِّي إِلَهٌُ مِّنْ دُونِهِ

## فَذٰلِكَ نَجْزِيْهِ جَهَنَّمَ كَذٰلِكَ نَجْزِي الظٰلِمِيْنَ ﴿۱۹﴾

وَمَنْ يَّقُلْ مِنْهُمْ ؛ اور ان میں سے جو کوئی کہے ۔ اِنِّىْ اِلٰهٌ مِّنْ دُوْنِهٖ ؛ میں اللہ کے سوا معبود ہوں ۔ فَذٰلِكَ ؛ ایسا شخص تو ۔ نَجْزِيْهِ جَهَنَّمَ ؛ ہم اس کو بطور سزا جہنم میں ڈالیں گے ۔ كَذٰلِكَ نَجْزِي الظٰلِمِيْنَ ؛ ہم اسی طرح ظالموں کو سزا دیتے ہیں ۔

ترجمہ :- اور ان میں سے جو کہے کہ میں خدا کے سوا معبود ہوں ، ایسے کی سزا تو ہم جہنم دیں گے ۔ ہم ظالموں کو ایسی ہی سزا دیا کرتے ہیں ۔

## اَوْ لَمْ يَرِ الَّذِيْنَ كَفَرُوْۤا اَنَّ السَّمٰوٰتِ وَالْاَرْضَ كَانَتَا رَتْقًا

## فَفَتَقْنٰهُمَا وَجَعَلْنَا مِنَ الْمَآءِ كُلَّ شَيْءٍ حَيٍّ ۗ اَفَلَا يُؤْمِنُوْنَ ﴿۲۰﴾

اَوْ لَمْ يَرَ ؛ کیا نہیں دیکھا ۔ کیا انھوں نے غور نہیں کیا ۔ کیا ان کو معلوم نہیں ۔ رویت کے معنی علم کے بھی ہیں ۔ آنکھوں سے دیکھنا شرط نہیں ۔ الَّذِيْنَ كَفَرُوْۤا ؛ وہ لوگ جو کفر کرتے ہیں ۔ کیا منکرین اتنا نہیں جانتے ۔ اَنَّ السَّمٰوٰتِ وَالْاَرْضَ ؛ کہ آسمان و زمین ۔ كَانَتَا رَتْقًا ؛ وہ دونوں ملے جلے تھے ۔ فَفَتَقْنٰهُمَا ؛ پھر ہم نے ان دونوں کو جدا کیا ۔ رَتَقَ وَفَتَقَ ۔ بند و کشاد ، توڑ جوڑ ۔ پہلے دنیا میں ایک مادہ تھا ۔ نہ علویات تھے نہ سفلیات ۔ مادہ ایک بے ارادہ چیز ہے ۔ متحرک تو ہمیشہ متحرک ، ساکن تو ہمیشہ ساکن ۔ ساکن متحرک ہوتا ہے یا متحرک ساکن ہوتا ہے تو کسی خارجی قوت سے ۔ علویات اور سفلیات کا جن کی اصل مادہ ہے ایک دوسرے سے جدا ہونا اور عالم میں یہ بوقلمونی اور رنگا رنگی کا پیدا ہونا مادے کا کام نہیں ۔ خدا کی قدرت کا کرشمہ ہے اٰیةٌ مِّنْ اٰیٰتِ اللّٰهِ ہے ۔ رتقہ ۔ وہ عورت جس کے فم رحم پر ہڈی ہو ۔ وَجَعَلْنَا مِنَ الْمَآءِ ؛ اور ہم نے بنایا ، پیدا کیا پانی سے ۔ كُلَّ شَيْءٍ حَيٍّ ؛ ہر زندہ شے کو ۔ اَفَلَا يُؤْمِنُوْنَ ؛ کیا یہ ایمان نہ لائیں گے ، کیا اب بھی یقین نہ کریں گے ۔

ترجمہ :- کیا منکرین اور کافرین جانتے نہیں کہ آسمان اور زمین دونوں آپس میں ملے جلے تھے پھر ہم نے ان کو ایک دوسرے سے جدا کیا ۔ اور ہم نے ہر زندہ شے کو پانی سے پیدا کیا ۔ کیا یہ لوگ ایمان نہ لائیں گے ؟

## وَجَعَلْنَا فِي الْاَرْضِ رَوَاسِيًّۭاۢ اَنْ تَمِيْدَ بِهٖمۡ

## وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ ﴿۲۱﴾

وَجَعَلْنَا فِي الْأَرْضِ ؛ اور ہم نے زمین میں پیدا کیا، بنایا۔ رَوَاسِي ؛ لنگرزن چیزوں کو، بھاری وزنی پہاڑوں کو۔  
 أَنْ تَمِيدَ بِهِمْ ؛ کہ کہیں زمین ان کو لے کر جھک نہ جائے، ڈھلک نہ جائے۔ زمین میں اگر پہاڑ نہ ہوتے اور زمین پھلپھلی تو  
 آدمی کا اس پر چلنا دشوار ہوتا۔ بعض لوگ کہتے ہیں کہ زمین ماندہ یعنی دسترخوان بن گیا اور ان کی معیشت کا انتظام ہے۔  
 وَجَعَلْنَا فِيهَا ؛ اور ہم نے زمین میں پیدا کئے، بنائے۔ فِجَاجًا سُبُلًا ؛ کشادہ راستہ۔ فَجَّ ؛ گھائی، درہ کوہ، کشادہ راستہ۔  
 سُبُلٌ۔ جمع سَبِيلٍ۔ راستہ۔ لَعَلَّهُمْ يَهْتَدُونَ ؛ تاکہ یہ ہدایت پائیں۔ ان کو راستہ ملے۔ اپنی منزل مقصود کو  
 پہنچ جائیں۔

ترجمہ :- ہم نے زمین میں لنگرزن پہاڑوں کو بھی پیدا کیا تاکہ زمین ان کو لے کر لڑھک نہ جائے  
 (یا زمین ان کے لئے دسترخوان بن جائے) اور ہم نے اس میں (زمین میں) کشادہ راستے بھی بنائے  
 تاکہ ان کو راستے مل جائیں (اور ان کو ہدایت ہو)۔

## وَجَعَلْنَا السَّمَاءَ سَقْفًا مَّحْفُوظًا ۖ وَهُمْ عَنْ آيَاتِهَا مُعْرِضُونَ ﴿۲۲﴾

وَجَعَلْنَا السَّمَاءَ ؛ اور ہم نے آسمان کو پیدا کیا۔ سَقْفًا مَّحْفُوظًا ؛ محفوظ چھت، آفتوں سے بچا ہوا، ناقابلِ تغیر۔  
 وَهُمْ عَنْ آيَاتِهَا ؛ اور یہ لوگ آسمان میں جو خدا کی علامتیں ہیں، آثارِ قدرت ہیں۔ مُعْرِضُونَ ؛ اعراض کرتے ہیں،  
 منہ پھیرتے ہیں، توجہ نہیں کرتے۔

ترجمہ :- اور ہم نے آسمان کو محفوظ چھت بنایا اور وہ لوگ ہیں کہ آسمان میں جو آثارِ قدرتِ الہی ہیں  
 ان سے اعراض کرتے ہیں۔

## وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ ۗ كُلٌّ فِي فَلَكٍ يَسْبَحُونَ ﴿۲۳﴾

وَهُوَ الَّذِي ؛ اور وہی تو ہے جس نے۔ خَلَقَ ؛ پیدا کیا، مخلوق کیا۔ اللَّيْلَ وَالنَّهَارَ ؛ رات اور دن کو۔ وَالشَّمْسَ  
 وَالْقَمَرَ ؛ اور سورج اور چاند کو۔ كُلٌّ فِي فَلَكٍ ؛ ہر ایک چرنے میں، ایک دائرے میں۔ يَسْبَحُونَ ؛ دوڑتے ہیں، تیرتے  
 ہیں۔ ہم کو نہ جدید حیثیت سے کوئی غرض ہے نہ قدیم سے۔ مگر بظاہر جس کی تائید جدید علم ہیئت کرتا ہے، معلوم ہوتا ہے کہ  
 تمام ستارے، آفتاب ہو، اقمار ہوں، سیارے ہوں، ثوابت ہوں سب خلوئے آسمان میں تیر رہے ہیں۔ خلو بھی ہم ضرورتاً  
 کہہ رہے ہیں۔

ترجمہ :- اور وہی تو ہے (اللہ ہی تو ہے) جس نے رات، دن اور شمس و قمر کو پیدا کیا۔ ہر ایک اپنے دائرے میں (خلوئے آسمان کے اندر) تیر رہے ہیں۔ (اپنے مدار پر گھوم رہے ہیں)۔

## وَمَا جَعَلْنَا الْبَشَرَ مِنْ قَبْلِكَ الْخُلْدَ أَفَإِنْ مِتَّ فَهُمْ الْخَالِدُونَ ﴿۱۰﴾

وَمَا جَعَلْنَا ؛ اور ہم نے نہیں کیا، نہیں بخشا۔ لِبَشَرٍ ؛ کسی بشر، کسی آدمی کے لئے۔ مِنْ قَبْلِكَ ؛ تم سے قبل، تم سے پہلے۔ الْخُلْدَ ؛ دوام، ہمیشگی، خلود۔ أَفَإِنْ مِتَّ ؛ اگر تم مر جاؤ۔ فَهُمْ الْخَالِدُونَ ؛ تو کیا یہ ہمیشہ رہیں گے؟  
ترجمہ :- ہم نے کسی بشر کو تم سے پہلے ہمیشگی کب دے رکھی ہے۔ پھر اگر تم مر جاؤ گے تو کیا یہ ہمیشہ رہیں گے؟

## كُلُّ نَفْسٍ ذَائِقَةُ الْمَوْتِ وَنَبَلُّوكُمْ بِالْشَّرِّ وَالْخَيْرِ فِتْنَةً وَإِلَيْنَا تُرْجَعُونَ ﴿۱۱﴾

كُلُّ نَفْسٍ ؛ ہر شخص، ہر جاندار۔ ذَائِقَةُ الْمَوْتِ ؛ موت کا مزہ چکھنے والا ہے، جو جیتا ہے وہ ایک دن ضرور مرے گا۔  
جو جاگتا ہے وہ سو بھی جائے گا۔ وَنَبَلُّوكُمْ ؛ ہم تم کو آزماتے ہیں۔ بِالْشَّرِّ وَالْخَيْرِ ؛ شر و خیر سے، دکھ سکھ سے، رنج و راحت سے، بُری بھلی حالتوں سے۔ فِتْنَةً ؛ ایک بڑا سخت امتحان۔ فِتْنَهُ ؛ چاندی کو پگھلانا تاکہ کھرا کھوٹا معلوم ہو جائے۔ وَإِلَيْنَا تُرْجَعُونَ ؛ اور تم کو ہماری طرف واپس آنا ہے، تم ہماری طرف لوٹائے جاؤ گے۔  
ترجمہ :- جو جیتا ہے اس کو موت کا مزہ چکھنا ہے اور ہم خیر و شر (دکھ سکھ) سے تمہارا امتحان لیتے ہیں۔ اور تم کو ہماری ہی طرف واپس ہونا ہے (اور جواب دہی کرنا ہے)۔

## وَإِذَا رَأَوْا الَّذِينَ كَفَرُوا مِنْكُمْ لَئِنْ لَمْ يَنْجُوا مِنْكُمْ لَسَوْفَ يُعَذِّبُهُمْ يُعَذِّبُهُمْ وَأَسَدًا لَكَ إِذَا رَأَى مِنْكُمْ مُنَادٍ يَدْعُو إِلَى الْهتِكِ

## وَهُمْ يَذُكُرُ الرَّحْمَنَ الْمُرْتَدِّينَ ﴿۱۲﴾

وَإِذَا رَأَوْا ؛ اور جب تم کو دیکھتے ہیں۔ الَّذِينَ كَفَرُوا ؛ وہ لوگ جنہوں نے کفر کیا۔ مُنَادٍ ؛ منکرین جب تم کو دیکھتے ہیں۔  
لَئِنْ لَمْ يَنْجُوا مِنْكُمْ ؛ وہ تم کو نہیں بناتے مگر ہنسی، وہ تم سے ہنسی کرتے ہیں، دل لگی کرتے ہیں۔ مُنَادٍ ؛ مذاق اڑاتے ہیں۔  
يَدْعُو إِلَى الْهتِكِ ؛ وہ کہتے ہیں اہذا ؛ کیا یہی صاحب ہیں۔ الَّذِينَ ؛ وہ جو یعنی حضور نبی کریم۔ يَذُكُرُ الْهتِكِ ؛ جو تمہارے دیوتاؤں، معبودوں کا بُری طرح سے ذکر کرتے ہیں۔ وَهُمْ يَذُكُرُ الرَّحْمَنَ ؛ اور وہ خود اللہ رحمن کے ذکر سے بھی۔ هُمْ

كُفْرُونَ ؛ کفر کرتے ہیں ۔

ترجمہ :- یہ منکرین جب تم کو دیکھتے ہیں تو تمہاری ہنسی آپس میں اڑاتے ہیں (اور یہ کہتے ہیں) کیا یہی جناب ہیں جو تمہارے دیوتاؤں ، معبودوں کو بُرے لفظوں سے یاد کرتے ہیں حالانکہ (یہ لوگ) اللہ رحمن کے ذکر سے منکر و کافر ہیں ۔

## خُلِقَ الْإِنْسَانُ مِنْ عَجَلٍ سَأُورِيكُمْ آيَاتِي فَلَا تَسْتَعْجِلُونِ ۝

خُلِقَ الْإِنْسَانُ ؛ انسان پیدا کیا گیا ۔ مِنْ عَجَلٍ ؛ جلدی سے ۔ آدمی کیا ہے ایک جلد بازی کا پتلا ہے ، سراپا عجلت اور بے صبری ہے ۔ سَأُورِيكُمْ ؛ میں تم کو دکھا دوں گا ۔ (الملائئ قرآنی میں واؤ زائد ہے جو پڑھا نہیں جاتا) ۔ آيَاتِي ؛ میری نشانیاں ، میرے آثارِ قدرت ، میرے زور و طاقت کے کرشمے ۔ فَلَا تَسْتَعْجِلُونِ ؛ پس تم مجھ سے جلدی نہ کرو ، پھر نہ عجلت سے طلب کرو ۔

ترجمہ :- انسان جلد بازی کا پیدا کیا ہوا ہے ۔ ہم تم کو اپنے آثارِ قدرت دکھائیں گے ۔ پھر تم ہم سے جلدی و عجلت نہ کرو ۔

## وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ۝

وَيَقُولُونَ ؛ اور کہتے ہیں ۔ مَتَى هَذَا الْوَعْدُ ؛ یہ وعدہ کب پورا ہوگا ۔ إِنْ كُنْتُمْ صَادِقِينَ ؛ اگر ہو تم سچے ، صادق القول ۔ ترجمہ :- اور یہ کہتے ہیں آخر یہ وعدہ پورا کب ہوگا اگر ہو تم سچے (صادق القول) ۔

## لَوْ يَعْلَمُ الَّذِينَ كَفَرُوا حِينَ لَا يَكْفُونُ

## عَنْ وُجُوهِهِمُ النَّارَ وَلَا عَنْ ظُهُورِهِمْ وَلَا هُمْ يُنصَرُونَ ۝

لَوْ يَعْلَمُ الَّذِينَ كَفَرُوا ؛ اگر یہ کافر منکر جان لیتے ، انھیں معلوم ہو جاتا ۔ حِينَ لَا يَكْفُونُ ؛ جب روک نہ سکیں گے ، دفع نہ کر سکیں گے ۔ عَنْ وُجُوهِهِمُ النَّارَ ؛ اپنے چہروں سے آگ کو ۔ وَلَا عَنْ ظُهُورِهِمْ ؛ اور نہ اپنی پیٹھوں سے ۔ وَلَا هُمْ يُنصَرُونَ ؛ اور نہ ان کو مدد و نصرت دی جائے گی ۔

ترجمہ :- کاش ان منکروں کو معلوم ہو جاتا جب کہ وہ اپنے آگے پیچھے سے آگ روک نہ سکیں گے

(نہ چہرہ بچے گا نہ پشت) اور نہ ان کو کوئی مدد دے سکے گا۔

**بَلْ تَأْتِيهِمْ بَغْتَةً فَتَبْهَتُهُمْ فَلَا يَسْتَطِيعُونَ رَدَّهَا وَلَا هُمْ يُنظَرُونَ ﴿۱۰﴾**

بَلْ تَأْتِيهِمْ ؛ بلکہ وہ گھڑی ان کے پاس آئے گی۔ بَغْتَةً ؛ دفعۃً ناگہاں طور پر، یکا یک۔ قیامت آئے گی تو ناگہاں آئے گی۔ فَتَبْهَتُهُمْ ؛ پھر وہ ان کو مبہوت کر دے گی اور وہ بکے بکے حیران و پریشان رہ جائیں گے۔ فَلَا يَسْتَطِيعُونَ رَدَّهَا ؛ پھر یہ لوگ اس کو نہ رد کر سکیں گے نہ ہٹا سکیں گے، اس کے دفع کی نہ استطاعت ہے نہ قوت۔ وَلَا هُمْ يُنظَرُونَ ؛ اور نہ ان کو مہلت ہی دی جائے گی۔

ترجمہ :- بلکہ وہ ان کے پاس دفعۃً آجائے گی اور وہ ان کو مبہوت و حیران کر دے گی۔ یہ لوگ اس کو نہ رد کر سکیں گے اور نہ ان کو مہلت دی جائے گی۔

**وَلَقَدْ اسْتَهْزَيْتُمْ بِرُسُلٍ مِّنْ قَبْلِكَ**

**فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِئُونَ ﴿۱۱﴾**

وَلَقَدْ اسْتَهْزَيْتُمْ ؛ اور یقیناً استہزاء کیا گیا، مذاق اڑایا گیا، ہنسی اڑائی گئی۔ بِرُسُلٍ ؛ پیغمبروں کی۔ مِّنْ قَبْلِكَ ؛ تم سے پہلے۔ فَحَاقَ ؛ پھر پہنچ گیا، نازل ہوا، آگھیرا، آیا وہ عذاب۔ بِالَّذِينَ سَخِرُوا مِنْهُمْ ؛ ان میں سے جو لوگ تمسخر کرتے تھے ان پر۔ مَا كَانُوا بِهِ يَسْتَهْزِئُونَ ؛ وہ عذاب جس کے متعلق یہ ہنستے تھے، جس کا یہ تمسخر کرتے تھے۔

ترجمہ :- اور یقیناً تم سے پہلے رسولوں کا بھی استہزاء (مضحکہ) کیا گیا، پھر ان میں سے جن لوگوں نے تمسخر کیا تھا ان پر وہ عذاب جس کی یہ ہنسی اڑاتے تھے آدھمکا، آپہنچا۔

**قُلْ مَنْ يَكْلَأُكُمْ بِاللَّيْلِ وَالنَّهَارِ مِنَ الرَّحْمَنِ ۗ بَلْ هُمْ عَنْ ذِكْرِ رَبِّهِمْ مُّعْرِضُونَ ﴿۱۲﴾**

قُلْ ؛ تم کہو۔ مَنْ يَكْلَأُكُمْ ؛ تمہاری کون حفاظت کرتا ہے، کون پاسبانی کرتا ہے۔ كَلْفًا ؛ حفاظت۔ بِاللَّيْلِ وَالنَّهَارِ ؛ رات ہو یا دن۔ مِنَ الرَّحْمَنِ ؛ خدا سے اور اس کے عذاب سے۔ بَلْ هُمْ عَنْ ذِكْرِ رَبِّهِمْ ؛ بلکہ وہ اپنے رب کی یاد سے، ذکر سے۔ مُّعْرِضُونَ ؛ اعراض کرنے والے ہیں، منہ پھیرے ہوئے ہیں۔

ترجمہ :- (اے پیغمبر ان لوگوں سے) کہو کہ خدائے رحمن کے عذاب سے رات دن تمہاری کون پاسبانی کرتا ہے

(روکتا ہے)۔ بلکہ وہ اپنے رب اور پروردگار کی یاد اور ذکر سے اعراض کئے ہوئے ہیں۔

أَمْ لَهُمُ الْهَيْهَاتَ تَمْنَعُهُمْ مِّنْ دُونِنَا

لَا يَسْتَطِيعُونَ نَصْرَ أَنفُسِهِمْ وَلَا هُمْ مِّنَّا يُصْعَبُونَ ﴿۱۰﴾

اَمْ لَهُمُ الْهَيْهَاتَ ؛ کیا ان کے کوئی معبود ہیں، دیوتا ہیں۔ تَمْنَعُهُمْ ؛ جو ان کو بچالیں گے، حفاظت کریں گے۔ مِّنْ دُونِنَا ؛ ہمارے مقابل، ہم کو چھوڑ کر، ہمارے عذاب سے۔ لَا يَسْتَطِيعُونَ ؛ ان کو طاقت و استطاعت نہیں۔ نَصْرَ أَنفُسِهِمْ ؛ اپنی مدد کی، اپنی حفاظت کی۔ وَلَا هُمْ مِّنَّا يُصْعَبُونَ ؛ اور نہ ہماری طرف سے ان کا کوئی ساتھی ہے، محافظ ہے۔

ترجمہ :- کیا ان کے کوئی ایسے معبود ہیں جو ہمارے مقابل (ہمارے سوائے) ان کو بچالیں گے۔ وہ اپنی مدد آپ ہی نہیں کر سکتے ہیں اور نہ ان لوگوں کا ہمارے مقابلہ میں کوئی ساتھی ہے (جو ان کی حفاظت کرے)۔

بَلْ مَتَّعْنَا هَؤُلَاءِ وَاَبَاءَهُمْ حَتَّىٰ طَالَ عَلَيْهِمُ الْعُمُرُ

أَفَلَا يَرَوْنَ أَنَّا نَأْتِي الْأَرْضَ نَنْقُصُهَا مِنْ أَطْرَافِهَا أَفَهُمُ الْغَالِبُونَ ﴿۱۱﴾

بَلْ مَتَّعْنَا ؛ بلکہ ہم نے ساز و سامان دیا، متمتع ہونے دیا۔ ہر طرح کی راحت سے رکھا۔ هَؤُلَاءِ وَاَبَاءَهُمْ ؛ ان کو اور ان کے باپ دادا کو، ان کے بڑوں کو۔ حَتَّىٰ طَالَ عَلَيْهِمُ الْعُمُرُ ؛ یہاں تک کہ ان کی عمریں طویل اور دراز ہو گئیں، بہت سی عمریں گزر گئیں۔ ایک زمانہ نکل گیا۔ أَفَلَا يَرَوْنَ ؛ کیا یہ لوگ نہیں دیکھتے، کچھ غور نہیں کرتے۔ أَنَّا نَأْتِي الْأَرْضَ ؛ کہ ہم اس سر زمین کے پاس پہنچتے ہیں، جاتے ہیں۔ نَنْقُصُهَا مِنْ أَطْرَافِهَا ؛ چو طرف سے گھٹاتے ہیں، شہر پر شہر فتح ہو رہا ہے، دنیا ان پر تنگ ہو رہی ہے۔ أَفَهُمُ الْغَالِبُونَ ؛ تو کیا یہ غالب ہو سکتے ہیں۔

ترجمہ :- بلکہ ہم نے ان کو، ان کے باپ داداؤں کو متمتع ہونے دیا ساز و سامان سے (ہر قسم کے آرام سے رکھا) اس پر ان کی عمریں دراز ہو گئیں (عمریں گزر گئیں)۔ کیا یہ لوگ نہیں دیکھتے کہ ہم زمین کو چو طرف سے گھٹاتے چلے جا رہے ہیں (اور دنیا ان پر تنگ ہو رہی ہے) تو کیا یہ غالب ہو سکتے ہیں؟

## قُلْ إِنَّمَا أُنذِرُكُمْ بِالْوَحْيِ وَلَا يَسْمَعُ الصُّمُّ الدُّعَاءَ إِذَا مَا يُنذَرُونَ ﴿۱۰۵﴾

قُلْ ؛ پیغمبر تم کہو۔ اِنَّمَا اُنذِرُكُمْ ؛ میں تم کو ان کی تباہی کی اطلاع دیتا ہوں، ڈراتا ہوں۔ بِالْوَحْيِ ؛ وحی کے ذریعہ سے۔ وَلَا يَسْمَعُ ؛ اور سنتے نہیں۔ الصُّمُّ ؛ بہرے۔ الدُّعَاءُ ؛ اس پکار کو۔ اِذَا مَا يُنذَرُونَ ؛ جب ان کو خوفناک انجام کی اطلاع دی جاتی ہے۔ جب ان کو ڈرایا جاتا ہے۔

ترجمہ :- (پیغمبر!) تم کہو، میں تمہیں صرف وحی کے ذریعہ (انجامِ بد کی اطلاع دیتا اور) ڈراتا ہوں۔ مگر یہ بہرے کوئی پکار نہیں سنتے جب ان کو ان کے انجامِ بد کی اطلاع دی جاتی ہے۔

## وَلٰكِنْ مَّسَّتْهُمُ نَفْحَةٌ مِّنْ عَذَابِ رَبِّكَ لَيَقُولُنَّ يُوَيْلَنَا اِنَّا كُنَّا ظٰلِمِيْنَ ﴿۱۰۶﴾

وَلٰكِنْ مَّسَّتْهُمُ ؛ اور اگر ان کو چھو جائے، مس کر جائے، لگ جائے۔ نَفْحَةٌ ؛ تھوڑی سی ایک لپٹ۔ مِّنْ عَذَابِ رَبِّكَ ؛ تمہارے رب کے عذاب کی۔ اِذَا مَا يُنذَرُونَ ؛ تو وہ کہیں گے۔ يُوَيْلَنَا ؛ اے وائے، ہائے افسوس، ہائے ہماری کبجختی اور خرابی۔ اِنَّا كُنَّا ظٰلِمِيْنَ ؛ ہم ہی تھے ظالم و قصوروار۔

ترجمہ :- اور اگر ان کو عذابِ الہی کی ہوا بھی لگ جائے تو چلا اٹھیں گے ہائے افسوس! ہم خود ہی ظالم تھے۔

## وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا

## وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا وَكَفَىٰ بِنَا حَاسِبِينَ ﴿۱۰۷﴾

وَنَضَعُ ؛ اور ہم رکھیں گے، قائم کریں گے۔ الْمَوَازِينَ ؛ ترازوؤں کو، میزانوں کو۔ جَمْعُ مِيزَانٍ ۔ وزن کرنے کا آلہ۔ الْقِسْطُ ؛ پُر از انصاف، برابر، صحیح و درست۔ لِيَوْمِ الْقِيَامَةِ ؛ قیامت کے دن۔ قِيَامَتِ كَيْفِ اَعْمَالِ كَا اَوْرَانِ كَا مَقَابِلَهُ وَ مَوَازِنَهُ كَرْنَةُ كَلَيْ۔ فَلَا تُظْلَمُ نَفْسٌ شَيْئًا ؛ پھر کسی شخص پر کچھ بھی ظلم نہ ہوگا۔ وَإِنْ كَانَ مِثْقَالَ ؛ اور اگر ہو مِثْقَالِ بھَر وَزْنِ، ثَقْل۔ حَبَّةٍ ؛ دانہ۔ مِّنْ خَرْدَلٍ ؛ رائی کا، رائی کے دانہ کے برابر اگر کوئی عمل ہوگا۔ أَتَيْنَا بِهَا ؛ تو ہم اس کو نکال لیں گے، لے آئیں گے۔ وَكَفَىٰ بِنَا ؛ اور ہم کافی ہیں۔ حَاسِبِينَ ؛ حساب کتاب کے لئے۔

ترجمہ :- اور ہم قیامت کے دن اعمال کو تولنے (اور موازنہ کرنے) کے لئے صحیح میزانیں قائم کریں گے پھر کسی پر کچھ بھی ظلم نہ ہوگا۔ اور اگر رائی کے دانہ بھر عمل ہوگا تو ہم اس کو بھی لائیں گے۔ اور

حساب کتاب کے لئے تو ہم (اکیے) کافی ہیں۔

## وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ ۝۱۰۶

وَلَقَدْ آتَيْنَا؛ اور یقیناً ہم نے دیا۔ مُوسَىٰ وَهَارُونَ؛ موسیٰ و ہارون کو۔ الْفُرْقَانَ؛ حق و باطل میں فرق کرنے والی کتاب یعنی توراہ۔ وَضِيَاءً؛ اور روشنی اور نور ایمان۔ وَذِكْرًا؛ اور یاد دہانی، پند و نصیحت۔ لِّلْمُتَّقِينَ؛ متقی اور خدا ترسوں کے لئے۔

ترجمہ :- اور یقیناً ہم نے موسیٰ و ہارون کو فرقان عطا کیا اور نور و ضیاء بھی دی۔ اور متقیوں کے لئے پند و نصیحت بھی۔

متقی کیسے ہوتے ہیں۔ خدا ترسوں کی کیا شان ہے؟

## الَّذِينَ يَخْشَوْنَ رَبَّهُم بِالْغَيْبِ وَهُمْ مِّنَ السَّاعَةِ مُشْفِقُونَ ۝۱۰۷

الَّذِينَ؛ جو لوگ۔ يَخْشَوْنَ رَبَّهُمْ؛ اپنے رب سے ڈرتے ہیں، ہیبت کھاتے ہیں، جلال اور رعب سے متاثر ہیں۔ بِالْغَيْبِ؛ بے دیکھے۔ جو پردہ غیب میں ہے۔ وَهُمْ مِّنَ السَّاعَةِ؛ اور وہ قیامت سے، باز پرس کی گھڑی سے۔ مُشْفِقُونَ؛ ڈرتے ہیں، خوف کھاتے ہیں۔

ترجمہ :- وہ لوگ اپنے رب سے، جو پردہ غیب میں ہے ڈرتے رہتے ہیں اور وہ آنے والی گھڑی سے خوف کھاتے ہیں (گھبراتے رہتے ہیں)۔

## وَهَذَا ذِكْرٌ مُّبْرَكٌ أَنزَلْنَاهُ ۖ أَفَأَنْتُمْ لَهُ مُنْكَرُونَ ۝۱۰۸

وَهَذَا ذِكْرٌ مُّبْرَكٌ؛ اور یہ بابرکت یاد دہانی ہے۔ أَنزَلْنَاهُ؛ جس کو ہم نے اتارا ہے۔ أَفَأَنْتُمْ لَهُ مُنْكَرُونَ؛ تو کیا تم اس سے منکر ہو، نہیں مانتے، انکار کرتے ہو۔

ترجمہ :- اور یہ بابرکت نصیحت ہے جس کو ہم نے اتارا ہے۔ تو کیا تم اس سے منکر ہی رہو گے؟

## وَلَقَدْ آتَيْنَا إِبْرَاهِيمَ رُشْدَهُ مِن قَبْلُ وَكُنَّا بِهِ عَلِيمِينَ ۝۱۰۹

وَلَقَدْ آتَيْنَا؛ اور یقیناً ہم نے دیا۔ آتَى يَأْتِي آتَيْنَا؛ آنا۔ اَتَى يُؤْتِي آتَيْنَا؛ دینا۔ إِبْرَاهِيمَ؛ ابراہیم کو۔ رُشْدَهُ؛

ان کی راہ یابی کو، خوش فہمی کو، عقل سلیم کو، فہم مستقیم کو۔ مِنْ قَبْلُ؛ اس سے پہلے۔ وَكُنَابِهِ عَلِيمِينَ؛ اور ہم ان کے صفات و حالات سے عالم تھے ہی۔ ہم کو خوب معلوم تھا کہ وہ علم صحیح رکھتے ہیں۔

ترجمہ:- اور یقیناً ہم نے اس سے پہلے ابراہیم کو ان کی راہ یابی اور خوش فہمی سے سرفراز کیا تھا اور ان کو ایسا ہی خوب سمجھا تھا۔

## إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ ﴿۵۷﴾

إِذْ قَالَ؛ جب کہ ابراہیم نے کہا۔ لِأَبِيهِ وَقَوْمِهِ؛ اپنے باپ اور اپنی قوم سے۔ مَا هَذِهِ التَّمَاثِيلُ؛ یہ کیا مورتیں ہیں، یہ کیا پتلے ہیں۔ جَمَعَ تَمَثِيلٌ۔ مورت۔ الَّتِي أَنْتُمْ لَهَا عَاكِفُونَ؛ جن پر تم جے بیٹھے ہو، جن کے پاس تم ہمیشہ رہتے ہو۔ اِعْتِكَافٌ۔ عبادت کے لئے ایک جگہ بیٹھنا۔ عُكُوفٌ۔ پاس بیٹھنا، ایک جگہ جمع بیٹھنا۔

ترجمہ:- جب کہ انھوں نے (ابراہیم نے) اپنے باپ اور اپنی قوم سے کہا یہ کیا مورتیں ہیں جن پر تم جے بیٹھے ہو۔

## قَالُوا وَجَدْنَا آبَاءَنَا لَهَا عِبَادِينَ ﴿۵۸﴾

قَالُوا؛ انھوں نے کہا۔ وَجَدْنَا؛ ہم نے پایا۔ آبَاءَنَا؛ ہمارے بزرگوں کو، باپ داداؤں کو۔ لَهَا عِبَادِينَ؛ ان کو پوجتے، ان کی پرستش کرتے، ان کی عبادت کرتے۔

ترجمہ:- ان لوگوں نے کہا ہم نے اپنے بزرگوں کو ان کو پوجتے پایا۔

## قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُّبِينٍ ﴿۵۹﴾

قَالَ؛ ابراہیم نے کہا۔ لَقَدْ كُنْتُمْ أَنْتُمْ وَآبَاؤُكُمْ؛ بے شک تم اور تمہارے باپ دادا تھے۔ فِي ضَلَالٍ مُّبِينٍ؛ ظاہر گمراہی میں، صریح گمراہی میں۔

ترجمہ:- (ابراہیم نے) کہا بے شک تم اور تمہارے باپ دادا صریح گمراہی میں پڑے تھے۔

## قَالُوا اجِئْنَا بِالْحَقِّ أَمْ آنتَ مِنَ اللَّعِينِينَ ﴿۶۰﴾

قَالُوا؛ کافروں نے کہا۔ اجِئْنَا بِالْحَقِّ؛ کیا تم ہمارے پاس آئے ہو۔ بِالْحَقِّ؛ حق بات کے ساتھ۔ کیا تم نے حق مذہب

لایا ہے۔ اَمْ اَنْتَ مِنَ اللَّعِينِ ؛ یا ہو تم کھلاڑیوں میں سے، یا تم ہم سے دل لگی کرتے ہو، کھیل کرتے ہو، لہو و لعب کی باتیں کرتے ہو۔

ترجمہ :- (منکروں نے) کہا کیا تم ہمارے پاس کوئی مذہبِ حق لائے ہو یا دل لگی کر رہے ہو۔

قَالَ بَلْ رَبُّكُمْ رَبُّ السَّمَوَاتِ وَالْأَرْضِ

الَّذِي فَطَرَهُنَّ وَأَنَا عَلَىٰ ذِكْرِهُنَّ الشَّاهِدِينَ ﴿۵۶﴾

قَالَ ؛ ابراہیم نے کہا۔ بَلْ رَبُّكُمْ ؛ بلکہ وہ تمہارا رب، پالنے پرورش کرنے والا ہے۔ رَبُّ السَّمَوَاتِ وَالْأَرْضِ ؛ جو آسمانوں اور زمین کا بھی رب ہے۔ الَّذِي فَطَرَهُنَّ ؛ جس نے ان آسمانوں اور زمین کو بھی پیدا کیا ہے۔ ان کو بنایا ہے۔ وَأَنَا عَلَىٰ ذِكْرِكُمْ ؛ اور میں اس بات پر۔ مِنَ الشَّاهِدِينَ ؛ شاہدوں اور گواہوں میں سے ہوں اور میں اسی بات کا قائل ہوں۔

ترجمہ :- (ابراہیم نے) کہا وہ تمہارا بھی رب ہے اور آسمانوں اور زمین کا بھی رب ہے جن کو اس نے پیدا کیا اور میں اس بات پر شہادت دیتا ہوں (اور دلائل سے بھی یہی بات ثابت ہوتی ہے)۔

وَتَاللَّهِ لَأَكِيدَنَّ أَصْنَامَكُمْ بَعْدَ أَنْ تُوَلُّوا مُدْبِرِينَ ﴿۵۷﴾

وَتَاللَّهِ ؛ اور خدا کی قسم۔ لَأَكِيدَنَّ ؛ میں تدبیر کروں گا۔ أَصْنَامَكُمْ ؛ تمہارے بتوں کے لئے۔ تمہارے بتوں کی گت بناؤں گا۔ ان کا خوب علاج کروں گا۔ بَعْدَ أَنْ تُوَلُّوا مُدْبِرِينَ ؛ بعد اس کے کہ تم پیٹھ پھیر کر چلے جاؤ۔  
ترجمہ :- اور خدا کی قسم تمہارے پلٹ کر چلے جانے کے بعد تمہارے بتوں کے متعلق مناسب تدبیر کروں گا۔

فَجَعَلَهُمْ جُذَاذًا إِلَّا كَبِيرًا لَهُمْ لَعَلَّهُمْ يَرْجِعُونَ ﴿۵۸﴾

فَجَعَلَهُمْ جُذَاذًا ؛ پھر انہوں نے ان بتوں کے ٹکڑے ٹکڑے کر دیے۔ إِلَّا كَبِيرًا لَهُمْ ؛ بجز ان کے ایک بڑے بت کے۔ مگر ان کا بڑا۔ لَعَلَّهُمْ إِلَيْهِ يَرْجِعُونَ ؛ تاکہ وہ لوگ اس بڑے بت کی طرف رجوع کریں، دوبارہ جائیں۔

ترجمہ :- پھر انہوں نے (ابراہیم نے) بجز ان کے ایک بڑے بت کے سب کو ٹکڑے ٹکڑے کر دیا تاکہ

اُس کی طرف رجوع کریں۔

## قَالُوا مَنْ فَعَلَ هَذَا بِإِلَهِنَا إِنَّهُ لَمِنَ الظَّالِمِينَ ﴿۶۹﴾

قَالُوا؛ بُت پرستوں نے کہا، پوچھا۔ مَنْ فَعَلَ هَذَا؛ کس نے یہ کام کیا۔ کس نے توڑا۔ بِإِلَهِنَا؛ ہمارے معبودوں کے ساتھ، ہمارے بچوں کو۔ إِنَّهُ لَمِنَ الظَّالِمِينَ؛ بے شک وہ بڑا بے انصاف ہے بڑا ظالم ہے، ستمگاروں سے ہے، اس میں شک نہیں کہ اس نے بڑا غضب کیا۔

ترجمہ:- کہنے لگے کس نے ہمارے معبودوں کے ساتھ یہ کام کیا ہے۔ وہ تو بڑے ظالموں اور ستمگاروں میں سے ہے۔

## قَالُوا سَمِعْنَا فَتًى يَذُكُرُهُمْ يُقَالُ لَهُ إِبْرَاهِيمُ ﴿۷۰﴾

قَالُوا؛ انھوں نے کہا۔ سَمِعْنَا فَتًى؛ ایک نوجوان کو ہم نے سنا ہے۔ يَذُكُرُهُمْ؛ کہ ان معبودوں اور بچوں کے متعلق تذکرہ کرتا تھا۔ ایک نوجوان کو ان کا ذکر کرتے سنا تھا۔ يُقَالُ لَهُ إِبْرَاهِيمُ؛ جسے ابراہیم کہا جاتا ہے۔ جس کو لوگ ابراہیم کہتے ہیں۔ جس کا نام ابراہیم ہے۔

ترجمہ:- انھوں نے کہا ہم نے ایک نوجوان کو ان کا تذکرہ کرتے سنا تھا جس کو ابراہیم کہا جاتا ہے۔

## قَالُوا فَاتُوبُوا بِهِ عَلَىٰ عَيْنِ النَّاسِ لَعَلَّهُمْ يَشْهَدُونَ ﴿۷۱﴾

قَالُوا؛ انھوں نے کہا۔ فَاتُوبُوا بِهِ؛ لاؤ ان کو، آؤ انھیں لے کر۔ عَلَىٰ عَيْنِ النَّاسِ؛ لوگوں کے سامنے۔ لَعَلَّهُمْ يَشْهَدُونَ؛ تاکہ وہ بھی مشاہدہ کریں، اپنی آنکھوں سے دیکھ لیں اور اس جرم کے گواہ بنیں۔

ترجمہ:- انھوں نے کہا اس کو لوگوں کے سامنے لاؤ تاکہ وہ بھی دیکھ لیں۔

## قَالُوا أَنْتَ فَعَلْتَ هَذَا يَا ابْنَ إِبْرَاهِيمَ ﴿۷۲﴾

قَالُوا؛ انھوں نے کہا۔ أَنْتَ فَعَلْتَ؛ کیا تو نے کیا۔ هَذَا؛ یہ کام۔ يَا ابْنَ إِبْرَاهِيمَ؛ ہمارے معبودوں اور بچوں کے ساتھ۔ يَا ابْنَ إِبْرَاهِيمَ؛ اے ابراہیم۔

ترجمہ:- انھوں نے کہا او ابراہیم! کیا تو نے ہمارے بچوں کے ساتھ یہ کام کیا ہے۔ (ان کو توڑتاڑ کے ڈال دیا ہے۔)

## قَالَ بَلْ فَعَلَهُ كَبِيرُهُمْ هَذَا فَسَلُّوهُمْ إِنْ كَانُوا يَنْطِقُونَ ﴿۱۰﴾

قَالَ ؛ ابراہیم نے کہا۔ بَلْ فَعَلَهُ ؛ بلکہ اس کام کو کیا ہے۔ كَبِيرُهُمْ ؛ ان کے بڑے نے۔ هَذَا فَسَلُّوهُمْ ؛ یہ سوال ان سے کرو۔ ان سے پوچھو۔ إِنْ كَانُوا يَنْطِقُونَ ؛ اگر وہ بولتے ہیں، اگر ان کو قوتِ ناطقہ ہے، اگر ان کو نطق کی قوت ہے۔ (تورِیہ : ایسی بات کہنا کہ سننے والا اس کے معنی وہ نہ لے جو کہنے والا مُراد لیتا ہے۔)

ترجمہ :- ابراہیم نے کہا بلکہ ان کے بڑے نے یہ کام کیا ہوگا۔ ذرا ان سے پوچھ تو لو اگر وہ بول سکتے ہیں۔ ابراہیم علیہ السلام کا ایسا کہنا جھوٹ نہیں ہے۔ کیونکہ کسی واقعہ کی خبر نہیں ہے بلکہ یہ دشمن کو عاجز کرنے کا طریقہ کلام ہے۔ پیغمبر معصوم ہوتا ہے۔ اس کو جھوٹ کہنا جھوٹ ہے۔ امام رازی صاحب نے امام اعظم سے روایت کی ہے کہ کسی نے ان کے سامنے کہا کہ ابراہیم علیہ السلام نے تین جھوٹ کہے تھے۔ امام اعظم صاحب نے فرمایا، نہیں، راوی نے ایک جھوٹ کہا ہے۔ یعنی پیغمبر معصوم کو جھوٹا کہنے سے راوی غیر معصوم کو جھوٹا کہنا آسان ہے۔

## فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ الظَّالِمُونَ ﴿۱۱﴾

فَرَجَعُوا إِلَىٰ أَنفُسِهِمْ ؛ پھر انھوں نے اپنے جی کی طرف رجوع کیا، دل میں لگے سوچنے۔ فَقَالُوا ؛ پھر انھوں نے کہا۔ إِنَّكُمْ أَنْتُمُ الظَّالِمُونَ ؛ تم خود ہی ظالم ہو کہ ایسے بے قدرت بٹوں کو پوجتے ہو۔ ان سے التجائیں کرتے ہو۔ ترجمہ :- پھر وہ اپنے دل میں سوچنے لگے، پھر کہا کہ تم ہی ظلم کر رہے ہو۔ (حق بات کو چھپا رہے ہو۔ اس سے رُک رہے ہو۔)

## ثُمَّ نَكِسُوا عَلَىٰ رُءُوسِهِمْ لَقَدْ عَلِمْتُمْ مَا هَؤُلَاءِ يَنْطِقُونَ ﴿۱۲﴾

ثُمَّ ؛ پھر۔ نَكِسُوا ؛ اوندھے ہو گئے۔ عَلَىٰ رُءُوسِهِمْ ؛ اپنے سروں پر، وہ شرمندگی سے اپنے سر جھکائے اور یہ بولے۔ لَقَدْ عَلِمْتُمْ ؛ تو تو جانتا ہے۔ مَا۔ نہیں۔ هَؤُلَاءِ ؛ یہ بٹ۔ يَنْطِقُونَ ؛ بولتے۔ ترجمہ :- پھر انھوں نے (شرمندگی سے) سر جھکا لیا۔ (اور کہا) تم کو خوب معلوم ہے کہ یہ بولتے چالتے نہیں۔

## قَالَ أَفَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ ﴿۱۳﴾

قَالَ ؛ ابراہیم نے کہا۔ أَفَتَعْبُدُونَ ؛ کیا تم پوجتے ہو، عبادت کرتے ہو۔ مِنْ دُونِ اللَّهِ ؛ خدا کو چھوڑ کر۔ مَا لَا يَنْفَعُكُمْ شَيْئًا وَلَا يَضُرُّكُمْ ؛ ان کو جو تم کو نہ کچھ نفع دے سکتے ہیں نہ ضرر۔

ترجمہ :- (ابراہیم نے) کہا تم خدا کو چھوڑ کر کیا ان بتوں کو پوجتے ہو جو تم کو نہ کچھ نفع دے سکتے ہیں نہ ضرر۔

## أَفِ لَكُمْ وَلِمَا تَعْبُدُونَ مِنْ دُونِ اللَّهِ أَفَلَا تَعْقِلُونَ ﴿۱۷﴾

أَفِ لَكُمْ ؛ تم پر افسوس ہے، تف ہے، تم پر۔ وَلِمَا تَعْبُدُونَ مِنْ دُونِ اللَّهِ ؛ اور ان بتوں پر جن کو تم پوجتے ہو خدا کو چھوڑ کر۔ أَفَلَا تَعْقِلُونَ ؛ کیا تم کچھ عقل سے کام نہیں لیتے۔ کیا اتنی بات نہیں سمجھتے، کچھ تمہیں عقل بھی ہے۔  
ترجمہ :- تم پر اور تمہارے بتوں پر تف ہے جن کو تم خدا کو چھوڑ کر پوجتے ہو۔ کیا تم کچھ نہیں سمجھتے؟

## قَالُوا حَرِّقُوهُ وَانصُرُوا آلِهَتَكُمْ إِنْ كُنْتُمْ فَعِلِينَ ﴿۱۸﴾

قَالُوا ؛ ان بت پرستوں نے کہا۔ حَرِّقُوهُ ؛ ابراہیم کو جلا ڈالو، آگ میں پھینک دو۔ وَانصُرُوا آلِهَتَكُمْ ؛ اور اپنے دیوتاؤں کی مدد کرو، ان کا انتقام لو، بدلہ لو۔ إِنْ كُنْتُمْ فَعِلِينَ ؛ اگر تم کچھ کر سکتے ہو، اگر تم کو کچھ کرنا ہے۔  
ترجمہ :- (بت پرستوں نے) کہا ان کو (ابراہیم کو) جلا ڈالو اور اپنے دیوتاؤں کی مدد کرو۔ (ان کا انتقام لو) اگر تم کو کچھ کرنا ہے۔

## قُلْنَا يَنْزِلُ كُوْنِي بَرْدًا وَسَلْمًا عَلَىٰ إِبْرَاهِيمَ ﴿۱۹﴾

قُلْنَا ؛ اور ہم نے کہا۔ يَنْزِلُ ؛ اے آگ۔ كُوْنِي بَرْدًا ؛ تو ٹھنڈی ہو جا۔ وَسَلْمًا ؛ اور سلامتی۔ اتنی بھی ٹھنڈی نہ ہو کہ نقصان پہنچ جائے۔ عَلَىٰ إِبْرَاهِيمَ ؛ ابراہیم پر۔  
ترجمہ :- ہم نے کہا اے آگ تو ابراہیم پر سرد اور باعث آرام ہو جا۔

## وَأَرَادُوا بِهِ كَيْدًا فَجَعَلْنَاهُمُ الْآخْسَرِينَ ﴿۲۰﴾

وَأَرَادُوا بِهِ كَيْدًا ؛ اور ان بت پرستوں نے ابراہیم کو مار ڈالنے کی تدبیر کی تھی۔ فَجَعَلْنَاهُمُ الْآخْسَرِينَ ؛ پھر ہم نے ان کو خسارے میں ڈال دیا۔ زیادہ نقصان میں پڑنے والوں میں سے بنا دیا۔  
ترجمہ :- اور انھوں نے ارادہ کیا تھا کہ ان کو (ابراہیم کو) نقصان پہنچائیں اور اس کی تدبیر کی تھی۔ ہم نے انہی کو ناکام کر دیا (وہی خسارے میں پڑ گئے)۔

## وَنَجَّيْنَاهُ وَلُوطًا إِلَى الْأَرْضِ الَّتِي بَرَكْنَا فِيهَا لِلْعَالَمِينَ ﴿۷۶﴾

وَنَجَّيْنَاهُ وَلُوطًا؛ اور ہم نے ابراہیم کو اور لوط کو نجات دی۔ لوط علیہ السلام ابراہیم علیہ السلام کے بھتیجے تھے۔ اِلَى الْأَرْضِ؛ اس سرزمین کی طرف۔ ہم نے اس سرزمین کو پہنچا دیا۔ اَلَّتِي بَرَكْنَا فِيهَا؛ جس میں ہم نے برکت اُتاری۔ لِلْعَالَمِينَ؛ تمام عالموں کے لئے۔ جہاں کے لئے۔

ترجمہ:- اور ہم نے بچالیا، نجات دے دی ان کو اور لوط کو پہنچا کر اس سرزمین کی طرف جس میں تمام عالموں کے لئے برکت اُتاری۔

## وَوَهَبْنَا لَهُ إِسْحَاقَ وَيَعْقُوبَ نَافِلَةً ۗ وَكُلًّا جَعَلْنَا صَالِحِينَ ﴿۷۷﴾

وَوَهَبْنَا لَهُ؛ اور ہم نے ابراہیم کو دیا اور ہبہ کیا۔ إِسْحَاقَ وَيَعْقُوبَ؛ اسحاق اور یعقوب کو۔ نَافِلَةً؛ انعام اور عطیہ کے طور پر۔ ہم نے ابراہیم کو اپنے کرم سے بیٹا پوتا دیا۔ وَكُلًّا جَعَلْنَا صَالِحِينَ؛ اور ان سب کو ہم نے صالح، شائستہ، نیک کردار بنایا۔

ترجمہ:- اور ہم نے ابراہیم کو اسحاق و یعقوب بطور انعام کے عطا کیا اور ہم نے ان سب کو شائستہ اور نیک کردار بنایا۔

## وَجَعَلْنَاهُمْ آيَةً يُهَدُّونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ

## وَإِيتَاءَ الزَّكَاةِ وَكَانُوا لَنَا عَابِدِينَ ﴿۷۸﴾

وَجَعَلْنَاهُمْ؛ اور ہم نے ان کو بنایا۔ آيَةً؛ ائمہ؛ امام، پیشوا، راہ نما۔ يُهَدُّونَ بِأَمْرِنَا؛ جو ہمارے حکم سے دوسروں کو ہدایت کرتے تھے۔ وَأَوْحَيْنَا إِلَيْهِمْ؛ اور ہم نے ان کی طرف وحی کی، تعلیم دی۔ فِعْلَ الْخَيْرَاتِ؛ اچھے کاموں کی، نیکیوں کی، بھلائیوں کی۔ وَإِقَامَ الصَّلَاةِ؛ اور پابندی اور اچھی طرح سے نماز پڑھنے کی۔ وَإِيتَاءَ الزَّكَاةِ؛ اور زکوٰۃ دینے کی۔ وَكَانُوا لَنَا عَابِدِينَ؛ اور وہ تھے ہماری عبادت کرنے والے۔

ترجمہ:- اور ہم نے ان کو امام اور پیشوا بنایا جو ہمارے حکم سے (دوسروں کو) ہدایت کرتے تھے۔ اور ہم نے ان کو نیک کام کرنے کی وحی کی اور نماز قائم رکھنے کی اور زکوٰۃ دینے کی اور وہ ہماری عبادت کرنے والے تھے (بندگی میں لگے ہوئے تھے)۔

وَلَوْ طَأَّتَيْنَهُ حُكْمًا وَعِلْمًا وَنَجَّيْنَهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ ط

إِنَّهُمْ كَانُوا قَوْمَ سَوْءٍ فٰسِقِينَ ﴿۷۶﴾

وَلَوْ طَأَّتَيْنَهُ ؛ اور ہم نے لوط کو دیا ۔ حُكْمًا وَعِلْمًا ؛ حکمت اور علم ۔ وَنَجَّيْنَهُ مِنَ الْقَرْيَةِ ؛ اور ہم نے ان کو نجات دی اس شہر سے ، گاؤں سے ، دیس سے ، بستی سے ۔ الَّتِي كَانَتْ تَعْمَلُ الْخَبِيثَ ؛ جو ناپاک اور خبیث کام کیا کرتے تھے ، اور گندے اعمال اور افعال میں مبتلا تھے ۔ إِنَّهُمْ كَانُوا قَوْمَ سَوْءٍ ؛ بے شک تھے وہ برے لوگ ، بدگروہ ، خراب قوم ۔ فٰسِقِينَ ؛ فاسق و بدکار ۔

ترجمہ :- اور ہم نے لوط کو حکمت اور علم عطا کیا اور ان کو اس قریہ سے نجات دی جو خبیث اور ناپاک عمل کیا کرتے تھے ۔ بے شک وہ فاسق و بدکار قوم تھی ۔

وَأَدْخَلْنَاهُ فِي رَحْمَتِنَا إِنَّهُ مِنَ الصَّالِحِينَ ﴿۷۷﴾

وَأَدْخَلْنَاهُ ؛ اور ہم نے لوط کو داخل کیا ۔ فِي رَحْمَتِنَا ؛ اپنی رحمت میں ۔ إِنَّهُ مِنَ الصَّالِحِينَ ؛ بے شک وہ تھے صالح اور نیکوکار اور شائستہ لوگوں میں سے ۔

ترجمہ :- اور ہم نے ان کو (لوط کو) اپنی رحمت میں داخل کیا ۔ وہ بڑے نیکوں میں سے تھے ۔

وَنُوحًا إِذْ نَادَى مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ﴿۷۸﴾

وَنُوحًا ؛ اور ذکر کرو نوح کا ، یاد کرو نوح کو ۔ إِذْ نَادَى مِنْ قَبْلُ ؛ جب انھوں نے اس سے پہلے پکارا ، ابراہیم سے پہلے دُعا کی ۔ فَاسْتَجَبْنَا لَهُ ؛ پھر ہم نے ان کی سُن لی ، ان کی دُعا قبول کر لی ۔ فَنَجَّيْنَاهُ وَأَهْلَهُ ؛ پھر ہم نے ان کو اور ان کے گھر والوں کو ، ان کے متعلقین کو نجات دی ، بچالیا ۔ مِنَ الْكَرْبِ الْعَظِيمِ ؛ بڑی سختی اور بے چینی سے ، رنج و غم سے ۔ ترجمہ :- اور (یاد کرو) نوح کو جب کہ وہ (ابراہیم سے) پہلے پکار اُٹھے (اور دُعا کی) ۔ پھر ہم نے ان کی سُن لی (اور دُعا قبول کر لی) ۔ پھر ہم نے ان کو اور ان کے اہل کو سخت بے چینی اور بے قراری سے نجات دی (بچالیا) ۔

وَنَصَرْنَاهُ مِنَ الْقَوْمِ الَّذِينَ كَذَّبُوا بِآيَاتِنَا إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ ﴿۷۹﴾

وَنَصْرُنَا؛ اور ہم نے ان کو نصرت اور مدد دی۔ مِّنَ الْقَوْمِ الَّذِينَ كَذَبُوا؛ ان لوگوں کے مقابل جنہوں نے تکذیب کی، جھٹلایا۔ بَايَتِنَا؛ ہماری آیتوں اور نشانیوں کو۔ إِنَّهُمْ كَانُوا قَوْمَ سَوْءٍ؛ وہ بڑے ہی برے لوگ تھے۔ فَأَغْرَقْنَاهُمْ أَجْمَعِينَ؛ لہذا ہم نے ان سب کو ڈبو دیا، غرق کر دیا۔

ترجمہ:- اور ہم نے ان کو (نوح کو) فتح و نصرت دی ان لوگوں کے مقابل جنہوں نے ہماری آیتوں کی تکذیب کی۔ وہ بڑے ہی برے لوگ تھے۔ پھر ہم نے ان سب کو غرق کر دیا (ڈبو دیا)۔

## وَدَاوُدَ وَسُلَيْمَانَ إِذْ يَخُكِّنَ فِي الْحَرَّةِ

### إِذْ نَفَسَتْ فِيهِ غَمُّ الْقَوْمِ وَكُنَّا لِحُكْمِهِمْ شَاهِدِينَ ﴿۱۷﴾

وَدَاوُدَ وَ سُلَيْمَانَ؛ اور داؤد اور سلیمان کے واقعہ کو بیان کرو، اس کو یاد رکھو۔ إِذْ يَخُكِّنَ فِي الْحَرَّةِ؛ جب کہ وہ دونوں ایک کھیت کے جھگڑے کے متعلق فیصلہ کر رہے تھے، حکم دے رہے تھے۔ إِذْ نَفَسَتْ فِيهِ؛ جب کہ اس کھیت کو چرگئی تھیں، کھیت میں آ پڑی تھیں۔ غَمُّ الْقَوْمِ؛ لوگوں کی بکریاں۔ وَكُنَّا لِحُكْمِهِمْ شَاهِدِينَ؛ اور ہم ان کے فیصلہ کو مشاہدہ کر رہے تھے، دیکھ رہے تھے، جان رہے تھے۔

ترجمہ:- اور داؤد و سلیمان کو (یاد کرو) جب کہ وہ ایک کھیت کا فیصلہ کر رہے تھے، جب اس کھیت کو قوم کی بکریاں چرگئی تھیں۔ اور ہم ان کے فیصلہ کو جانتے (اور مشاہدہ کر رہے) تھے۔

## فَفَهَّمْنَاهَا سُلَيْمَانَ وَكُلًّا آتَيْنَاهُ حُكْمًا وَعِلْمًا وَسَخَّرْنَا مَعَ دَاوُدَ الْجِبَالَ يُسَبِّحْنَ

### وَالطَّيْرَ وَكُنَّا فَاعِلِينَ ﴿۱۸﴾

فَفَهَّمْنَاهَا سُلَيْمَانَ؛ تو ہم نے اس فیصلہ کو سلیمان کو سمجھا دیا، اس کے متعلق فہم عطا کیا۔ وَكُلًّا؛ اور ان میں سے ہر ایک کو۔ آتَيْنَاهَا؛ ہم نے دیا، عطا کیا۔ حُكْمًا وَعِلْمًا؛ حکمت بھی اور علم بھی۔ وَسَخَّرْنَا؛ اور ہم نے مطیع و فرماں بردار کر دیا، مسخر کر دیا، تابع بنا دیا، کام میں لگا دیا۔ مَعَ دَاوُدَ؛ داؤد کے ساتھ۔ الْجِبَالَ؛ پہاڑوں کو۔ يُسَبِّحْنَ؛ کہ تسبیح کرتے ہیں، قدرت الہی کو ظاہر کرتے ہیں۔ وَالطَّيْرَ؛ اور ہم نے پرندوں کو بھی ان کی خدمت میں لگا دیا۔ وَكُنَّا فَاعِلِينَ؛ اور یہ سب ہم ہی کرتے تھے۔ پہاڑ بھی اور پرندے بھی دونوں ان کے کام آ رہے تھے اور ان کو مدد دے رہے تھے۔

ترجمہ :- ہم نے اس (فیصلہ) کو سلیمان کو سکھا دیا اور ہر ایک کو ہم نے حکمت بھی دی اور علم بھی۔ اور ہم نے داؤد کے ساتھ پہاڑوں اور پرندوں کو کام کا بنایا (جو ان کی مدد کر رہے تھے ان کے کام آرہے تھے) کہ تسبیح کر رہے تھے (اور قدرت الہی کو ظاہر کر رہے تھے) اور یہ سب ہم ہی کر رہے تھے۔

وَعَلَّمْنَاهُ صَنْعَةَ لَبُوسٍ لَّكُمْ لِيُحْصِنَكُمْ مِنْ بَأْسِكُمْ فَهَلْ أَنْتُمْ شَاكِرُونَ ﴿۵۰﴾

وَعَلَّمْنَاهُ ؛ اور ہم نے داؤد کو تعلیم دی اور سکھا دیا۔ صَنْعَةَ لَبُوسٍ لَّكُمْ ؛ (مذکر)۔ کپڑے۔ زَرَهُ ؛ (مؤنث) زرہ۔ تمہارے لئے زرہ بنانے کی صنعت۔ فَوَلَّادِي لِبَاسٍ بِنَانِ كَافِنٍ۔ لِيُحْصِنَكُمْ مِنْ بَأْسِكُمْ ؛ تاکہ تمہاری حفاظت کرے تمہاری لڑائی میں، جنگ میں۔ فَهَلْ أَنْتُمْ شَاكِرُونَ ؛ تو کیا ہو تم شکر کرنے والے، خدا کا احسان ماننے والے۔  
ترجمہ :- ہم نے ان کو (داؤد کو) زرہ بنانے کی صنعت کی تعلیم دی کہ جنگ میں تمہاری حفاظت کرے۔ کیا تم خدا کا احسان مانو گے بھی (شکر گزار بنو گے بھی)۔

وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ إِلَى الْأَرْضِ الَّتِي بَارَكْنَا فِيهَا  
وَكُنَّا بِكُلِّ شَيْءٍ عَلِيمِينَ ﴿۵۱﴾

وَلِسُلَيْمَانَ ؛ اور ہم نے سلیمان کا مسخر کر دیا، ان کے لئے لائق کار و فائدہ بنا دیا۔ الرِّيحَ عَاصِفَةً ؛ تیز و تند ہوا کو۔ تَجْرِي بِأَمْرِهِ ؛ ان کے حکم پر چلتی تھی، جاری ہوتی تھی۔ إِلَى الْأَرْضِ الَّتِي بَارَكْنَا فِيهَا ؛ اس زمین کی طرف جس میں ہم نے برکت رکھی تھی۔ اور ہم نے اس کو ارض مقدس بنا دیا تھا۔ وَكُنَّا بِكُلِّ شَيْءٍ عَلِيمِينَ ؛ اور ہم کو ہر شے کا علم ہے، سب کچھ معلوم ہے۔

ترجمہ :- اور ہم نے سلیمان کے مطیع بنا دیا تھا (لائق کار بنا دیا تھا) تند ہوا کو جو ان کے حکم سے (ان کے ارادے سے) اس سرزمین کی طرف جاتی تھی جس کو ہم نے مبارک بنایا اور یہ سب ہم کو معلوم ہے۔

واضح ہو کہ جس طرح آدمی مرتے جیتے ہیں، صنعت و حرفت بھی ایجاد کئے جاتے ہیں اور ایک زمانہ کے بعد مفقود ہو جاتے ہیں۔ جس چیز کو آدمی جانتا ہی نہیں اس کو بیان نہیں کر سکتا۔ اڑن کھٹولے کا جا بجا کتابوں میں ذکر ہے۔ ہوا کا قابو

میں آجانا یہ بھی طیاروں، ہوئی جہازوں، اڑن کھٹولوں پر دلالت کرتا ہے۔ ہمارے پاس تو تختِ سلیمان کا سلیمان علیہ السلام کی طرف توجہ سے چلنا بھی ممکن ہے۔ جن اور شیاطین کا اٹھا کر لے چلنا بھی ممکن ہے۔ گزشتہ زمانہ میں اگر طیارے اور اڑن کھٹولے اڑتے تھے تو یہ بھی ممکن ہے۔ جہاز اور کشتیاں چلتی ہوں یہ بھی ممکن ہے۔

## وَمِنَ الشَّيْطَانِ مَنْ يُغْوِصُونَ لَهُ وَيَعْمَلُونَ عَمَلًا دُونَ ذَلِكَ وَكُنَّا لَهُمْ حَفِظِينَ ﴿۴۷﴾

وَمِنَ الشَّيْطَانِ ؛ اور بعض شیطان، جن، یا سرکش ماہرانِ فن۔ مَنْ يُغْوِصُونَ لَهُ ؛ جو ان کے لئے غوطہ زنی کرتے تھے اور سمندر سے معدنیات اور موتی نکالتے تھے۔ وَيَعْمَلُونَ عَمَلًا دُونَ ذَلِكَ ؛ اور اس کے سوا اور کام بھی کرتے تھے۔ وَكُنَّا لَهُمْ حَفِظِينَ ؛ اور ہم تھے ان کی حفاظت کرنے والے۔ ممکن ہے کہ شیاطین سے مراد جن لوگ ہوں۔ یہ بھی ممکن ہے شیاطین سے مراد شریر اور سرکش قومیں ہوں جن کو سلیمان علیہ السلام نے فتح کر لیا تھا۔ یہاں لَهُمْ حَفِظِينَ سے مراد سلیمان علیہ السلام اور ان کی فوج ہے۔

ترجمہ :- اور بعض سرکش ان کے لئے (سلیمان کے لئے) غوطہ زنی کرتے تھے۔ اس کے سوائے اور بھی کام کرتے تھے۔ اور ہم تھے کہ ان سرکشوں سے ان کی حفاظت کرتے۔

## وَأَيُّوبَ إِذْ نَادَى رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّحِيمِينَ ﴿۴۸﴾

وَأَيُّوبَ ؛ اور ایوب کے واقعہ کو بھی یاد رکھو۔ ان کے صبر و تکلیف کو بھی یاد رکھو۔ إِذْ نَادَى رَبَّهُ ؛ جب کہ انھوں نے اپنے رب کو پکارا اور اس سے دُعا کی۔ أَنِّي مَسَّنِيَ الضُّرُّ ؛ کہ مجھے بہت ضرر پہنچا ہے۔ سخت مضر بیماری ہوگئی ہے۔ وَأَنْتَ أَرْحَمُ الرَّحِيمِينَ ؛ اور تو ارحم الراحمین ہے، سب سے بڑھ کر رحم کرنے والا ہے، سب سے زیادہ مہربان ہے۔

ترجمہ :- اور (یاد رکھو) ایوب کو (ان کے صبر و استقلال کو اور توجہ الی اللہ کو) جب وہ اپنے رب کو پکار اٹھے کہ مجھے بہت ہی مضرت رساں بیماری ہوگئی ہے۔ اور تو ارحم الراحمین ہے (سب سے زیادہ مہربان ہے۔ بس تو اس بیماری کو دفع فرما)۔

## فَأَسْتَجِبْنَا لَهُ فَكَشَفْنَا مَا بِهِ مِنْ ضُرٍّ وَآتَيْنَاهُ أَهْلَهُ وَمِثْلَهُم مَّعَهُمْ

## رَحْمَةً مِّنْ عِنْدِنَا وَذِكْرَىٰ لِلْعَبِيدِينَ ﴿۴۹﴾

فَأَسْتَجِبْنَا لَهُ ؛ ہم نے ان کی سُن لی، ان کی دُعا قبول کر لی۔ ان کو ان کی خواہش کے مطابق جواب دیا۔ فَكَشَفْنَا

مَا بِهِ مِنْ ضُرٍّ ؛ اور جو تکلیف و ضرر ان کو تھا ہم نے اس کو کھول دیا، دفع کر دیا۔ وَآتَيْنَاهُ أَهْلَهُ ؛ اور ان کو ان کے اہل و عیال دیے، مفقود شدہ متعلقین دیے۔ وَمِثْلَهُمْ ؛ اور ان کے جیسے ان کے ساتھ اور بھی۔ رَحْمَةً مِّنْ عِنْدِنَا ؛ یہ سب ہماری رحمت کا کرشمہ ہے۔ ہماری طرف کی رحمت اور مہربانی سے۔ وَذِكْرَىٰ ؛ اور ایوب کی یادگار ہے۔ لِلْعَبِيدِینَ ؛ عبادت کرنے والوں کے لئے۔

ترجمہ :- اور ہم نے ان کی دُعا قبول کر لی، ان کو جو ضرر پہنچا تھا اس کو کھول دیا (دفع کیا) اور ان کو ان کے متعلقین عطا کر دیے اور ان کے ساتھ ان کے جیسے اور بھی اپنی رحمت سے دیے اور یہ عبادت کرنے والوں کے لئے یاد دہانی ہے۔

صاحبو! آج کل جہاں کوئی بیماری آئی، شیطان کی پوجا کرنے کو دوڑے۔ ڈاکٹروں، حکیموں، ملاؤں کی ناقابل بیان خوشامد کی۔ سمجھنے لگے کہ یہی شافی مطلق ہیں۔ نہ خدا سے دُعا نہ پیغمبر کا توسط، نہ خدا کا نام زبان پر، نہ ارواح طیبہ کی طرف توجہ۔ ہم دوا کرنے کو بھی سنت سمجھتے ہیں مگر حکیموں، ڈاکٹروں کو شافی سمجھنے کو شرک جانتے ہیں۔ مگر خدا سے غفلت کو ہم سخت برا سمجھتے ہیں۔

## وَإِسْمَاعِيلَ وَإِدْرِيسَ وَذَا الْكِفْلِ كُلٌّ مِّنَ الصَّابِرِينَ ﴿۹۵﴾

وَإِسْمَاعِيلَ وَإِدْرِيسَ وَذَا الْكِفْلِ ؛ اور تذکرہ کرو اسمعیل و ادریس اور ذاکفل کا۔ بعض لوگ کہتے ہیں کہ ذاکفل کا نام حزقیل ہے۔ کُلٌّ مِّنَ الصَّابِرِينَ ؛ یہ سب صابروں میں سے تھے۔

ترجمہ :- اور (تذکرہ کرو) اسمعیل و ادریس اور ذاکفل کا، یہ سب صابروں میں سے تھے۔

واضح ہو کہ صبر کئی قسم کا ہوتا ہے۔ مصائب پر صبر، احکام الہی اور عبادت پر صبر، خواہش نفسانی کو روکنے کے لئے صبر۔ صبر کے معنی ہیں روکنا، برداشت کرنا۔

## وَأَدْخَلْنَاهُمْ فِي رَحْمَتِنَا إِنَّهُمْ مِّنَ الصَّالِحِينَ ﴿۹۶﴾

وَأَدْخَلْنَاهُمْ ؛ اور ہم نے ان کو داخل کیا۔ فِي رَحْمَتِنَا ؛ اپنی رحمت میں۔ إِنَّهُمْ مِّنَ الصَّالِحِينَ ؛ یقیناً وہ صالحین میں سے اور نیک اور شائستہ تھے۔ ان میں پیغمبری کی صلاحیت تھی۔

ترجمہ :- اور ہم نے ان کو اپنی رحمت میں داخل کر لیا اور وہ صالحین میں سے تھے۔

وَذَا النُّونِ إِذْ ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ  
 أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ﴿۱۰۷﴾

وَذَا النُّونِ ؛ اور یاد کرو یونس کو جن کو مچھلی نکل گئی تھی ۔ ذَا النُّونِ ؛ مچھلی والا ۔ إِذْ ذَهَبَ مُغَاضِبًا ؛ جب کہ وہ قوم کے مسلمان نہ ہونے کی وجہ سے غضبناک ہو کر بغیر حکم کے اپنی قوم کو چھوڑ کر چل دیے تھے ۔ فَظَنَّ أَنْ لَنْ نَقْدِرَ عَلَيْهِ ؛ پھر یونس سمجھتے تھے کہ ان کے چلے جانے کی وجہ سے ہم ان پر تنگی نہ کریں گے ، گرفت نہ کریں گے ۔ فَنَادَى ؛ پھر یونس پکار اُٹھے ۔ فِي الظُّلُمَاتِ ؛ اندھیروں میں ، تاریک رات ، سمندر ، مچھلی کا پیٹ ۔ أَنْ لَا إِلَهَ إِلَّا أَنْتَ ؛ کہ تیرے سوائے کوئی معبودِ برحق نہیں ، کسی کو کوئی حکم دینے کا حق نہیں ۔ سُبْحَانَكَ ؛ تو پاک ہے ، میں قابلِ اعتراض ہوں ، تو قابلِ اعتراض نہیں ، تو پاک ہے ۔ إِنِّي كُنْتُ مِنَ الظَّالِمِينَ ؛ بے شک میں ہی ظالموں میں سے تھا ۔ قوم کو چھوڑ کر چلا گیا تھا ۔ بے شک میں قصور وار ہوں ۔ ترجمہ :- اور (تذکرہ کرو) یونس کا جن کو مچھلی نکل گئی تھی جب کہ وہ قوم سے خفا ہو کر چل دیے تھے اور سمجھتے تھے کہ ہم اس بات پر گرفت نہ کریں گے ۔ (جب ان کو مچھلی نکل گئی) تو ظلمتوں میں پڑ کر چیخ اُٹھے ” تیرے سوائے کوئی معبود نہیں (کوئی حاکم نہیں) تو ناقابلِ اعتراض ہے بے شک میں ہی ہوں ظالموں (اور قصور واروں) میں سے “ ۔

فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُنْجِي الْمُؤْمِنِينَ ﴿۱۰۸﴾

فَاسْتَجَبْنَا لَهُ ؛ پس ہم نے ان کی سُن لی ، ان کی دُعا قبول کر لی ۔ وَنَجَّيْنَاهُ مِنَ الْغَمِّ ؛ اور رنج و غم سے ان کو نجات دی ۔ وَكَذَلِكَ نُنْجِي الْمُؤْمِنِينَ ؛ اور ہم اسی طرح ایمان داروں کو نجات دیتے ہیں ۔ یا اللہ ہم کافروں اور بد عقیدہ لوگوں میں گرفتار ہیں ، تو سچا ، تیرا وعدہ سچا ، تیرا پیغمبر سچا ۔ ہم کو ان کے شر سے اور رنج و غم سے نجات عطا فرما ۔ آمین ۔ ترجمہ :- پس ہم نے ان کی (یونس کی) دُعا قبول کر لی اور ان کو رنج و غم سے نجات دی ۔ اور ہم اسی طرح مسلمانوں کو نجات دیتے ہیں ۔

وَزَكَرِيَّا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿۱۰۹﴾

وَزَكَرِيَّا ؛ اور زکریا کا بھی تذکرہ کرو ۔ إِذْ نَادَى رَبَّهُ ؛ جب کہ انھوں نے اپنے رب کو پکارا اور دُعا کی ۔ رَبِّ ؛ اے

میرے رب! لَا تَذَرْنِي فَرْدًا؛ مجھے اکیلا نہ چھوڑ، مجھے لا ولد نہ رکھ، مجھے لا والی، لا وارث نہ چھوڑ۔ وَأَنْتَ خَيْرُ الْوَارِثِينَ؛ اور اگر اولاد نہ بھی ہو تو میں لا وارث نہیں ہو سکتا کیوں کہ تو ہی بہترین وارث ہے۔

ترجمہ:- اور زکریا کا (تذکرہ کرو) جب کہ انھوں نے دُعا کی میرے پروردگار مجھے اکیلا نہ چھوڑ (لا والی لا وارث نہ بنا) اور تو ہی بہترین وارث ہے۔

فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ ۗ

إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا ۗ وَكَانُوا لَنَا خَشِيعِينَ ۝۱

فَاسْتَجَبْنَا لَهُ؛ پھر ہم نے زکریا کی دُعا قبول کر لی۔ وَوَهَبْنَا لَهُ يَحْيَىٰ؛ اور ان کو یحییٰ کو دے دیا، ہبہ کر دیا، بخش دیا۔ وَأَصْلَحْنَا لَهُ زَوْجَهُ؛ اور ہم نے ان کی بیوی کو جو بانجھ تھیں اولاد ہونے کی صلاحیت بخشی۔ إِنَّهُمْ كَانُوا يُسْرِعُونَ فِي الْخَيْرَاتِ؛ بے شک وہ نیک کاموں میں جلدی کرتے، خیر میں مسرعت کرتے تھے۔ اچھے کاموں میں سرعت اور تیزی دکھاتے تھے۔ وَيَدْعُونَنَا؛ اور ہم کو پکارا کرتے تھے، ہم سے دُعا مانگتے تھے۔ رَغَبًا وَرَهَبًا؛ اُمید و بیم کے ساتھ۔ ان کے دل میں ہمارا شوق بھی تھا ہمارا خوف بھی تھا۔ اور ہم سے توقعات بھی تھیں اور ڈر بھی تھا۔ وَكَانُوا لَنَا خَشِيعِينَ؛ اور وہ ہمارے سامنے خشوع و خضوع سے گردن جھکاتے تھے۔ پست آواز نکالتے تھے۔ عاجزی کرتے تھے۔

ترجمہ:- پھر ہم نے ان کی (زکریا کی) دُعا قبول کر لی اور ان کو یحییٰ عطا کیا اور ان کی بیوی کو لائق اولاد کیا۔ یہ خیر کے کاموں میں بڑی سرعت سے کام لیتے تھے۔ ہم سے اُمید و بیم (خوف و رجا) کے ساتھ دُعا مانگتے تھے اور ہمارے سامنے عاجزی کرتے تھے۔

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابْنَهَا آيَةً لِلْعَالَمِينَ ۝۱۱

وَالَّتِي أَحْصَنَتْ فَرْجَهَا؛ اور اس عورت کا بھی تذکرہ کرو جس نے اپنی عصمت کی حفاظت کی تھی۔ اپنی شرمگاہ کی حفاظت کی تھی۔ اور ناجائز تعلقات تو کدھر شادی بھی نہیں کی تھی۔ فَنفَخْنَا فِيهَا مِنْ رُوحِنَا؛ تو ہم نے اپنی روح اس میں پھونک دی۔ جس نے بے ماں باپ کے آدم کو پیدا کیا اسی نے بغیر خاوند کے مریم کو بیٹا دیا۔ اس کا گن فرمانا روح قدرت ہے۔ وَجَعَلْنَاهَا وَابْنَهَا؛ اور ہم نے مریم کو اور ان کے بیٹے عیسیٰ کو بنایا۔ آيَةً؛ اپنی قدرت کی نشانی۔ لِلْعَالَمِينَ؛ تمام لوگوں کے لئے، تمام عالموں کے لئے۔

ترجمہ :- اور اس کا (مریم کا) بھی ذکر کرو جس نے اپنی عصمت کی حفاظت کی تھی تو ہم نے اس میں اپنی روح پھونک دی اور اس کو اور اس کے بیٹے کو تمام عالموں کے لئے نشانِ قدرت بنایا۔

إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ ﴿۱۶﴾

إِنَّ هَذِهِ أُمَّتُكُمْ أُمَّةً وَاحِدَةً ؛ یہ تمہاری جماعت ایک ہی جماعت ہے۔ خدا ایک ہے سب اسی کے بندے ہیں۔ ذات پات کا جھگڑا کوئی چیز نہیں۔ وَأَنَا رَبُّكُمْ فَاعْبُدُونِ ؛ اور میں تمہارا رب ہوں پس تم میری ہی عبادت کرو۔ ہزاروں دیوتاؤں کو پوجو گے تو جھگڑے میں پڑو گے۔ تم سب خدائی رشتہ میں منظم ہو جاؤ کوئی جھگڑا اور فساد باقی نہ رہے گا۔ ترجمہ :- یہ سب لوگ ایک ہی جماعت ہیں (سب خدا کے بندے ہیں) اور میں ہی تمہارا رب ہوں۔ لہذا تم میری ہی بندگی اور عبادت کرو۔

وَتَقَطَّعُوا أَمْرَهُمْ بَيْنَهُمْ كُلُّ إِلَيْنَا رَجُوعُونَ ﴿۱۷﴾

وَتَقَطَّعُوا أَمْرَهُمْ ؛ اور انھوں نے پارہ پارہ کر دیا، ٹکڑے ٹکڑے کر دیا۔ أَمْرَهُمْ ؛ اپنے معاملہ کو۔ بَيْنَهُمْ ؛ آپس میں۔ كُلُّ إِلَيْنَا رَجُوعُونَ ؛ وہ سب ہماری طرف واپس آ جانے والے ہیں تو معلوم ہو جائے گا کہ خدا ایک ہے اور وہی ہے حکم کرنے والا۔ کسی کو اپنی طرف سے لگتے لگانے کی ضرورت نہیں۔ ترجمہ :- اور انھوں نے اپنے معاملہ کو آپس میں پارہ پارہ کر دیا (اور فرقے فرقے بن گئے۔ مختلف مذاہب پیدا کر لئے۔) سب کو ہماری طرف دوبارہ آنا ہے (رجوع کرنا ہے)۔

فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعْيِهِ وَإِنَّا لَهُ كَاتِبُونَ ﴿۱۸﴾

فَمَنْ يَعْمَلْ مِنَ الصَّالِحَاتِ ؛ (یہ ذات جماعت کوئی چیز نہیں) پھر جو اچھے کام کرے۔ وَهُوَ مُؤْمِنٌ ؛ اور ایمان بھی رکھے۔ عمل اسی وقت کام آتا ہے جب کہ خدا سے بغاوت نہ کریں۔ ایمان نہیں تو امان نہیں۔ فَلَا كُفْرَانَ لِسَعْيِهِ ؛ تو اس کی سعی اور کوشش کی ناقدری نہیں کی جائے گی۔ وَإِنَّا لَهُ كَاتِبُونَ ؛ اور ہم اس کے لئے اس کے اعمال نامہ لکھ رکھتے ہیں۔

ترجمہ :- پھر جو اچھے کام کرے (عمل صالح کرے) اور وہ مؤمن بھی ہو تو ہم اس کی سعی و کوشش کی ناقدری نہیں کرتے اور یقیناً ہم اس کے لئے لکھ رکھتے ہیں۔

## وَحَرَامٌ عَلَىٰ قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴿۹۵﴾

وَحَرَامٌ؛ اور ممنوع ہے۔ حرام کا لفظ واجب کے معنی میں بھی آتا ہے۔ عَلٰی قَرْيَةٍ أَهْلَكْنَاهَا؛ اس قریہ پر کہ ہم نے اس کو ہلاک کر دیا ہے۔ جس بستی کو ہم نے برباد کر دیا اس پر عذاب اور غضب آ گیا۔ أَنَّهُمْ لَا يَرْجِعُونَ؛ کہ وہ رجوع نہیں کر سکتے۔ جس پر عذاب آ جاتا ہے اس کی توبہ قبول نہیں ہوتی۔ اس پر آیا ہوا عذاب واپس نہیں ہوتا۔ اسی واسطہ بزرگ لوگ دُعا کرتے ہیں کہ خاتمہ بخیر ہو۔ کیونکہ نجات کا دار و مدار حسن خاتمہ پر ہے۔

ترجمہ :- جس قریہ (پر ہمارا عذاب آ جاتا ہے اور ہم اس) کو ہلاک کر دیتے ہیں ان پر واجب ہے کہ وہ توبہ نہیں کر سکتے (نہ آیا ہوا عذاب ٹل سکتا ہے)۔

## حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ ﴿۹۶﴾

حَتَّىٰ إِذَا فُتِحَتْ يَأْجُوجُ وَمَأْجُوجُ؛ یہاں تک کہ جب یا جوج و ما جوج کھول دیے جائیں گے۔ وَهُمْ مِّنْ كُلِّ حَدَبٍ؛ اور وہ ہر بلند مقام سے۔ يَنْسِلُونَ؛ دوڑیں گے۔

ترجمہ :- یہاں تک کہ جب یا جوج و ما جوج کھول دیے جائیں گے اور وہ ہر بلند مقام سے دوڑیں گے۔

صاحبو! اتنا تو یقینی ہے کہ قیامت کے قریب دو مفسد قومیں نکلیں گی، لوگوں پر ظلم و ستم کریں گی۔ بد معاشی اور کفر پھیل جائے گا۔ کوئی خدا کا نام لینے والا نہ رہے گا۔ ایسا کوئی شخص زندہ نہ رہے گا جس پر خدا اپنی نظر کرم رکھے۔ ظاہر ہے کہ ایسی حالت میں قیامت آ ہی جائے گی۔ بعض کہتے ہیں کہ یا جوج و ما جوج، یا نگ کا نگ دو قومیں ہیں۔ ایک سام کے خاندان سے ہے اور ایک یافث سے۔ بعض کہتے ہیں کہ وہ منگولین ہیں اور آریں ہیں۔ بعض کہتے ہیں کہ وہ روسی اور چینی قوم ہے۔ اور بعض کہتے ہیں کہ روسی اور انگریز ہیں۔ جتنے منہ اتنی باتیں۔ ہمارے خیال میں قرآن کا سمجھنا کسی شخص کی حالات کے سمجھنے پر موقوف نہیں۔ یہ اصولی نصیحتیں ہیں۔ قرآن کو کہانیوں کے تابع ہرگز نہ بنانا چاہیے۔ عبرت لو! عبرت! قیامت سے پہلے، مرنے سے قبل اپنے اعمال کو درست کرو، توبہ کرو، رجوع الی اللہ کرو۔

## وَاقْتَرَبَ الْوَعْدُ الْحَقُّ إِذْ أَخَذَ اللَّهُ مِيثَاقَ الَّذِينَ كَفَرُوا

## يُوَلِّبُنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ﴿۹۷﴾

وَاقْتَرَبَ الْوَعْدُ الْحَقُّ؛ اور خدا کا سچا وعدہ قریب آ گیا۔ قیامت سر پر کھڑی ہے۔ إِذْ أَخَذَ اللَّهُ مِيثَاقَ الَّذِينَ كَفَرُوا؛ پھر ناگہاں

اور یکا یک ایسی حالت ہو جائے گی آنکھیں پھٹی کی پھٹی رہ جائیں گی۔ کھلی کی کھلی رہ جائیں گی۔ کوئی پلک تک نہ مارے گا۔ آنکھیں کھنچ جائیں گی۔ آنکھیں چڑھی رہیں گی۔ اَبْصَارُ الَّذِينَ كَفَرُوا؛ کن کی آنکھیں؟ کافروں کی آنکھیں۔ ان کی بصارتیں خیرہ ہو جائیں گی۔ وہ چلا اُنھیں گے۔ یَوْنِلْنَا؛ اے وائے ہم پر افسوس ہے۔ قَدْ كُنَّا فِي غَفْلَةٍ؛ ہم غفلت میں پڑے تھے۔ بے خبر تھے۔ مِنْ هَذَا؛ اس حال سے۔ بَلْ كُنَّا ظَالِمِينَ؛ بلکہ ہم تارکِ دل تھے۔ ظلمت میں پڑے ہوئے تھے، ظالم تھے، قصور وار تھے۔

ترجمہ:- اور خدا کا برحق وعدہ قریب آ گیا۔ اس وقت کافروں کی آنکھیں کھلی کی کھلی رہ جائیں گی۔ وہ پکار اُنھیں گے ہائے ہماری تباہی، ہم اس حال سے غافل و بے خبر تھے۔ بلکہ ہم ظالم اور قصور وار تھے۔

## اِنَّكُمْ وَمَا تَعْبُدُونَ مِنْ دُونِ اللّٰهِ حَصْبُ جَهَنَّمَ اَنْتُمْ لَهَا وَاِرْدُونَ ﴿۱۹﴾

اِنَّكُمْ وَمَا تَعْبُدُونَ؛ یقیناً تم اور تمہارے گرو جن کی تم پوجا کرتے تھے، اور لیڈر جن کی تم غلامی کرتے تھے۔ مِنْ دُونِ اللّٰهِ؛ خدا کو چھوڑ کر۔ حَصْبُ جَهَنَّمَ؛ جہنم کا ایندھن ہوں گے۔ حَصْبُ؛ کنکر پھینکا۔ حَصْبُ؛ کنکر پتھر، ایندھن جو آگ میں ڈالا جاتا ہے۔ اَنْتُمْ لَهَا وَاِرْدُونَ؛ تم سب جہنم میں وارد ہو گے، پہنچو گے، داخل ہو گے۔

ترجمہ:- یقیناً تم اور خدا کو چھوڑ کر تم جن کی پوجا کرتے تھے وہ سب دوزخ کا ایندھن ہو۔ تم اس میں جاؤ گے۔

## لَوْ كَانَ هَؤُلَاءِ اِلٰهَةً مَّا وَّرَدُوْهَا وَاِكُلُّ فِيْهَا خٰلِدُوْنَ ﴿۲۰﴾

لَوْ كَانَ هَؤُلَاءِ اِلٰهَةً؛ اگر یہ معبود ہوتے، اگر وہ اس قابل ہوتے کہ ان کی پوجا کی جائے۔ مَّا وَّرَدُوْهَا؛ تو وہ دوزخ میں نہ جاتے۔ وَاِكُلُّ فِيْهَا خٰلِدُوْنَ؛ اور وہ سب تو ہمیشہ کے لئے دوزخ میں رہیں گے۔ جب نورِ ایمان نہیں تو نکلنے کا راستہ کیسے ملے گا، نجات کی کیا صورت۔

ترجمہ:- اگر یہ معبود ہوتے تو خود دوزخ میں کیوں جاتے اور یہ سب ہمیشہ دوزخ میں رہیں گے۔

## لَهُمْ فِيْهَا زَفِيْرٌ وَهُمْ فِيْهَا لَا يَسْمَعُوْنَ ﴿۲۱﴾

لَهُمْ فِيْهَا؛ ان کے لئے جہنم میں ہوگا۔ زَفِيْرٌ؛ شور و پکار، چیخ چاخ۔ وَهُمْ فِيْهَا لَا يَسْمَعُوْنَ؛ اور وہ لوگ دوزخ کے شور و غل میں آپس میں ایک دوسرے کی نہ سُنیں گے۔

ترجمہ :- ان کا دوزخ میں اتنا شور و پکار ہوگا کہ کوئی کسی کی نہ سُنے گا۔

دوزخیوں کا بیان ہو گیا اب ان کے مقابل جنتیوں کا بیان ہوتا ہے :

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ ﴿۱۵﴾

إِنَّ الَّذِينَ ؛ یقیناً جو لوگ ۔ سَبَقَتْ لَهُمْ مِنَّا ؛ پہلے سے ان کے لئے ہماری طرف سے مقدر کی گئی تھی ، ٹھیر چکی تھی ہماری طرف سے ۔ الْحُسْنَىٰ ؛ بھلائی ، نیکی ۔ جن کے حصہ میں بھلائی لکھی تھی ۔ أُولَٰئِكَ عَنْهَا مُبْعَدُونَ ؛ وہ اس سے بعید اور دُور رکھے جائیں گے ۔

ترجمہ :- جن لوگوں کے حصہ میں پہلے سے بھلائی لکھی گئی تھی وہ اس سے دُور رکھے جائیں گے ۔

لَا يَسْمَعُونَ حَسِيسَهَا ۖ وَهُمْ فِي مَا اشْتَهَتْ أَنفُسُهُمْ خَالِدُونَ ﴿۱۶﴾

لَا يَسْمَعُونَ ؛ وہ نہ سُنیں گے ۔ حَسِيسَهَا ؛ اس کی آواز تک کو ، دوزخ کی بھنک تک نہ سُنیں گے ۔ وَهُمْ ؛ اور وہ لوگ ۔ فِي مَا اشْتَهَتْ أَنفُسُهُمْ ؛ اپنی مَن مانی راحتوں میں ، جی چاہی چیزوں میں ۔ خَالِدُونَ ؛ ہمیشہ رہیں گے ۔

ترجمہ :- وہ دوزخ کی آواز تک نہ سُنیں گے اور وہ اپنی جی چاہی (مَن مانی) لذتوں میں ہمیشہ رہیں گے ۔

لَا يَحْزَنُهُمُ الْفَزَعُ الْأَكْبَرُ وَتَتَلَقَّهُمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ ﴿۱۷﴾

لَا يَحْزَنُهُمُ ؛ ان کو حزن و ملال نہ پہنچائے گا ، ان کو غم نہ دے گا ۔ الْفَزَعُ ؛ غم ، گھبراہٹ ، بے چینی ۔ الْأَكْبَرُ ؛ بڑا ۔ وَتَتَلَقَّهُمُ ؛ اور ان سے ملاقات کریں گے ، ملیں گے ۔ الْمَلَائِكَةُ ؛ فرشتے ۔ هَذَا يَوْمُكُمْ الَّذِي كُنْتُمْ تُوعَدُونَ ؛ یہ تمہارا وہی دن ہے ۔ كُنْتُمْ تُوعَدُونَ ؛ جس کا تم سے وعدہ کیا جا رہا تھا ۔

ترجمہ :- انھیں قیامت کی بڑی پریشانی بھی حزن و ملال نہ پہنچا سکے گی ۔ فرشتے ان کے پاس آ کر کہیں گے یہ تمہارا وہی دن ہے جس کا تم سے وعدہ کیا جا رہا تھا ۔

يَوْمَ نَطْوِي السَّمَاءَ كَطَيِّ السِّجِلِّ لِلْكُتُبِ ۗ

كَمَا بَدَأْنَا أَوَّلَ خَلْقٍ تُعِيدُهُ ۖ وَعَدُّ عَلَيْنَا ۗ إِنَّ كُنَّا فاعِلِينَ ﴿۱۸﴾

ذرا اس دن کو یاد کرو۔ یَوْمَ نَطْوِيْهِ؛ جس دن ہم لپیٹ دیں گے، طے کر کے رکھ دیں گے۔ السَّمَاءُ؛ آسمانوں کو۔ كَطَيِّ السَّجِلِّ؛ جیسا دفتر کا لپیٹا جاتا۔ لِّلْكِتٰبِ؛ کتابوں کا۔ كَمَا بَدَاْنَا؛ جیسی ہم نے ابتداء کی تھی۔ اَوَّلَ خَلْقٍ؛ پہلی دفعہ کا پیدا کرنا۔ نُعِيْدُهُ؛ ہم دوبارہ بھی پیدا کریں گے، اعادہ کریں گے۔ وَغَدَا عَلَيْنَا؛ یہ وہ وعدہ ہے جس کا پورا کرنا ہمارے ذمہ لازم ہے۔ اِنَّا كُنَّا فَعٰلِيْنَ؛ اور یہ ہم کر کے رہیں گے۔ ہم اس کو ضرور پورا کریں گے۔

ترجمہ:- (ذرا اس دن کا خیال کرو) جب ہم آسمانوں کو لپیٹ دیں گے۔ جس طرح نوشتوں کا دفتر لپیٹ دیا جاتا ہے (اگلا حساب کتاب ختم ہو جاتا ہے) جس طرح ہم نے پہلی دفعہ پیدا کیا ہے دوبارہ بھی پیدا کریں گے۔ اس وعدہ کا پورا کرنا ہم پر لازم ہے (اور) ہم اس کو پورا کر کے رہیں گے۔

## وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ اَنَّ الْاَرْضَ يَرِثُهَا عِبَادِيَ الصّٰلِحُونَ ﴿۱۷﴾

وَلَقَدْ كَتَبْنَا فِي الزُّبُورِ؛ اور ہم نے زبور میں لکھ دیا ہے، نوشتۃً الٰہی میں لکھ دیا ہے، لوح محفوظ میں لکھ دیا ہے۔ مِنْ بَعْدِ الذِّكْرِ؛ نصیحت کے بعد۔ اَنَّ الْاَرْضَ يَرِثُهَا؛ کہ زمین کے وارث ہوں گے، مالک ہوں گے۔ عِبَادِيَ الصّٰلِحُونَ؛ میرے صالح و شائستہ بندے۔

ترجمہ:- اور ہم نے نوشتۃً الٰہی میں نصیحت کے بعد لکھ دیا ہے کہ زمین کے وارث و مالک ہمارے صالح و شائستہ بندے ہی ہوں گے۔

صاحبو! بعض لوگ کہتے ہیں کہ اس وقت تمام دنیا پر کافروں کا قبضہ ہے۔ صالحین اور نیک بندے تو بلاؤں میں مبتلا ہیں۔ پھر عِبَادِيَ الصّٰلِحُونَ؛ کے کیا معنی؟ اس کا جواب صاف ہے دنیا کی صلاحیت رکھیں گے تو دنیا ملے گی۔ آخرت کی صلاحیت رکھیں گے تو آخرت ملے گی۔ اعمال ظاہری کا نتیجہ حکومت ظاہری اور اعمال باطنی کا ثمرہ حکومت باطنی۔ دونوں کی قابلیت رکھو گے تو دین دنیا میں سرفراز و سرخ رو رہو گے۔ ان نادانوں کو کیا معلوم کہ غوث، قطب، اس وقت بھی ساری دنیا پر حکومت کرتے ہیں۔

## اِنَّ فِيْ هٰذَاۤ اٰیٰتٍ لِّقَوْمٍ عٰبِدِيْنَ ﴿۱۷﴾

اِنَّ فِيْ هٰذَا؛ بے شک اس میں۔ لِّقَوْمٍ عٰبِدِيْنَ؛ بالکل کافی ہے، طالب حق کے لئے بس ہے۔ طالب حق کون ہیں؟ لِقَوْمٍ عٰبِدِيْنَ؛ ان لوگوں کے لئے جو خدا کی عبادت کرتے ہیں۔

ترجمہ:- اتنا کہنا بس ہے ان لوگوں کے لئے جو (خدا کی) بندگی کرتے ہیں (اس کی عبادت کرنا چاہتے ہیں)۔

## وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿۱۷﴾

وَمَا أَرْسَلْنَاكَ ؛ اور ہم نے تم کو نہیں بھیجا۔ إِلَّا رَحْمَةً لِّلْعَالَمِينَ ؛ مگر سراپا رحمت بنا کر تمام جہانوں کے لئے۔  
ترجمہ :- اور ہم نے تم کو رحمتہ للعالمین بنا کر بھیجا ہے۔

صاحبو! تبلیغ رسالت میں، دین محمدی میں، رنگ، زبان، خاندان، زمین، کسی کو دخل نہیں۔ رحمت محمدی کا دروازہ سب کے لئے کھلا ہوا ہے۔ ایک اسلام ہی تمام کو ایک کر سکتا ہے۔ محمدؐ کا کلمہ پڑھو، قوم مسلم میں داخل ہو جاؤ۔ سب ایک ہو جائیں گے تو دنیا میں امن چین ہوگا۔

## قُلْ إِنَّمَا يُوحِي إِلَيَّ إِنَّمَا إِلَهُكُمُ اللَّهُ وَاحِدٌ فَهَلْ أَنْتُمْ مُسْلِمُونَ ﴿۱۸﴾

قُلْ ؛ پیغمبر تم کہو۔ إِنَّمَا يُوحِي إِلَيَّ ؛ مجھے صرف یہ وحی ہوتی ہے۔ أَنَّمَا إِلَهُكُمُ اللَّهُ وَاحِدٌ ؛ کہ تمہارا تو ایک ہی خدا ہے۔ فَهَلْ أَنْتُمْ مُسْلِمُونَ ؛ تو کیا تم اس کو تسلیم کرو گے، کیا تم اسلام قبول کرو گے۔ کیا تم اپنے آپ کو خدا کے حوالے کر دو گے۔ کیا تم ایک خدا کی اطاعت قبول کرو گے۔

ترجمہ :- (پیغمبر!) تم کہو مجھے تو یہی وحی ہوتی ہے کہ تمہارا خدا ایک ہے بس۔ کیا تم (اس صاف بات کو) مانو گے۔ (مسلم بنو گے؟)

صاحبو! خدا ایک ہے تو اس کے احکام بھی ایک ہیں، خدا کے سوا کسی کو کوئی حکم دینے کا حق نہیں تو مختلف مذاہب کیونکر پیدا ہوں گے۔ سارے جھگڑے پڑتے ہیں اختلاف مذاہب سے۔ خدائی مذہب میں اختلاف پیدا ہونے کی کوئی صورت نہیں۔ جس نے ایسی تعلیم دی ہو اس کے رحمتہ للعالمین ہونے میں کیا شک ہے۔

## فَإِنْ تَوَلَّوْاْ فَقُلْ أَدْرِيْٓ أَمۡ يَّبَعِدُٓ مَا تُوعَدُونَ ﴿۱۹﴾

فَإِنْ تَوَلَّوْاْ ؛ اگر وہ منہ پھیر لیں، اعراض کریں، تمہارا کہنا نہ سنیں۔ فَقُلْ ؛ تو پیغمبر تم کہہ دو۔ أَدْرِيْٓ كُمْ ؛ میں نے اطلاع دی۔ خبر دی تم کو۔ عَلَى سَوَاءٍ ؛ سب کو برابر، ٹھیک ٹھیک، علی السوویہ۔ وَإِنْ أَدْرِيْٓ ؛ اور میں نہیں جانتا۔ أَقْرَبُ أَمۡ يَّبَعِدُٓ ؛ کہ قریب ہے یا بعید ہے، نزدیک ہے یا دور ہے۔ مَا تُوعَدُونَ ؛ تم کو جس کا وعدہ کیا جا رہا ہے۔ عذاب اور قیامت۔  
ترجمہ :- پھر اگر وہ نہ مانیں (اور اعراض کریں) تو تم کہہ دو کہ میں نے تو سب کو برابر اطلاع دے دی ہے (خبر کر دی ہے) اور مجھے معلوم نہیں کہ جس چیز کا تم سے وعدہ کیا جا رہا ہے (یعنی عذاب یا قیامت کہ)

وہ قریب ہے یا بعید۔

## إِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ مَا تَكْتُمُونَ ﴿۱۰﴾

اِنَّهُ يَعْلَمُ ؛ بے شک (خدا سے کوئی چیز چھپی ہوئی نہیں ہے) وہ خوب جانتا ہے۔ اَلْجَهْرَ مِنَ الْقَوْلِ ؛ جو بات تم پکار کر کرتے ہو۔ وَيَعْلَمُ مَا تَكْتُمُونَ ؛ اور جو کچھ تم چھپاتے ہو، جن کا کتمان کرتے ہو وہ بھی جانتا ہے۔ مَكْتُومٌ ؛ چھپا ہوا۔ ترجمہ :- تم پکار کر بات کرو یا چھپاؤ، اللہ سب کو خوب جانتا ہے۔

## وَإِنْ أَدْرِي لَعَلَّهٗ فِتْنَةٌ لَّكُمْ وَمَتَاعٌ إِلَىٰ حِينٍ ﴿۱۱﴾

وَإِنْ ؛ اور نہیں۔ اَدْرِي ؛ میں جانتا ہوں۔ درایت : غور و فکر کرنا، جاننا۔ وَإِنْ اَدْرِي ؛ اور میں نہیں جانتا۔ لَعَلَّهٗ ؛ شاید کہ یہ عذاب میں تاخیر۔ فِتْنَةٌ لَّكُمْ ؛ تمہارے لئے امتحان ہو، آزمائش ہو۔ وَمَتَاعٌ اِلَىٰ حِينٍ ؛ اور دنیا سے تمتع ہو ایک مدت تک، ایک وقت تک۔

ترجمہ :- اور مجھے معلوم نہیں شاید کہ یہ امتحان ہو تمہارے لئے اور ایک وقت تک دنیا سے تمتع اور فائدہ اٹھانا ہے۔

## قُلْ رَبِّ اَحْكُم بِالْحَقِّ وَرَبُّنَا الرَّحْمَنُ الْمُسْتَعَانُ عَلٰى مَا تَصِفُوْنَ ۙ ﴿۱۲﴾

قُلْ ؛ پیغمبر نے کہا، دُعا کی۔ رَبِّ ؛ اے میرے رب! اَحْكُم بِالْحَقِّ ؛ برحق فیصلہ کر دے، اس کا حکم جاری فرما۔ وَرَبُّنَا الرَّحْمَنُ ؛ اور ہمارا رب رحمن ہے، مہربان ہے۔ الْمُسْتَعَانُ عَلٰى مَا تَصِفُوْنَ ؛ ان باتوں کے مقابل کہ تم بناتے ہو مدد طلب کی جاتی ہے۔

ترجمہ :- (پیغمبر نے) دُعا کی، اے میرے پروردگار! تو اپنے سچے اور برحق حکم کو جاری کر دے۔ (میرے اور منکروں کے درمیان فیصلہ کر دے) اور ہمارا رب رحمن ہے (مہربان ہے) اسی سے مدد طلب کی جاسکتی ہے ان چیزوں کے متعلق جو تم بیان کرتے ہو۔

رَبُّنَا الرَّحْمَنُ الْمُسْتَعَانُ عَلٰى مَا تَصِفُوْنَ ۙ ﴿۱۲﴾

سورۃ حج مدینہ میں نازل ہوئی اس میں (۷۸) آیتیں اور (۱۰) رکوع ہیں۔

## بِسْمِ اللّٰهِ الرَّحْمٰنِ الرَّحِیْمِ

### يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ ۝

يَا أَيُّهَا النَّاسُ ؛ لوگو! اتَّقُوا رَبَّكُمْ ؛ اپنے پروردگار سے ڈرو، اس کے غضب سے بچو، تقویٰ اختیار کرو۔ اِنَّ زَلْزَلَةَ السَّاعَةِ ؛ کیونکہ قیامت کا بھونچال، قیامت کا زلزلہ۔ شَيْءٌ عَظِيمٌ ؛ ایک بڑی چیز ہے۔  
ترجمہ :- لوگو! خدا سے ڈرو کیونکہ قیامت کا زلزلہ بہت بڑی چیز ہے۔

### يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا

### وَتَرَى النَّاسَ سُكَرَىٰ وَهَٰهُمْ بِسُكَرَىٰ وَلٰكِنَّ عَذَابَ اللّٰهِ شَدِيدٌ ۝

يَوْمَ تَرَوْنَهَا ؛ (اس دن کیا ہوگا) اس دن تم زلزلہ کو دیکھو گے۔ تَذْهَلُ ؛ کہ بھول جائے گی۔ كُلُّ مُرْضِعَةٍ ؛ ہر دودھ پلانے والی ماں۔ عَمَّا أَرْضَعَتْ ؛ (ہیبت کے مارے) اپنے اس بچے کو بھول جائے گی جس کو دودھ پلایا کرتی ہے۔ وَتَضَعُ كُلُّ ذَاتِ حَمْلٍ حَمْلَهَا ؛ اور ڈال دے گی ہر پیٹ والی اپنے پیٹ کو یعنی ہیبت کی وجہ سے حمل گر جائے گا۔ وَتَرَى النَّاسَ سُكَرَىٰ ؛ اور لوگوں کو تم نشہ کی حالت میں دیکھو گے۔ سُكَرَىٰ جمع سُكَرَانٌ۔ مست، بے ہوش۔ وَهَٰهُمْ بِسُكَرَىٰ ؛ حالانکہ وہ پئے ہوئے نہیں ہیں۔ وَلٰكِنَّ عَذَابَ اللّٰهِ شَدِيدٌ ؛ اور لیکن خدا کا عذاب شدید اور سخت ہے۔

ترجمہ :- اس دن تم اس (زلزلہ) کو دیکھو گے کہ (اس کی ہیبت سے) ماں دودھ پلاتے بچہ کو بھول جائے گی اور پیٹ والیوں کے پیٹ گر جائیں گے اور تم لوگوں کو دیکھو گے کہ مدہوش و بدحواس ہیں، (مست ہیں) حالانکہ وہ پئے ہوئے نہیں ہیں اور لیکن اللہ کا عذاب سخت ہے۔

### وَمِنَ النَّاسِ مَنْ يُجَادِلُ فِي اللّٰهِ بِغَيْرِ عِلْمٍ وَیَتَّبِعُ كُلَّ شَیْطٰنٍ مَّرِیْدٍ ۝

وَمِنَ النَّاسِ ؛ اور بعض لوگ، اور لوگوں میں ایسے بھی ہیں۔ مَنْ يُجَادِلُ ؛ جو بحث کرتے ہیں، جھگڑتے ہیں، بے جا باتیں کرتے ہیں۔ فِي اللّٰهِ ؛ خدائے تعالیٰ کے متعلق، اس کی ذات و صفات میں۔ بِغَيْرِ عِلْمٍ ؛ باوجود بے علمی کے، صحیح بات نہ جاننے کے۔ وَیَتَّبِعُ ؛ اور پیروی کرتے ہیں۔ كُلَّ شَیْطٰنٍ مَّرِیْدٍ ؛ ہر شیطان سرکش کی۔

ترجمہ :- اور بعض لوگ ایسے بھی ہیں کہ باوجود بے علمی کے خدا (کی ذات و صفات) کے متعلق بحث کرتے ہیں

اور ہر شیطان و سرکش کی پیروی کرتے ہیں (اس کے کہے کو مانتے اور اس پر عمل کرتے ہیں)۔

**كُتِبَ عَلَيْهِ أَنَّهُ مَنْ تَوَلَّاهُ فَإِنَّهُ يُضِلُّهُ وَيَهْدِيهِ إِلَىٰ عَذَابِ السَّعِيرِ ۝**

کُتِبَ عَلَيْهِ ؛ شیطان کے متعلق تو لکھ دیا گیا ہے، لوح محفوظ اور آسمانی کتابوں میں۔ أَنَّهُ مَنْ تَوَلَّاهُ ؛ کہ جو اس سے دوستی کرے گا، جو اس کو اپنا ولی بنائے گا، اس سے ربط و تعلق رکھے گا۔ فَإِنَّهُ يُضِلُّهُ ؛ تو شیطان اس کو بہکا دے گا، گمراہ کر دے گا، ضلالت میں پھنسا دے گا۔ وَيَهْدِيهِ إِلَىٰ عَذَابِ السَّعِيرِ ؛ اور اس کو عذابِ دوزخ کا راستہ بتائے گا۔ سَعِيرٌ - مشتعل آگ۔

ترجمہ :- یہ بات تو اس کے متعلق لکھ دی گئی ہے کہ جو اس سے (شیطان سے) دوستی کرے گا تو وہ (شیطان) اس کو گمراہ کر دے گا (ضلالت میں پھنسا دے گا) اور اس کو دوزخ کے عذاب کی طرف لے جائے گا (اس میں پہنچا دے گا)۔

**يَأْيُهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تُرَابٍ ثُمَّ مِّنْ**

**نُطْفَةٍ ثُمَّ مِّنْ عَلَقَةٍ ثُمَّ مِّنْ مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّنَّبِّينَ لَكُمْ**

**وَنُقِرُّ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ**

**وَمِنْكُمْ مَّنْ يُتَوَفَّىٰ وَمِنْكُمْ مَّنْ يُرَدُّ إِلَىٰ أَرْدَلِ الْعُمُرِ لِكَيْلَا يَعْلَمَ مِن بَعْدِ عِلْمٍ شَيْئًا**

**وَتَرَىٰ الْأَرْضَ هَامِدَةً فَإِذَا**

**أَنْزَلْنَا عَلَيْهَا الْمَاءَ أَهْتَرَّتْ وَرَبَّتْ وَأَنْبَتَتْ مِن كُلِّ زَوْجٍ بَهِيجٍ ۝**

يَأْيُهَا النَّاسُ ؛ لوگو! ان کُنْتُمْ فِي رَيْبٍ مِّنَ الْبَعْثِ ؛ اگر تم شک و شبہ میں ہو قیامت اور مر کر اٹھنے کے متعلق۔ فَإِنَّا خَلَقْنَاكُمْ ؛ تو غور کرو کہ ہم نے تم کو پیدا کیا۔ مِّن تُرَابٍ ؛ مٹی سے۔ ثُمَّ مِّنْ نُطْفَةٍ ؛ پھر نطفہ سے، پانی کے ایک قطرہ سے۔ ثُمَّ مِّنْ عَلَقَةٍ ؛ پھر خون کے لوتھڑے سے۔ ثُمَّ مِّنْ مُّضْغَةٍ ؛ پھر گوشت کی ایک بوٹی سے۔ مُخَلَّقَةٍ وَغَيْرِ مُخَلَّقَةٍ ؛